
מיין מאַמע 


די באַקן --- איינגעפאַלן און די אויגן -- האַלב נאָר אָפן, 
הערט מיין מאַמע, װי עס זיפצן אירע קני: 

אַ גאַנצן ווינטערדיקן אינדערפרי 

אויף אַלע מערק אַרומגעלאָפן --- 

לאָז זשע איצטער אונדז ביים טױערװאַנט 

די נאַכט דערשלאָפֿן . . . 

און ס'וויינט איר האַנט + 

אַ פויגל ווערט דאָך אויך פאַרמאַטערט פאָכען, פאָכען 
מיט די פליגל נאָכאַנאַנד . . , 

און ס'זינקט אַראָפּ איר קאָפּ --- -- --- 

נאָר מיין מאַמע טרייסלט גיך פון זיך דעם דרימל אָפּ, 
וי אַ ביימל טרייסלט אָפּ דעם רעגן, 

איר פּנים רויכערט זיך --- אַ פײערטאָפּ, 

און אירע הענט, זיי מעסטן, וועגן, 

זי טענהט איין, זי רופט, 

ביז זי דרימלט ווידער איין מיט האַלב פאַרמאַכטע אויגן, 
עס טאַפּט איר האַנט אין קאַלטער לופט 

און בלייבט אַזױ שוין אויסגעצויגן. 

אָט אַזוי, 

אַ שאָטן אויפן שניי, 

שאָקלט זי זיך אום אַ גאַנצן טאָג, 

ביז אין דער נאַכט אַ שטיק; 

זי וויגט זיך, װי דער שפּינדל פון איר װאָג, 

אַהין און אויף צוריק, 

אָט אַזו, 

! אַן אויפגעהויקערטע --- איין גרויסער האָרב, 

פוילט זי אינעם שנייאיקן געדריי, 

וי די עֶפּל אין איר קאָרב 

און שלאָפט . . . 

וי קוילן גליען אירע באַקן, 

עס שניידט דער פראָסט אין האַלדז און נאַקן. --- 
אין ווינט און שניי פאַרווייט 

שלאָפּט מיין מאַמע שטייענדיקערהייט . . . 





און כראָפּעט שוין װי אַ קודלאַטער שװאַרצער הונט דער היף, 
נעמט זי אירע קאָשיקעס צונויף, פ 
וי אַ בעטלער זיינע גראָשנס | 

און דאָס רויטע אויג אין טויער ווערט פאַרלאָשן, 
נאָר גלייך ביים שװועל צעיאָמערן זיך אירע טריט : 
אומזיסט געהאָפט ! 

זי טאָפּטשעט אום אין שטיבל מיד 

און שלאָפט . . . 

דאָס לעמפּל שלוקערצט אין איר האַנט,. י 

עס שטיקט זיך אינעם רויכיקן געוויין. 

זי וויגט זיך ביי אַ װואַנט, 

וי אויפן פעלד ביי אַ מצבה-שטיין, 

און שלאָפט . . . 

עס לויערט אין איר האַנט די האַק 

אויף אירע אויסגעקרימטע פינגער, 

און אויף איר מאָגערער, צעקנייטשטער באַק 
לויערן אין אייוועלע די פייערדיקע צינגער -- 

און זי שלאָפט . . . 

עס פרירן אירע הענט אין מולטער: 

פאַרגעסן זיי אַרױיסצונשמען! .. . 

עס טרייסלט זיך איר דינער שולטער, 

זי װאַשט, זי שוידערט מיט אַראָפּגעלאָזטע ברעמען 
און זי שלאָפט . . . 

און נעמט זי שוין צעווישן אירע קני דעם טאָפֿ, 

דאָס לעפל צו איר מויל, --- 

פאַלט איר האַנט צוריק אַראָפּ 

אַן איינגעמאַטערטע און פויל -- -- -- 

זי שלאָפּט -- 

מיין מאַמע שלאָפט . . . 

מאַמע און וון 


אַ גרויע מאַמע און אַ בלאָנדער זון --- 
זיי וואוינען אין אַ קעלערל --- אַ שװאַרצן װי טשוגון. 


אַ קליינע, בלייכע פרוי, און ער --- אַ דעמבענער געבוי, 
איר לעבן הענגט אויף אים װוי אויף אַ צווייג --- אַ טראָפּן טוי, 


ער קומט אַמאָל אין קרעמל גרוי און חרוב, אָן אַ װאָרט, 
נאָר אין די אויגן זיינע פלאַקערט מאָרד, 


ער נעמט אין זיינע ברייטע דלאַניעס איר געזיבט, 
און לעשט אויס אַ פּאָר טרערן וי צוויי יאָרצייט-ליכט . . , 


אַ שטומער קערט ער זיך אַװעק מיט שווערע טריט, 
און נעמט איר האַרץ, דאָס מוטערלעכע, מיט . . . 


אין שטוב : ער גליווערט אויפן בעט. די אויגן צו און בלייך, 
דער לאָמפּ פילט אָן דאָס קעמערל אין מיטן טאָג מיט רויך, 


פּלוצלונג רייסט ווצר אויף די טיר; די מאמשע מיט געוויין ; 
--- דאָס האַרץ גייט אויס אין מיר, וי נאָר דו בלייבסט אַלײן . . , 


ער הייבט דעם קאָפּ פון קישן אויף און בלייבט פאַרשטיינט --- 
זי האָט אַרױסגערעדט די שרעק, װאָס האָט אין אים געויינט . . . 


נאָר ס'טרעפט אַמאָל: ער קומט בינאַכט --- די טיר איז אויפן שלאָס, 
רייסט אָפּ אין אים זיך עפּעסװאָס + + 6 


האַסטיק קלאַפּט ער אין דער שויב --- און ביז די מאַמע גייט 
אים עפענען --- ער פילט דעם גרויל פון טוט , . . 


אַ ציטערדיקער באַטאַפּט ער זי און גיט אַ שמייכל צאַרט --- 
און גיט אַ שמייכל יאָמערלעך 1 װאָס האָסטו זיך פאַרשפּאַרט ? . . , 

מיין טויטער טאַט ע 


מיין טויטער טאַטע קלאַפּט אין אַלע טויערן -- 

די טויערן זיי זיינען צוגעמאַכט, 

דער װוינט פון דעם בית-עלמין האָט צו מיינע אויערן. 

דאָס שושקעניש פון קברים-גראָז געבראַכט : : 

--- ווער לאָזט זיך אומשלעפּן אַ טויטן טאַטן ביי די מויערן 
אין מיטן שטאָט ביינאַכט? . . . 


איך שליידער זיך אַרוֹם אויף מיין געלעגער, 

וי אין שטורעם-ווינט אַרומגעפליקטע ביימער ; 

וי אין הענט פון ווייסע פּייניקער -- אַ נעגער + +. 

מיין טאַטע איז געווען אַ שומר 

ביי זיין לעבן --- 

האָט ער ניט קיין היים מער, 

אַפילו ווען ער האָט זיין גוף דער ערד שוין אָפּגעגעבן + * * 


מיין טויטער טאַטע קלאַפּט אין די פאַרמאַכטע קראָמען. 

ער גיט אַ הייב זיין שטאָק דעם סוקעװאַטן } 

--- איך בין געווען פאַר אייך אַ וועכטער מיט אַ נומער---אָן אַ נאָמען- 
איך בין געשטאַנען ביי געוועלבער -- 

און געזען די הונגעריקע הענט פון מיינע קינדער : 

געשריען האָבן זיי װי הייסע פּאַסן פלייש פון קעלבער 

אונטער דעם געשאַרפטן מעסער פונעם שינדער +.. 


איך ליג אויף מיין געלעגער און איך שוידער, 

איך קוק זיך אום מיט שרעק און שטוינונג װי אַ בלינדער, 

װאָס דערזעט צום ערשטן מאָל זיין שאָטן און די קליידער -- -- -- 
עס שטייט נאָך אַלץ מיין טאַטנס אַלמער ספרים 

אין אַ ווינקל חדר . . . 

זיי גרויען אין די שאַפעס װוי מצבות גרויען 

אויף די קברים . . . 

עס קלערט נאָך אַלץ זיין חקירה 

רבינו סעדיה גאון + . . 


12 


דער הויקער מענדלסאָן --- דער דייטש, איז אַלץ נאָך פול מיט שירה 
און תנך טש. 

מיין טאַטע איז געווען אַ פילאָסאָף, 

זיין עלטער אָבער האָט ער אָפּגעװאָגלט אויף דער װאַך י . . 
ער האָט פאַרקויפט זיין שלאָף 

אַן אָנגעצאַפּטן שענקער מיט אַ רױטן קאַרק; 

אַ יונג אַ לעדערנעם -- אַ שינדער, 

אַזױ וי מען פאַרקויפט אין מאַרק. 

די רינדערך . . . 

קומט ער ניט בינאַכט אין זיינע ספרים בלעטערן 

און אויף העברעאיש דענקען; 

ער שפּאַנט אַרום און יל צעשמעטערן 

מיט זיינע פויסטן די פאַרהאַקטע קראָמען, 

וי דער טייך װאָס וויל אַ דאַמבע אונטערשווענקען 

און פאַרשלעפּן אין די תהומען . . . 

מיין לוויה 


דער שמש גייט אום און זיין שטעקן פאָראויס, 
פאַרשלאָפענערהייט קלאַפּט ער אָן אין אַ הויז: 
--- קומט, גבאַי פון חברה קדישא, אַרױס -- 
געשטאָרבן איז חיימל שלמהס. 


פון הויז שאַרט אַרױס זיך אַ שיכורער פלעק, 

און װאָרטשענדיק בייז אין דער נאַכט קריכט אַװעק, 
און הינטער אים שעפּטשעט דער שמש מיט שרעק: 
--- געשטאָרבן איז חיימל שלמהס. 


דערלאַנגט זיך דער גבאַי, דערצאָרנט, אַ קער : 

;דערמאָן מיר זיין טרייפענעם נאָמען ניט מער". 
און הוסטנדיק קרימט ער דעם שמש נאָך שווער : 
, געשטאָרבן איז חיימל שלמהס". 


, ברענג קעלעמער מגיד צום הספּד אַראָפּ, 
אַװעק אַזאַ צדיק, אַ ליכטיקער קאָפֿ, -- 
אַ כופר בעיקר, אַ גראַמער, אַ כלאָפֿ, --- 
אַ קלייניקייט חיימל שלמהס . . . " 


בעט זיך דער שמש: רב שעפּסעלע קרוין, 

ער איז דאָך אַ מת, אַ געשטאָרבענער שוין, 

מען דאַרף דאָך באַהאַלטן אים אונטער אַ שטיין, --- 
אַ קבר פאַר חיימל שלמהס ! 


קריכן זיי ביידע, װוי נאַכט-שטיקער אום, 
קלייבן צונויף די קברנים זיך שטום, 
פּאָרען זיך פינסטער און מידע אַרום 
דעם בר-מינן --- חיימל שלמהס, 


זיי טראָגן דעם ארון און ריידן פון שלאָף 

,געקענט זיין אַפילו דער איישישקער רב, 
און איצטער אויף שונאי ישראל דער סוף 

פון חיימל שלמהס". 

,דערלאַנגט, חברה, גיכער דעם אָרון אַ נעם, 
עס װעט זיין פאַר גויים אַ חילול השם, 
אויב זיי װועלן זען אַ לוויה נאָך עם, 

דעם בונטאָוושטשיק, , סין שלאָמי?", 


--- ווער איז דער נפטר -- פרעגט עמעצער -- װער? 
לאַכן קברנים: אַן איינזאַמער בער. 

דער אַלטיטשקער שמש נאָר װישט אויס אַ טרער: 

--- געשטאָרבן איז חיימל שלמהס. 

קידוש לבנה 


א 


עס שווימט די לבנה פון װאָלקנס אַרױס -- 
אַ דערטרונקענע נאַקעטע מיידל -- 
און קוקט טעמפּ אַראָפּ אויף אַ הויז, 


בויגט איין דאָס הייזל איר האָרן -- 

אַ קוימען פון האָלץ אויף אַ פּליכיקן דעכל -- 

און מורמלט מיט רויכיקן צאָרן : 

--- דאָ פוילן שוין טעג און חדשים און יאָרן, 

אַ טאַטע, אַ זון און אויך קינדערלעך קליינע אַ סך -- 
פוילן אַזױ וי מיין דאַך + . + 

און איך, מיט אַ בלינדלעכער אויג און אַ מאָכיקן אויער, 
װאַך 

איבער קינדישן יאָמער און עלטערנס טרויער : 

--- ברויט! ברויט! 

און ס'גייט דורכן טויער 

די נויט ; 

און אָפט דורכן פענצטער -- 

דער טוט ++. 

איז שווער מיר דאָ, שווער + 

אַז דו װאָלסט מיר ווייזן, לבנה, דעם וועג, 
אַװעקהינקען װאָלט איך אין װאַלד וי אַ בער. 


ווערט ווייסער לבנה פון שרעק 
און קריכט אויף אַ דעכל אַװעק 
צו אַ שװאַרצער פאַרקרעציקטער קאַץ. 


הייבט אויף די קאַץ איר באַפלעקטן געזיכט 

צו דער מילך אויפן זילבערנעם טאַץ -- 

נאָר קאַלט רינט, װי גיפט, דאָס לבנהקע ליכט, 

און איר שטומע פאַרטראַכטעניש נעמט אין אַ מיאַו צערינען + * * 

רוקט די לבנה זיך אָפּ אין אַ ווינקל פון הויף 
(פּשוט --- זי קען זיך קיין אָרט נישט געפינען), 
שטייט דאָרט אַ ייד מיטן פּנים פאַרריסן אַרױיף : 
--- איז היינט אַ לבנה אַ פולע ! 

שלום עליכם --- גיט זיך דער זקן אַ גויג 

צו דער צייטיקער בתולה, 

קוקט זי אים אָן מיט איר קעלבערנער אויג 

און אַנטלויפט וי אַ דולע. 

--- שלום עליכם --- גיט ער זיך נאָכדעם אַ קער 

צו דער קרעציקער קאַץ און דעם אָרעמען הויז. -- 
און שלום עליכם, מיין עלנט און טרער, 

ביײינאַכט אויפן בעט און בײיטאָג אין דער קלויז . . . 


ויל די לבנה און קען ניט אַרױיס פון פאַרכישופטן קריין, 
וי דאָס הויז, װי די קאַץ, װוי דער גרייז. 


ב 


ס'איז דאָס לעמפּל אין צימער מתפּלל צום באַלקן מיט רויך. 
אין קיך רינט דער עמער מיט קופּערנע טראָפּנס און וויינט, 
מיר דאַכט זיך : מיין מאַמע פון שלאָף שעפּטשעט איך, 

אַז זי האָט גאָר אַנדערש געמיינט . , , 


ביי מיין בעט ליגט די נאַכט מיט אַ שװאַרצן פאַרשלאָסענעם פּיסק, 
וי אין זיין הייל אַ פאַראומערטער, האָריקער בער ; 

און ווען עס גייט אויף אין דעם הימל דער זילבערנער דיסק, 
גייט אַ זעאונג אויך אויף אין מיין אויג וי אַ טרער. 


איך דערזע אין דער ווייט אַ לבנהקן פעלד, 

אין מיטן דעם פעלד -= אַ פאַרװאָקסענעם שטיין, 
און װי דאָס פאַרגליווערטע האַרץ פון דער וועלט, 
שטומט ער וי איך אין מיין צימער אַלײן 

ג 


ווען איך בין אַ ברונעם אין ערגעץ אַ פּוערשן הויף, 
װאָלט אַ לבנה, אַ פולע געװאַכט מיר צוקאָפּן, 


און װאָלט איך געווען נאָך אַ קוועלכל אין זילבערנעם לויף, 
װאָלט אַ לבנה געווען איצט מיין יעטװעדער טראָפּן . י י 


אַפילו דער בוים אויפן שטאָטישן שטיינערנעם מאַרק, 
שפּרײט אויס וי אַ גילדענעם פינגער זיין מינדעסטן ריטל ; 
ווען איך בין אַ דאָרפישער שגצל, מונטער און שטאַרק, 
װאָלט איך זיך אַװעקגעלאָזט כאַפּן די זון אין מיין היטל . . . 


ס'איז פריילעך פאַרשמייעט דער יונגיקער שװאַלב, 

אַ נעסטעלע קלעפּט ער פון שטרוי און פון שטראַלן; 

ווען איך װאָלט געווען אַ הײיייאָריקע קאַלב, 

דערלאַנג איך אין בלויען באַגינען אַ שפּרונג פון די שטאַלן . . * 


איבעריק איז מיר מיין גוף, װאָס איך טראָג אַזױ שטייף, 

מיין פּנים האָט װייניקער זון פון אַ גרעזל . . . 

ביינאַכט פּויזעט אום אויף מיין בעט אַ לבנהקער שטרייף, 
און איך רייד אין מיין קישן אַרײן, וי אַ שיכור אין גלעול . . * 

אַ קעלער 


יעדן אינדערפרי, וװוען איך דריי אַראָפּ זיך פון די שטיגן, 
רינגלען מיך אַרום אין פאָדערהויז 

די קעלער-שאָטנס, די פאַרגראָבענע --- זיי וויגן 

זיך און טענהן אומעטיק מיט מיר זיך אויס : 

אַלע, אַלע --- אונדז פאַרביי, אַראָפּ, אַרױיף, 

אויפן ערשטן דריטן פינפטן גאָרן. 

קיינער אָבער װוצט ניט אינהאַלטן אַ ‏ דגע זיין געלויף, 
דעם קאָפּ אַרונטערבויגן, 

און צוגעוואוינען זיינע אויגן 

צו דער פינסטערניש פון קעלער. 

און מיר --- מיר האָבן שוין דאָ אָנגעװאָרן 

דעם חשבון פון די יאָרן --- 

און קענען ניט אַרױס. 

קיינמאָל ווערט ניט העלער 

און עס טאָגט ניט אויס . . , 


און װיל איך שוין אַ שפּרונג טאָן פון דעם פאָדערהויז, 
מוז איך איינהאַלטן מיין שפּרונג --- אויפן טרעפּל, 
װאָס פאַלט אַראָפּ פאַרחלשט אויפן הויף, 

װאַקסט אַ בלאָנדע קעפּל. . , 

אַ מיידעלע, דאָס בלייכע פּנימל אַרױף, 

די בלויע הענטעלעך אין שויס, 

זופּט די קאַלטע שטראַלן, 

אַזױי װוי פון אַ טעלער. 

דער טאָג איז צערטלעך צוגעפאַלן 

צו דעם קראַנקן קינד פון קעלער . . , 

שפּרינג איך פאָרזיכטיק דאָס קינד פאַרביי, 

און פענסטער דריי, 

אין דער ערד האַלב איינגעגראָבן, 

שפּרינגען נאָך וי שװואַרצע ראָבן 

מיינע טריט, --- 

נעם איך פון דעם ערשטן פענסטער מיט 

אַ פּאָר ברענענדיקע אויגן, 

װאָס פיבערן אין אַ פאַרגליװוערטן געזיכט : 

אָ, זאָג אונדז דורכגייער : װאָס טויגן 

פּאַראַליזירטע גלידער --- ליכט! . . . 

און װי עס זאָל נישט זיין מיין פּנים אָפּגעװענדט, 

דערזע איך דורך דער צווייטער שויב --- דעם שימל אויף די װענט} 
דאָס פּוסטע וויגל . . . 

און אין דעם דריטן פענסטער לויפט אַרום אַ זאָק-מאַשין --- ' 
און שיפּעט, שיפּעט דין. אי 
אַיעדעס װאָרט אַ שפּיז: 

ס'שאַרן, שאַרן זיך דאָ נאָכאַנאַנד 

פאַרביי דער װאַנט 

נאָר פיס, 

פיס... 

און הענט, צוויי אויסגעבלייכטע דינע הענט, 

גיבן זיך נאָך מיר אַ יאָג וי ווייסע פליגל : 

וואוהין ? . . . : 

זאָג זיי נאָך דאָס קינדישע געוויין 

פון פּוסטן וויגל : 

וואוהין?.. 

און ס'שיפּעט, שיפּעט די מאַשין 

מיט שטאָלענע געפּרעסטע ציין: 

וואוהין?... 

אין דער פרעמד 


אֹ 


עס פרעסט די באַן מיט דאַמף און דויך די מיילן, 

די ווייט לויפט אָן אַנטקעגן, 

אַ דריי --- און אַלץ אַהינטער נעמט זיך איילן ; 

אַ גרוס דער מאַמען פונעם זון אויף פרעמדע ועגן . . . 
דער הימל און די ערד, 

די ביימער און די טעלעגראַפן-סלופּעס, 

דרייען זיך אין אַ קאַדריל, 

וי אונטער קלינגענדיקע חופּות -- -- -- 

און מיין האַרץ װאָס קלערט : 

ווען אָט דער בוים, װאָס יאָגט דעם װאַלד---און קען אים ניט דעריאָגן, 
און בלייבט פאַרטרויערט, שטיל, 
אַן איבעריקער אויף דער וװועלט : ער האָט שוין גאָרניט װאָס צו זאָגן--- 
װאָלט טאָן אַ לויף 

אַהינטער אַ דריי הונדערט קילאָמעטער -- 

און גלייך אויף אונדזער הויף 

מיט אַלע פייגל, צווייגן און די בלעטער -- 

װאָלט דאָס געװאָרן אַ צונויפגעלויף ! 

די גענדז אַפילו פון די שטייגן 

װאָלטן זיך אַ לאָז געגעבן מיט די קינדערלעך אינאיינעם 
כאַפּן שטראַלן פון די צווייגן 

און ברענגען פאַר די בלינדע זקנים 

אַ בינטל זון-באַגילדטע פיילן . . . 


עס פרעסט די באַן מיט דאַמף און רויך די מיילן . . . 
: 
אין פרעמדער שטאָט בינאַכט. 
וי פייערדיקע שלאַנגען קריכן אויף די ווענט אַרום עלעקטרישע 


רעקלאַמעס. 
אָ, װער האָט מיך דאָ אױיסגעטראַכט, 

דעם ציטעריקן זון פון אַ פאַרוויינטער מאַמען? 

איך טראָג דעם יום-טוב פון דער פרעמד, 

וואו אַלע לעבן, דאַכט זיך, אויף דער וייל, 

וי ס'טראָגט אַ נשרף אַ געשענקטע העמד .. * 

און ווייט פון היים אַ הונדערט מייל 

שטיי איך אויף אַ מיטן גאַס, וי ס'שטייט דער- שװאַרצער קוימען 

אויפן דאַך פון אונדזער הויז; 

ער האָט שוין לאַנג פון זיך אַרױסגערױכערט אַלע טרוימען, 

איצט וויינט די אָרעמקײט פון אים אַרױס ‏ . . : 

פון װאָלקנס גייט אַרױס וי פון אַ שבעה-שטוב --- אַ ווייסע בתולה 

און גלעט מיט איר לבנהדיקער בלייכער האַנט 

דאָס הייזעלע, װאָס דרימלט וי אַ בעטלער אויף אַ קוליע 

ערגעץ ביי אַ קלויסטער-װאַנט . . . 

דאָס אָרט איז קליין ; נאָר דיינע זיינען דלד אַמות, 

און אין דער גרויסער שטאָט איז בלויז דער עלנט דיין =- -- -- 

וי פייערדיקע שלאַנגען קריכן אויף די ווענט אַרום עלעקטרישע 
רעקלאַמעס 

און קריכן דיר אין האַרץ אַרײן + . . 


בײיטאָג, 

עס יאָגט מיך נאָך די שטאָט אויף אױטאָס און טראַמװײען 
עס שרייט די נויט אויף יעדן ראָג, 

און די וויטרינעס שרייען. -- 

די נויט, װאָס ליגט ביי אונדז שוין איינגעגראָבן, 

וי אַ הרוג מיטן פּנים אין דעם שטויב, 

קען דאָ נאָך אַלץ קיין רו ניט האָבן : 

זי מאָנט, זי בעטלט און זי גייט אויף רויב . * . 
ס'כראַמשקעט הונגעריק דער יידישער קװאַרטאַל, 

בייגל --- שטיינער אָנגעװאַרעמטע און קיכלעך זיסע 
אויסגעמישט מיט הענדלערישן גאַל.-- =- == || 

און מיטאַמאָל, אין מיטן פון געדראַנג װי ערב אַ פּאָגראָם -- 
אַ תפיסה ! 

אויף איין זייט גייט דער לעבעדיקער שטראָם 

און אויף דער צווייטער גליווערט אַ מצבה-שטיין . * . 

דאָ טאָר מען, חבר, ניט אַריבערגײן! -- -- -- 


גייט דער דורכגייער פאַרביי דער טורמע-װאַנט, 
שווייגנדיק און איינגעבויגן, 

עס גייט אים נאָך די תפיסה װווי אַ זעלנער-װאַך אַן אַרעסטאַנט 
מיט הייסע, ברענענדיקע אויגן, -- 

די אויגן פון פאַרשפּאַרטע 

אַהינטער אַלע ווענט און טויערן; 

די אויגן פון די וועכטער האַרטע, 

װאָס בויערן און לויערן . . . 


און ס'קלינגען אױיטאָס און טראַמװײען, 

באַפּוצט מיט פענער און מיט יום-טובדיקע קרענץ, 
די רייכקייט שרייט און אויך די שטיינער שרייען 
אין דער רעזידענץ . . . 


האַלבענאַכט, האַלבענאַכט, 
דער הויכער פירקאַנטיקער שטיינערנער היף, 
האָט די גלעזערנע אויגן פאַרמאַכט . . , 


איך נעם מיינע בלייענע גלידער צונויף, --- 


ליגט אויף אַ טויאיקן קישן 

מיין שטייפער געזיכט, 

און עס שפּילן אויף אים שטרייפן-שיין, וי קלאַװישן 
אַ חלום פון ליכט . . , 


האַלבענאַכט, האַלבענאַכט, 

גוט איז צו ליגן מיט אָפענע גלידער 
און טרוימען, אַ מידער, 

דאָס פּנים פאַרמאַכט. --- -- --- 


האַלבענאַכט, האַלבענאַכט, 


אַ קראַנקער געבעט 
קלאַפּט אָן ראַנד פון מיין שויב 

וי אַ טויב, -- 

פאַרלאָז איך מיין בעט 

און ציטער אַדורך דורכן טונקעלן צימער, 
אַזזי װי אַ ליכטיקער שימער. -- 


שטאַרט דער פינף-שטאָקיקער מויער, 
דעם צעמענטענעם פּנים פאַרריסן אַרױף 
מיט פאַרגליװוערטן טרויער. -- =- -- 


פון אַ פענסטער ביים דאַך אינעם הויף 
פאַלט אַ שטויביקער שיין, 

און אַ ייד --- אַ פאַרלוירענער נאַכט-סילועט --- 
קלאָגט אין שטילקייט אַרין 

זיין פאַרשעמטן געבעט . . . 

האָרכן פינסטער די קעלערס -- און גראָבן 
נאָך טיפער מיט האַס ; 

אַ קעלער-שטוב חלומט פון האָבן 

אַ שויב צו אַ זוניקער גאַס ; 

נאָר אַז אייבערשטע גאָרנס און שויבן 
ווייסן אויך ניט פון שיין, -- 

האָט די טיף שוין פאַרלאָרן איר גלויבן 

און גראָבט טיפער זיך איין . . . 


האַלבענאַכט, האַלבענאַכט, 

עס זינגט אויף אַ בוידעם אַ ייד, 

זינגט דער באָרװעסער הויף אינעם שטיינערנעם העמד 

מיט אים מיט -- -- 

און עס האָרכט -- אַ פאַרגעסענער מענטש אין דער פרעמד 
ביי אַ שויב --- זייער נאַכטיקע ליד  .‏ . 

אין וועלפישע ציין 


איך טראָג אום מיין שעפּסענעם לעבן אין וועלפישע ציין, 

איך לעב וי אַ שעפּס און האָב פיינט וי אַ. װאָלף זיך אַלין, 

עס גייען אַװעק מיינע װאָכן װוי האָלצהעקער מיד, 

און לאָזן די העק אין מיין קראַנקן געמיט, 

עס קומען מחשבות צו מיר וי אבלים פון פעלד, -+ 

זעצן זיך שבעה אַװעק אויפן גורל פון וועלט. 

און װוי מען נעמט איבער אַ קינד פון די הענט 

אויף אַ לייטער, געשטעלט ביי אַ פענסטער, װאָס ברענט, 

אַזױ גיבן איבער די שלאָפּלאָזע נעכט מיינע טעג, 

אַז איך וויל וי אַ װאָלף פון אַ שטייג אין די וועלדער אַװעק, 

נאַכט קלינגען אין מיר שניי-באַדעקטע קופּאָלן אַ סך, 

זיי שרייען וי פייגל אויף נאַקעטע פעלדער: זיי װאַך! 

װאַך איך און מיין : ס'גייט די וועלט שוין אַראָפּ פון איר קרייץ . . . 
ביז פינסטערניש גיט אויף מיין האָפּענונג ווידער אַ פלייץ -- -- -- 
און איך זע אין מיין שװאַכקײט דעם פּיין פון מיין דור און זיין שאַנד 
און איך האָב זיך פיינט, וי אַ מאַן זיין פאַרטריקנטע האַנט . . . 

ק אַש מ אַ ר 
פאַרטאָג, ‏ איך שלעפּ די נאַכט פון זיך אַראָפּ, 
וי אַ זעלנער פון זיין קאָפּ 
נאָך אַ הייסער שלאַכט 
די קאַסקע : 
אַ מענטש האָט דאָ אַרומגעשפּרײזט אַ גאַנצע נאַכט -- 
אַ דויטע מאַסקע. 


איצט בלוטיקט שוין אויף זיין באַגנעט 
דער אינדערפרי . . . 

און איך --- זוך אום נאָך אַלץ אין בעט 
די פיס ביז איבער ביידע קני . . + 


מיטאַמאָל דערזע איך: קוליעס צויי, 

אַ ווינט דערלאַנגט די טיר אַ ריס . . . 

שטיוול סאַלוטירן --- און אין זי 

מיינע פיס . . . 

און פאַרביי דעם וועכטער מיטן בלוטיקן באַגנעט 

יאָגן זיי אַרײן צו מיר אין בעט + . . 

גיב איך זיך ביים האַרץ אַ כאַפּ -- 

פעלן פֿיר די הענט גאָר איבער ביידע עלנבויגנס - -- -- 

מיטאַמאָל --- מען קלאַפּט : 

מיינע הענט ! : 

אַזש פון שלאַכטפעלד האָבן זיי צו מיר זיך אויסגעצויגן 

און דערקענט . . . : 

און װי שלענג 

גיט אַיעדע האַנט אַ שפּרונג אויף איר געלענק . + . 

פאַרגראָב איך אין די דלאָניעס מיין געזיכט -- -- -- 

און ווען איך נעם זיי צו --- ליגט אויף זי אַ פּנים . . . 

בלוט רינט פון זיין מויל געדיכט, 

קען איך ניט דערקאָנען: 

איז דאָס סתם אַ גוֹי, 

אַ פּױער פון אַ דאָרף, 

אַרײנגעװאָרפן אין אָקאָפּע, אָט אַזױ 

וי מען גיט אַ שייטל האָלץ אין פלאַם אַ װאָרף ; 

צי דער שאַרבן פון משיחן אַלײן, 

אַ דערהרגעטער אין אַ פּאָגראָם -- -- -- 

דריי איך אין די הענט אים, וי אַ שטיין, 

איידער מען דערלאַנגט אַ שליידער אים אין תהום . + + . 

ב אַ ל אַ ד ע 


ביינאַכט נאָך אַ שלאַכט אויף דער ברייט פון אײיראָפּץ --- 
טרעפן זיך ביי אַ פאַרגיפטיקטן ברונעם, 

וי זעלנער פאַרוואונדעטע אין אַן אַקאָפּץ, 

הבל, מיין טאַטע און איך --- זיין בןדזקונים, 


מיר קרייזן דעם ברונעם אַרום מיט הקפות, 
און גייען זיך נאָכדעם פונאַנדער באַזונדער, 
אַיעדער זוכט אין די וועלט-קאַטאַסטראָפעס 
דעם ווידערגעבורט פון אַ געטלעכן וואונדער. 


פאַרטאָג,. ביי דעם סוף פון דער דריטער אשמורת. 
מיר טרעפן זיך ווידער צונויף ביי דעם ברונעם, 
און גייען הקפות מיט פּסולע תורות, 

בית-עולמשע טענץ און לוויה-ניגונים. 


זאָגט הבל: איך טראָג װי אַ בלינדער אַ שמייכל, 

און קלאַפּ אין דער טיר פון דער פינסטערניש: , קין! 
איך בין דיר מיין בלוט דאָס פאַרגאָסענע מוחל, 

קום אונדזער פאַרברידערונג ווידער באַנײיען". 


בליצן אין נאַכט אויף באַלױכטענע שלעסער, 
און קין אַ שיכורער, האָריקער, רויטער, 

לויפט מיר אַנטקעגן אַרױס מיט אַ מעסער . .. 
אַ שניט --- און איך פאַל אום אַ טױיטער, 


הייב איך זיך אויף וי אַ רויטע לבנה, 

זע איך: עס ציען זיך וועלדער פון קרייצן. 

זיצט ביים מאָהילניק די נאַכט --- די אלמנח.. . . 

אַ שניט -- און דאָס בלוט נעמט פון מיר ווידער פלייצן. 

שטיי איך און יאָמער ביי דאָרפישע פענסטער: 
,קאַליקעס, קריכט ניט צו פּויערטעס קינדלען. 

| פלאַקסענע קעפּ ווערן שפּעטער געשפּענסטער . . . " 

אַ שניט --- און אַלץ נעמט פאַר די אויגן מיר שווינדלען. 


און ס'פלאַקערט מיין פּנים --- דער בלוטיקער שפּיגל, 
ברענט מיט דעם אָפּגלאַנץ פון וועלט-קאַטאַסטראָפּעס, 
ביז ס'װואַשט אים מיט שיין אָפּ דער זילבערנער קריגל, 
קום איך אַהער צו די שװאַרצע הקפות. 


אמר רב שלמה בן רבי ירוחם -- 

מיין טאַטע דער קעמפער פאַר ליכט פון השכלה : 
איך שווער ביי דעם רמב"ם, ביים מורה"נבוכים, 
אַז ליגן איז אַלץ, װאָס עס שטייט אין קבלה, 


מקוים געװאָרן שוין לאַנג אַלע גזירות, 
אַפּילו נאָך די שבתי-צבי-מקובלים. 

און מיר זיינען אַלץ נאָך געשענדעטע תורות. 
דער קייזער איז מגוג, משיח -- אַ חלום, 


און דייטש --- צו דער שאַנד פון די שטאָלצע משכילים -- 
האָט אויך ניט די שרעק פון פּאָגראָמען פאַרטריבן. 

און טונקל און געל וי אַ ווייבערשער תהילים, 

איז פּונקט וי אַמאָל אַלץ ביי אונדז נאָך געבליבן. 


ביינאַכט שפּאַן איך אום אין תכריכים אין ווייסע, 

און זויג איין די שרעק פון מיין פאָלקס קאַטאַסטראָפע. 
באַגינען --- באַלאָדן מיט פינסטערע מעשיות, 

קום איך אַהער צו די שװאַרצע הקפות. 

הייב איך אָן שטאַמלען אַזױ װי אין פיבער: 

ס'איז בעסער דעם גײיער, װאָס שלאָפט אין אַ שאָפּע 
פאַר מיר, װאָס איך זינדיק אין װאַרעמע שטיבער, 

און פויל, װי עס פוילט אויף איר מיסט גאַנץ אײיראָפּע. 


כ'פאַרלאָז בײידערנאַכט מיין געליבטעס געלעגער, 

און לויף דורך דער שטאָט, וי אַ װאָלף דורכן דזשונגל, --- 
די שטאָט איז אַזױ װוי דער װאַלד פול מיט יעגער, 

װאָס היטן די טריט פון בונטאַרישן יינגל . . . 


אַ לאָמפּ. איך שטויס אָן אויף אַ מענטש זיך ביים טויער; 

מיין מאַמע . . . זי פרירט . . . ס'איז אין הויף אַ רעוויזיע . . . 
דער הויף איז אויך פול װי די גאַסן מיט לויער -= - 

אַנטלױף איך אַהער פון די גרויליקע וויזיעס, 


עס פאַלט אויפן ברונעם פאַרטאָגיקער דעמער, 

און מיר גייען אַלץ אַרום אים נאָך הקפות, 

עס טרינקען די שטערן דאָס גיפט פון די עמער 

און ווערן אויך שװאַרץ פון די וועלט-קאַטאַסטראָפעס, 

וָּ 


םס ד ז ם 


די שקיעה --- גאָטס פּנים פול שטראַליקער טרויער -- 
קוקט אויף סדומס טויער. 


די זון זינקט אַראָפּ אין די ווייטקייטן פון האָריזאָנט. 
דער טויט הייבט זיך אויף פון דער נאָנט, 


אַ פינגער לייגט אויס שװאַרצע אותיות אויף מערב-רויט! 
--- טוי! 


ביים טויער פון סדום קניען פינסטערע צוויי סילועטן, 
ריכטן אָפּ סדומס טויט-געבעטן. 


שאָטנס צוויי שלייכן אַרײין אין סדומס טויער, 
איינער איז אויג און דער צווייטער נאָר אױער. 


אַ װאָלקן איז רעגן און בליץ, סדום --- אַ געשריי. 
די זאַטע פאַרוויילט דער המונישער וייי 


וויין פאַר אַ טייל, פּיין --- פאַר דער צווייטער. 
סדומס פּנים --- האַלב שיכור און האַלב שוין אַ טויטער, 


--- הונגער? --- טאָ גריזשעט די אייגענע מוסקולן, קנעכט! -- 
אַזױ איז דאָס סדומישע רעכט. 


, מענטשן באַדאַרפן נאָר זאָרגן פאַר זיך װוי די ביימער". -- 
אַזױ גייט אַ ווערטל ביי סדומער. 


וועמען מ'פירט צו דער תליה --- זאָל הענגען ! 
אַ סדומער זיין וועג גייט --- פאַרברענגען. 


און גרוילט עס דיך אויף --- שטום ! באַװייז ניט דיין שרעק ! 
איבער יעדערנס קאָפּ הענגען העק. 

אַ הור אויף אַ ראָג און אַ גנב איר שומר, 
נאַכט איז אַ נעץ, און אַ חיה -- אַ סדומער. 


אין פענסטער -- אַ פויסט און אַ האַק און אַ שטיין, 
עס שטורעמט דאָס הויז דער המון. 


עס האָרכן די פרעמדע ביי לוט אין דער היים, 
אין דרויסן -- רעדט סדום : 


--- גייער ! פאַרנעמט זיך אויף אַנדערע ועגן: 
סדום קומט ניט קיינעם אַנטקעגן 


--- מאַכט זיך אין פעלד אַ געלעגער פון שטיינער: 
סדום איז פאַר סדומער. 


ס'האָט לוט אונדז פאַרראַטן, דער מיאוסער לץ, 
אײיביק איז סדום, און איר קראַפט איז -- געזעץ! 


בלייכער ווערט נאַכט שוין, נאָך בלייכער איז לוט, 
עס ריידן די פרעמדע פון חורבן און טויט ! 


--- מיר ברענגען אויף סדום בליץ און דונער פון גאָט, --- 
אַ שטיינערנעם גזר פאַר דער שטיינערנער שטאָט, 


פליגל --- פאַר דיר. פלאַמען --- פאַר סדום, 
מיר װעלן ניט לאָזן קיין איינציקן בוים, 


| סדום איז אַ געטלעכער טעות. באַלד ועט זי זיין אַ ים פייער -- 
אַזױ איז די וועלט זיך מטהר, 


אטוייקיישיייף;.: ײייש.;.:פייזופליזוום.---- זיייייייייזיל.;;;;: שלזויהוושוש.;.;-:אאיויייאתא.;.;:פשזזתטווקקויס;.-/אײזװײהא1;.-איימיוזקיאד;;.::שאמאייקזיייאקס.;;פטזיזיא};.,.איקייזורי, 


פאַרטאָג. ס'גייען כװאַליעס פון ליכטיקן שוים. 
פאַרטאָג. עס אַנטלויפן די װאָלקנס פון סדום, 

קראַ טן 


ליגט אין אַ לבנהדיקער נאַכט אַן אַרעסטאַנט 
אויף דער נאַרע. 

זעט ער, ס'שפּילט די קראַטע אויף זיין װאַנט, 
וי אַ גיטאַרע. 


מיינט דער אַרעסטאַנט: עס איז אַ גאַרב פון דינע מעסערס. 
זעט ער, אַז דאָס איז גאָר אַ לבנהדיקע האַרף! + +. 

בייסט ער מיט די ציין די קאַלטע שלעסער : 

, -- אַ מעסער איך באַדאַרף! " 


,וועכטער ! --- יאָמערט דער פאַרשפּאַרטער אין דער שטיל -- 
ברענג אַהער סאָלדאַטן ! / 
וועכטער ! --- שלאָגט ער שוין זיין קאָפּ אָן דיל --- 

ברענג אַהער האַרמאַטן ! 

וועכטער! --- שרייט ער מיט אַ חיהשן געבריל -- 

נעם אַרױס פון קאַמער די לבנהדיקע קראַטן! " 


הייזעריקע קולות. טריט און שפּאָרן. 

קריצעריי פון שלעסער. פיסטן. קלעפּ. ‏ 

און ווען מען שלעפּט דעם גוף שוין איבער קאָרידאָרן, 
שפּילן װוידער די לבנהדיקע קראַטן אויף די טרעפ . . . 


,װועכטער! --- שרייט דער גוף פון בלוט-שווייס נאָס == 
איך וויל דו זאָלסט דעם הימל אויך פאַרקראַטעװען! 
וועכטער ! --- שרייט ער שוין אין רויטער משוגעת -- 
איך וויל דו זאָלסט מיך מער נאָך קאַטעװען! 

| וועכטער ! --- שרייט ער אויסגעקרימט און בלאַס -- 
דו מוזט מיר פון די קראַטן ראַטעװען!" 


אַ פאַל-טיר אין אַ גרוב. עס צאַפּלט זיך דער גוף דער שװאַרצער: 
, -- װעכטער! דו האָסט מיך פאַרראַטן!? -- 

אויף ודי חושכדיקע ווענט פון קאַרצער 

שפּילן ווידער די לבנהדיקע קראַטן . . . 

הי 


וועלט אין ניינצן פיראונדרייסיק, פעברואַר, 

פאַרשנייטע פינסטערניש. אַ קלויסטער-שטאָט אין פּױלן. 
ס'בלאָנקען אום דריי יונגען אויף אַ טראַטואַר 

און שמעקן פּונקט װוי וועלף די ווייט . . . זיי טיילן, 
רויטע ווין, דיין צאָרן און דיין צער, 

און ציילן פון דער ווייטן דיינע לעצטע קוילן. 


אַ ראָג פאַרמאַכט זיין געלע אויג און ציט 
זיך װוי אַ רויבער איבער מיט אַ שװאַרצן שלייער, 
אַ הויף פאַרשלינגט די שווערע טריט 
פון אַ פאַרשפּעטיקטן און מידן גייער. 
בינאַכט,. אַ מאַרש פון שאָטנס,. זאַלבעדריט, 
פאַרדעכטיקט קוקט זיי נאָך אַ מרה-שחורהדיקער מויער. 


דערלאַנגט אַ יונג אַ װוילדן הונגעריקן װואָי, 

זיין יאָמער שניידט אין נאַכט אַרײין זיך שאַרפער, 
װווי די באַגנעטן פון אַ זעלנערשן קאָנװואָי: 

--- וועה דאַרף דאָ מיינע גרויסע הענט, ער דאַרף, ווער ? 
דאָ קריך איך אום -- אַ דעמבענער געבוי, : 

און דאָרטן שטאַרבן פרויען ביי די קױילנװאַרפער . . . 


גיט האַסטיק זיך צו אים אַ קער 

אין חושכניש, אַן אויסגעבלייכטע, ביינערדיקע גאָמבע: 
--- דו רייץ ניט אויף דעם אומעט אויפן סקווער 

מיט אַ געװאָי, װי קריסטן אין די קאַטאַקאָמבעס, 
צעעפן בעסער גוט דיין האָריקן געהער : 

דאָרט פעלן קוילן, דינאַמיט און באָמבעס, 


וי אַן אבל אין אַ ‏ שבעה-שטוב 

גייט הינטער זיי פאַרקלעמט -- אַ שטומער שאָטן, 
ער שטעלט זיך אָפּ ביי יעדן סלופּ / 

און הערט זיך איין אין שוידער פון די דראָטן, 
זיין בליק פאַרפּלאָנטערט זיך אין קנופּ 

פון טעלעגראַף . . . נצחון אָדער עשאַפאָטן?. . , 


כם 


ביז ס'נעמט אים דורך אַ הייסער גרויל, 

ביז ס'נעמט אים דורך דער טעלעגראַפן-פיבער. 
עס טרעפט זיין װאָרט די שטילקייט װי אַ קויל 

פון אַ האַרמאַט דעם שונאס צוגעדעקטע גריבער. 
ער לאָזט אַרױס אַ וועלפישן געהייל, 

און דראָט מיט זיינע פויסטן די פאַרהאַקטע שטיבער + 


,עס קומט, עס קומט דער יום-הדין --- 

דער יום-הדין, דער גרויזאַמער און שווערער, 
פאַר אייך בערלין און רוים און װין . * י | 

דערווייל --- נו, זאָלן מערדער הרגענען פאַרשװערער * * + 
פאַשטייט איר פון אַזאַ געשעעניש דעם זין? 

ס'איז װייניקער װאָס פון נקמה --- און פיל מערער . . . " 


ער שפּאַנט אַװעק אַ. צאָרניקער אַלין, 

אֵיעדער טראָפּן בלוט רייסט אויף אין אים --- שראַפּנעלן. 
ער בלאַנקט װוי מיט געווער מיט זיינע ציין. 

עס הילכן זיינע האַרטע טריט אָפּ וי באַפעלן. 
דער ערשטער גרוס פון טאָג גלאַנצט אָפּ אויף שטיין, 

וי קריגס-מעדאַלן אויף פאַרגרויטע זעלנערשע שינעלן. 

וועלט אין ניינצן פיראונדרייסיק 


(נד ייטש 7 אנדר) 


שו 


וועלט אין ניינצן פיראונדרייסיק. מאַי, 

פייגל פּאָרן זיך אין פרילינגדיקע נעסטן, 
קױלנװואַרפער שװאַנגערן מיט בליי, 

רויטע דעמאָנסטראַציעס,. ווייס-בלאָע פּראָטעסטן 
כראָפּע, וועלט, אין קייטן --- איך בין פריי! 

פריי --- די גאַסן מיט מיין לאַנגװײל אויסצומעסטן, 


ראַדיאָ, דזשאַזיבאַנד. קאַלטער קרעם, 
שלאַנקע פרויען זיינען איצט מאָדערן. 

מאַכט זיך דיר סתם רייב-פלייש --- נעם ! 
אַלנפאַלט ניט חלום פון די שטערן, 

אַז דער זיידע איז געשטאָרבן אויף קידוש השם, 
דאַרף דער אייניקל ביים הימל שווערן? 


היי-יאָר האָט דער מאַי פרי אָנגערייפט. 
ס'קייקלען זיך אַראָפּ װי קעפּ אין קאָרב די שקיעות. 
ס'וויגן זיך אין זון-פאַרגאַנג פאַרשטייפט, 
שװאַרצע סילועטן אויף די תליות, 
רויטער פרילינג אין די גרינע בלעטער פייפט, 
און דראָטן קלאַפּן אויס עלעקטרישע ידיעות. 


ס'טראָגט דער פּרעזידענט ביי אויפנאַמעס אַ פראַק, 
אַ שמייכל און אַ גלאַנציקן צילינדער. 
ס'גייט דער תליון מיט אַ גרויסער האַק 
צו דער בלוטיקער עקידה פון די רינדער. 
אויך דער דיכטער איז ניט מער קיין װאָלקולאַק, 
ער באַזינגט די קייזערלעכע אונטערצינדער. 


ווייסע הענטשקעס. שװאַרצע רעק אין פּאַרלאַמעגט, 
פּונקט אַזױ אויף בעלער און ביי תליות, 

דיכטער טראָגט זיין חלום אויף די הענט -- 

- = אַ הור מיט אויגן שיכורע אָן וויעס, 

תליון טראָגט דעם קאָפּ, װאָס האָט געשענדט 
די מיידלשע מלוכה-צניעות . . . 

וועלט אין ניינצן פיראונדרייסיק. יון. 

ס'איז צייט אַ וואונד, און יעדע דאַטע --- בלוט אַ טראָפּן. 
דיאָגענעס ליגט נאָך אַלץ אין טון 

און דענקט, די האַרטע פויסט צוקאָפּן. 
און אַלע טאָג גייט אויף די זון, 

און די לבנה הערט בינאַכט בורזשויען כראָפּען. 


דעם הימל איז די ערד עגאֵַל, 
ער איז איר קאַלטע אַנטיטעזע. 
דאָס ליד פון בלוט און פון מעטאַל 
פאַרטויבט ניט זיין לבנהקע פּאָעזיִע. 
די שטערן זינגען ניט דעם אינטערנאַציאָנאַל, 
די ווייטן הערן ניט די מאַרסעליעזע. 
ס'פלייצט דאָס ליכט אין האַרץ פון שטאָט 
פון ברויזיקע, אין נאַכט פאַרגראָבענע מאַשינעס. 
וי דורך פייערדיקע נערוון גייט דורך דראָט -- 
דער הייסער אָטעם פון צעפלאַקערטע מדינות. 
און ס'שלאָפּט די שטאָט אויף גאָטס באַראָט --- 
עס שלאָפט די ועלט אויף מינעס. 


נאָר ס'טרעפט אַ נאַכט: די שטאָט װישט אָפּ איר גרים, 
איר שטיינעריקן פּנים קרימט אויס אַ גרימאַסע, 
די שטילקייט גופא קריגט אַן אומהיימלעכע שטים --- 
די שטים פון דער פאַרװאָלקנטער און שטומער מאַסע: 
-- חברים, אין דעם קלעם פון אייזערנעם רעזשים, 
וי לאַנג װועט זיין דאָס לעבן אונדז אַ משא ? 

פאַרהאַקטע לאָדנס גיבן זיך אַן עפן אויף, 

קעלערס וועקן זיך װי סאָוועס מיט אַ גרויליקן געלעכטער. 
ס'בויגט פון יעדן פענסטער זיך אַרױס אַ גוף, 

און מאָנענדיקע הענט אַ פּאָר פאַרברעכט ער. 
עס שפּאַרט פון אומעטום אַ יאָמערלעכער רוף: 

--- וועכטער, ענדיקט זיך די נאַכט ווען, וועכטער ? 


דאַן װואַקסט אַרױס אַ ריז פון בראַנז און בליי --- 
אַ קאָלאָס מיט אַ האַמער אַ געקאָװועטער אָראַטאָר } 
--- די וועלט, די וועלט מוז ווערן פריי, 
אַניט צעשמעטער איך די זייטן פון עקװאַטאָר, 
עס שרייט די שטאָט מיט אַ היסטערישן געשריי: סלושאַי! 
און סידראָט די נאַכט --- דער פינסטערער דיקטאַטאָר, 

וועלט אין ניינצן פיראונדרייסיק, יול, : 

מיט רייפער תאווה אָטעמען די טונקעלע נאַכט-שעהן, 
די גאַס איז מיט באַװעגונג פול, 

נאָר איך הער איבער מיר גראַנאַטן װאיען. 
אינמיטן גאַס איך שטיי פאַרגולמט, דול, --- 

אַ טעלעגראַפן-סלופּ צעפרעסן פון פּאָליטישן שגעון. 


וי אַ קיילעכדיקע זעג פון אַ פאַבריק, 

שניידט זיך דורך די װאָלקנס די לבנה. 
ס'גליט די נאַכטיקע עלעקטרישע מוזיק, 

עס שמידט די שטאָט איר שטאָלענע סימפאָניע, 
לאַמטערנס ציען זיך --- אַ ברענענדיקע שטריק, 

און הייזער שטאַרן װי אַ זעלנערשע קאָלאָנע, 


די הייך שטעכט דורך אַ קלויסטער-קרוציפיקס, 

װאָלקנס איילן זיך פאַרביי --- אַ שטורמישע מאַניפעסטאַציע, 
העכער פון דעם צלם הייבט זיך אויף אַ ביקס, 

פאַרקאָװעט אין אַ פויסט פון שװוערער פּראַצץ: 

....,.,, - 6- ייא א ייא הייטע אאגי ;געט אי.י יי יי יי יי יירט 


אויפן פאָן פון נאַכט און קאַבאַרעט, 
שטייגט אויף פון שטייענערנעם אַספאַלט אַ רויטעד שאָטן : 
פּאַריז. קאָנװענט. דער סילועט 
פון גילאָטינע. הונגעריקע הייסע סאַנקילאָטן. 
מאַרקיזעס טאַנצן ווייך אַ מענועט, : 
די רעװאָלוציע טאַנצט אַ קאַרמאַניאָלע ביי די עשאַפאָטן. 


די רויטע וויזיע בלוטיקט אויפן שטיין, 
עס ליגן שיכורע פון שיין די טראָטואַרן. 
באַלד נעמען בילדער ווידער גיין : 
- אויף באַריקאַדן שטאַרבן די פּאַריזער קאָמונאַרן. 
אין דעם אָרקעסטער הער נאָר איך אַלין, 
די לעצטע אויסגעשרייען פון די גוססע בונטאַרן. 


פּעטערבורג. ס'ליגט אויפן ברוק דער צאַר. 

מיט באָמבעס רייסן אויף אַליין זיך רעװאָלוציאָנערן. 
--- דעם קאָפּ פון גרויזאַמען באָיאַר 

דערטרינקען װועלן מיר אין אונדזער בלוט און טרערן. 
זיג דערווייל, באַאַמטער און זשאַנדאַר, 

דער רום פון פינפטן יאָר װועט אונדז געהערן. 


מאָסקװע, אַ באָרװעסער אויף שניי --- אַ באָלשעװיק, 

האָט איכער רוסלאַנד אױסגעשפּרײט זיין פּויערישע דלאָניע : 
דאָ װויל איך עס זאָל זיין אַ ראַטן-רעפּובליק, --- 

איז אויפן פערד און מיטן מאַרש פון גענעראַל בודיאָני ! 
איך דרימל אויפן ביקס און בוי דאָ מיין פאַבריקי -- 

איך היט מיין ערד, מיין אַקער און מיין בראָנע. 


אויפן טראָטואַר עס גליווערט דער פּאָעט, 

באַשפּריצט מיט ווייסן שוים פון די עלעקטרע-כװאַליעס, 
אָ, ניט ער הערט און ניט ער זעט 

די שוועבנדיקע פּאָרלעך לייכט און מוזיקאַליש : 
ביים אַרײנגאַנג פון דעם קאַבאַרעט, 

מיטן טויט-אורטייל אין האַנט שטייט חבר װאַליש . . 

ר ייב טעה 


ער האָט זיך אָנגעשיכורט היינט מיין חברל --- דער בלאָנדער דיכטער. 
ער וויינט, דער בידנער שווייגער, נאָך דער מאַמען, 

און די יאַלאָווע קו, 

נאָר ווען מיר זיינען ניט צזאַמען 

און ער איז ניכטער, 

לאָזט זיין קראַנקער גוף אים ניט צורו, 

אין בוידעם-שטיבל אויף דער װאַנט פאַרגרויט זיין מאַנדאָלינע, 

און אויפן טיש --- דער אָסיען אויף אַ בילדל ברענט, 

אין דרויסן וויינט דער רעגן אין דער רינע, 

וי דאָס בלוט אין זיינע בלייכע הענט. 

נאָר איך, איך בין ניט צאַרט און קראַנק װי ער, 

און אַז איך גיב אַ גאָס אַרײן, : 

טאַנצט און ריטשעט און עס שפּריצט מיט שוים א בער: 

--- איך האָב געדאַרפט אַ טרעגער זיין, 

װאָס האָפּקעט און דערװאַרעמט זיינע גלידער 

אין מיטן גאַס ביי אַ צעליינטן פייער, 

און אַז ער פאַלט ביינאַכט אין שטוב אַרײן אַ מידער, 

איז װי אַ דונער אין אַ שייער. 

אַרײנגעגראָבן זיך אין שיסל, אין די קנוילן פּאַרע, 

און -- באַץ אויף דעם געלעגער, 

אַן אָנגעפּױשטער וי אַ כמאַרע -- 

אַ טרעגער, 

װאָס גייט אַדורך דער צייט פאַרגאַרטלט מיט אַ שטריק, 

וי א באַן גייט אויף אַ הויכן בריק, 

פּאַמעלעך, מיט אַ טראָט אַ שווערן. 
וויין שוין אָבער מער ניט, יתומל, נאָך' דער יאַלאָווער קו, 
אַניט צעיאָמער איך זיך אויך װי דו -- -- 
און איך װויש פאַרשעמט די טרערן. 

אַ יונג פאַרװואַרפט זיין פּאַטלע האָר, די קוטשעראַװע: 
איך האָב --- זאָגט ער -- געחלומט, אַז אַ פּאַווע 

וועט זיצן אויף מיין האַנט װוי אויף אַ צווייג. -- 
די פּאַוװוע זיצט אין שטייג . . . 

און ס'איז אַרױסגעקראָכן פון מיין חלום, 

אַזױ וי פון דעם כמורנעם האָריזאָנט, 

די מויל פון אַ קאַנאָן =-- -- --- 

גיב איך איבער קאַמף-סיגנאַלן אין משלים, 
וי מען גיט זיך איבער אויפן פראָנט אַ פאָן --- -- -- 

מיין חבר -- דער פּאָעט 


מיין חבר מיט דעם ליסן קאָפּ -- דער יידישער פּאָעט, 

זאָגט, אַז ער האָט אויך אַמאָל געהאַט אַ מאַמען . . . 

ער קוקט מיט עקל אויף דער קעלנערקע פון קאַבאַרעט, 

נאָר גריילעך װאָלט ער היינט אַװעק מיט מיר צװאַמען . . . 


און זיינע אויגן פלאַקערן װוי וועלפישע לבנות אין אַ װאַלד, 
אָט וויינט ער זיך פונאַנדער אויפן קול מיט גרינע טרערן, 
| ער קאָרטשעט זיך צוזאַמען װי אַ חיה איידער זי באַפאַלט, 
און וי דער אָפּגלאַנץ פון אַ ווייטער שרפה ברענט זיין שטערן, 


ער קוקט אַריבער אויף די מאַרמאָר-טישלעך ווייט פון אים : 
--- דאָרט זיצן זיי די פּיקהעלצער --- די אַלטע שרייבער, 
אָנגעפּודערטע מיט שמייכלען װוי מיט ווייסן גרים, 

און פּיקן איינע ביי די אַנדערע די ווערימדיקע לייבער, 


ער גיט אַ הייב די װאָלקנדיקע ברעמען: -- שונד! 

מען דאַרף זי אָבער אויך פאַרשטיין --- און זיי פאַרגעבן, 

אַזױ האָב איך געלערנט ביי שפּינאָזען --- און ביים הונט 

דעם קרעציקן, װאָס נאָר דאָס שווייגן האַלט אים אָן ביים לעבן . . , 


ער נעמט אַריין דעם קאָפּ אין זיינע גרויסע הענט, 
פון זיינע אויגן גיט אַ שפּאַר דער ברענענדיקער װאַסער, 
ער צישעט: איז אַ מאַנסביל שוין געװאָרן ווען פון מאַנסבילן 
: : געשענדט? -- 
און זיינע בליקן װערן פייערדיקער און דער פּנים --- בלאַסער, 


איך װאַרף דאָך אונטער ביים רעדאַקציע-שוועל מיין ליד, 
וי אַ דינסט-מויד װאַרפט איר ממזר אונטער אין אַ טוער, 
און בראָנפן גיס איך אויף מיין העלישן געמיט, 
צו פאַרלעשן מיין צעגליטן שטיינעריקן טרויער, 


און וי אַ שיכור שפּייט אַ זונה אין געזיכט, 

שפּײ איך אויך אויף מיינע אָפּגעטרױמטע יאָרן, 

ווען איך האָב אויסגעלייענט אַלע הערצער ביי אַ ליכט, --- 
ביז איך בין אַ גוססדיקע ליכט אַלײן געװאָרן, ‏ 

צו װאָס האָב איך מיין איינזאַמקײט אַזױ געהיט, 

מיין האַרץ זאָל פול זיין וי אין רעגן-צייט אַ ברונים. 
פאַרגאַנגען איז אויף מיר אַ זון אַ בלוטיקע --- מיין ליד, 
און די לבנה איז געװאָרן ווייסער גיפט אין די ניגונים. 


בין איך אַן עלנטער אַװעקגעגאַנגען מיט די טעלעגראַפן-דראָט, 
און זיך געשאָקלט וי דער שאָטן פון אַ גאַס-לאָמפּ אויף אַ מויער. 
איך האָב געשימלט אין אַ קעלער אין דער גרויסער שטאָט, 

און זיך געחברט מיט דעם אַלטן בחור שאָפּענהױער + + י 


איך האָב אין שטעטלעך וי אַ שטילער װינטער-טאָג אַריינגעשנײט, 
און אַריינגעהױכט אין בלייכע קינדער -- אַ געזאַנג אויף יידיש, 
איך האָב גערעדט צו עלטערן פאַריאושטע פון זיער נוים, 

ביז עס האָבן טאַטעס אויך װוי קליינע קינדער זיך פאַרחידושט. 


נאָר דעמאָלט האָב איך שוין געמוזט אַװעק, אַװעק, --- 
און װי דער טריבער האַרבסט האָב איך די כמורנע ווייט פאַררעגנט. 
צעכליפּעט האָבן זיך די הייזלעך אין דעם העק, 
און נאָר דער רויך פון באַזדסירענע איז נאָך מיר געבליבן אין 
דער געגנט, 


- מיין מיידל איז אַ שפּיל-קאַץ פאַר אַ ווילדן יינגל אין אַ רייכן הויז, 
און ס'איז פאַר אירע ציינער --- זאַמד, די גבירישע מאַכלים. 

עס איז אַרױסגעשפּרונגען אונטער מיינע בענטשנדיקע הענט אַ מויז--- 
די מוין זי גריזשעט הונגעריק ביינאַכט מיין חלום . + . 


איך לויף אום וי אַ העלפאַנט מיט אַ טיגער אויף זיין קאַרק, 
איך קען מיין גורל ניט אַרונטערװאַרפן װי דעם שווערן פּאַק -- 
דער טרעגער. 
אָ, װי די עפּל פוילן אין די קאָשיקעס אין מאַרק, 
פוילן מיינע יאָרן אינעם שענק און מיינע ביכער --- ביים פאַרלעגער ++. 


און וי אַ קנופּ פון גראָבע, שווערע שטריק, 

פאַלט מיין חבר, דער פּאָעט, צוריק אין שטול אַנידער. 

ער קוקט אַראָפּ אויף זיך מיט אַ פאַרשטאַרטן בליק, 

אַזױ וי אַ פאַרמשפּטער, װאָס זעגנט זיך מיט זיינע גלידער *. . 

מיט פינסטערניש פאַרווייט 


עך, דו בעדואינער, 
דיינע קליידער װאַרפן זיך װי הינט, --- 
און ס'איז דיין ברוינער פערד נאָך דינער 
פון דעם ווינט . . , 

עך, דו בעדואינער, 

דו טראָגסט זיך וי אַ זון-שטראַל אינעם שטויב, 
און איך דער טרוימען-שפּינער 

זע דיך דורך דער ווינטערדיקער שויב;. 
אַ שטראַל איז צוגעפאַלן װי אַ פייל, 

און האָט אַ גילדערנעם דיװאַן : 

פאַר דיינע קני פאַרשפּרײט. -- -- -- 
און ווייט פון מדבר טויזנט מייל, 

ליג איך וי אין זאַמד --- אַ קאַראַװאַן, 
מיט פינסטערניש פאַרווייט, 

מיט פינסטערניש פאַרווייט, 


די װיסטעניש פאַרגייט. --- 

און מיטאַמאָל האָט קאַלטער צפון 

אין מיין הויז אַרײינגעשנײט. -- --- -- 

אַ גאַנצער דאָרף איז אויפן ברעג אַרױסגעלאָפן, 
עמיץ שרייט ; פ 
--- אָ, היי, איך האָב אַ בער דערשאָסן! 

עס ענטפערט אים די אומעטיקע וייט, 

װוי ים-הינט קריכן אויפן אייז די עסקימאָסן, 

און אויף דעם װאַרימען צונויפגעקראַמפטן גוף, 

וי אַ פויגל פלאַטערט אום אַן עסקימאָס אַ יונגער, 
ער שליידערט וי זיין שפּיז --- זיין רוף : 

אָ היי, איך האָב דעם וייסן טויט געבראַכט! 

אין זיינע אויגן ברענט דער הונגער, 

און ער לאַכט אין פּנים פון דער נאַכט . . . 

און אויף דעם טורעמדיקן אייז, 

שפּרינגט אום אַן איינגעהויקערטער שאַמאַן, 

ער כישופט און באַשװערט דאָס שפּײז. -- -- -- 

און ווייט, אויף מערבדיקער ברייט, 
פאַרפריר איך וי אַ שיף אין צפון-אָקעאַן, 
מיט פינסטערניש פאַרווייט, 

מיט פינסטערניש פאַרווייט, 


דער ווייסער טויט פאַרגייט, 

אַן אַפריקאַנער אורװאַלד האָט מיין הויז אַרומגערינגלט, 
דאָרט לויפט אַרום אַ נאַקעטע די פרײיד, 

מיט אַ געזאַנג וי מיט אַ צווייג אין מויל , . . אַ יינגל 
האָפּט --- און טויב קלינגט אָפּ דער שפּרונג 

פון קופּערנעם בושמענער. : 

האָפּ! --- ער שפּרינגט אַרײן אין רונג 

פון די בכבודיקע אַלטע מענער, 

וי אַ פייער"צונג . . . 

עס טאַנצט דער דזשונגל מיט 

אַ זוילדער וי אַ חיה. -- -- -- 

עס טאַנצט אַ מיידל --- און איר יעדער גליד 

טאַנצט מיט אַ באַזונדערער העוויה . . * 

דער אורװאַלד ברילט --- אַ לייב, 

און היציק טאַנצן די בושמענער. -- -- -= : 
דער בעדואינער אויף זיין פערד אין װאָלקנס שטויב 
איז פון אַ רעגנבויגן אין אַ כמאַרע --- שענער + * * 
און אין דער האַנט די ביקס, 

טאַנצט אויס דער צפון-יעגער אויף זיין רויב 

דאָס; ליד פון נויט.. --- --. די 

נאָר איך פאַרפריר וי אַ געוויקס 

ביי דער ווינטערדיקער שויב, 

מיט פינסטערניש פאַרווייט, 

מיט פינסטערניש פאַרווייט, 


קיכם און שניי 


לייכט, װי אַ שיפל אויף כװאַליעס אויף זוניקע, אייל איך --- צו איר, 
בין איך אינגאַנצן אַ ציטריקער טאָן און וויבריר : 
פון גליק, 
טראָג איך אַ שמייכל --- אַ זילבערנע האַלבע לבנה --- פאַר 

: איר אַ טראָפיי, 
שוועבן די װאָלקנס צום טאַקט פון מיין טראָט און עס אָטעמט דער שניי 
מיט מוזיק, פ 


פאָלערי, פאָלעראַ, פאָלעראָ, 
וועלט אַליין איז אַ טאָן אין דער איצטיקער שעה, 


ריטמישער טרעטן די מענטשן און שטילער ווערט זייער געשריי, --- 
איך גיי, : 


קליפּ --- און זי עפנט אַלײן מיר די טיר, 
זינגענדיק טאַנץ איך אַרײן גלייך צו איך ; 


--- טראַלערי, טראַלעראַ, טראַלעראָ, 
איך פּלוני אַלמוני בין דאָ. 


דיר אַ גערוס פונעם שניי און פון ליכט, 
עס בלענדט אויך און יום-טובט דיין ווייסער געזיכט, 


וועלט זינגט פון פרייד איצטער: החללויה! 
איך חיים בן שלמה זינג דאָ. 


עפנט איר מיילכל זיך וי אַ פאַרכישופטער היבל, 

גיבן. צוויי רייען פון פלעמעלעך ווייסע אַ שימער, 

באַהױכט מיט אַ שמייכל: 

, -- האָט מיך ניט ליב . . . פאַר אונדז ביידן איז בעסער אַזֹ,, " 


אַלץ בלייבט װי פריער אין צימערל העל, 
נאָר דער זילבערנער לאַך אויף מיין פּנים ווערט געל. 

זאָגט זי מיר ליב װי אַ מוטער און זיס װי אַ פרו: 
, --- ליידט ניט . . . מאַכט איצט אַ שפּאַציר * + י 
קומט אַרין אַז איר'ט גיין ווען פאַרביי", 


נויג איך זיך טיף װי עס דאַרף זיך פאַרנויגן טיף אַ קאַװאַליר, 
באַדאַנק, גי אַרױס און מאַך צו שטיל און צערטלעך די טיר. 


אַז איך בין שוין ווידער אויף שנייאיקער רוישיקער פריי, 
דערפיל איך דעם געלן געלעכטער, װאָס ברענט טיף אין מירו . 
און איך שלינג קאַלטע לופט אין דעם קעסל פון קאָכיקן בליי. 


שיט מיר דער ווינט אָפּ מיט בלומען פון שניי: 

--- ס'איז היינט ניט מיין חתונה, ווינט ! 

אַנטלויפט ער אויף ווינטיקע פיס מיט געשרייי 

טראָג איך ווייטער מיין ביטערניש אויף מיינע הענט וי אַ פרוי 
| איר טויט קינד. 


זיצט ביי אַ קלויסטער אַ בעטלער אַ בלינדער און וויינט, 

מען זאָל אַ נדבה אים געבן. 

פרעג איך אים סתם אָט אַזױ, ניט געקלערט:ניט געמיינט : 
--- העי, אַלטער, צי װוילסטו נאָך לעבן? ׂ 


ענטפערט ער מיר וי אַ בעטלער דאַרף ענטפערן: קינדערלעך גוטע, 
אָפט פעלט אויס ברויט, נאָר אַ שאָד איז צו שטאַרבן * * *. 2 

הערט ער מיין שטעכיק געלעכטערל, אָנשטאָט דעם קלאַנג פון אַ פּרוטה: 
, -- עס שטאַרבן ניט טרוקענע שאַרבנס, נאָר ליכטיקע פאַרבן . . . " 


א ב אַן 
עס שרייבט דער אומגעדולדיקער לאָקאָמאָטיו 
מיט פונקען-שריפט אויף רויך 

פאַרסמטע בריוו 

צו ווייטע שטעט, 

דער אָנגעגאָסענער קאָנדוקטאָר טראָגט זיין בויך 
פאַרקנעפּלט, שטייף, 

א פייף הי 

און אַלע רעדער האָבן זיך צערעדט, 

מיין לעצטע האָפענונג און פרייד, 

אַז דו װועסט לאַנג נאָך פלאַטערן אין שויב, 

אין פענסטער פון װאַגאָן, 

דיין הענטל װוי דער פליגל פון אַ טױב; 

דיין שמייכל וי אַ ווייסע פאָן --- 

פאַרגייט 

אויך מיטאַמאָל, 


ווייטער רעדער"פּלאַפּל, 

קאַלטער זיפץ פון שטאָל, 

אַ דויכל װי אַ טיכל פלאַטערט, 
אַ חילך גיט נאָכאַמאָל אַ צאַפּל, 
און לעשט זיך אויס פאַרמאַטערט, 
אָן אַ ווידערקול, 


איצט, ווען לעצטער זיפץ פון שטאָל האָט וי אַ טרוים 
זיך אויך פאַרלאָשן, 
גיי איך שוין אַהים . . , 


איך לייג זיך אויפן בעט אַנידער, 


אַ פינסטערער וי נאַכט א שטיק, אַן לשון, 
און האָרך װוי ס'רינט דאָס בלוט אין מיינע גלידער. 

די שטילקייט הענגט אין חדר, 

עס שלאָפט דער דיל מיט שאָטנס אָנגעטרונקען. 

ליג איך אָט אַזױ --- אַ פּעקל קליידער ; 

אַ קויל, װאָס האָט פון זיך אַרױסגעשאָסן אַלע פונקען. 
די פינגער גיבן נאָך אַ צוק נערוועז, 

די אויגן עפענען זיך מיד, 

עס גיט אַ שמעק מיט בעז, 

מיט פרילינגדיקע טריט, 

און שטיל, 


פּלוצלונג שפּרינג איך אויף, --- 

אַ שטומער בריל 

האָט זיך אַרײנגעביסן אין מיין גוף. =- =- -- 

די שטילקייט הילכט אַזױ! 

און אפשר איז דאָס גאָר מיין אייגענער געשריי?) 
עס שפּאַרט די שרעק פון מיר, 

וי אַ המון אין פּאַניק דורך אַ טיר + + . 

שווער אָטעמען די וועגט, 

וי רעלסן לויפן אום די שאָטנס, 

מיט אױיסגעשפּרײטע הענט 

ציטער איך וי טעלעגראַפן-דראָטן, 

עס גייט דורך מיר: געזשום, 

עס קייקלט זיך אַהער דער באַדגעברום, -- 

די באַן --- מיט ברענענדיקע אויגן 

איז דורכן פענסטער --- גלייך אויף מיר אַרויפגעפלויגן. 
אַ קראַמף, 

אַן אויסגעשריי, -- 

און הייסער דאַמף, 

און רעווענדיקער ראָד-געדריי. 

אַ טאָג אין װאַלד 


די שטאָט --- אַ שטיין אין זון צעגליט -- 

האָט זיך צעגרינט מיט קראַנקע פלאַנצן 
דערהערט האָב איך װוי מיינע טריט 

גענומען האָבן אויף די שטיינער טאַנצן : 
אין וועלדער טונקעלע אַ מיידל בליט, 

און אירע גלידער צייטיקן פאַר דיר אינגאַנצן, 


רויטע שטעק-שיך, ווייסע זאָקן, בלאָנדע האָר, 

אַ מיידל פלאַטערט וי אַ פאַרבן-װוינטל אויף די ועגן. 
וי אַ יונג פון אַ ציגיינערשן טאַבאָר, ‏ 

גיי איך איר אַ קופּערנער, אַ מונטערער אַנטקעגן. 
אויפן הימל --- װאָלקנדלעך : אַ קינדער-כאָר, 


גרינע האָר פון לאָנקעס אויפגעשויבערט נאָכן רעגן, 


אַ טייבעלע אין װאַלד, אַ קליינע פרילינג-פרוי, 

מיר בלאָנדזשען איבער מאָכיקע אַרױפן און אַראָפּן, 
קושן קלינגען װי דער פרישער טוי, 

װאָס פאַלט פון נאַסן סכך אַ טראָפּן נאָך אַ טראָפּן. 
אונדזער חופּה --- גאָלד און גרין און בלוי, 4 

אַ זוניקער באַגראָזטער בערגל -- דער צוקאָפּן. / 


אַ צווייג-צונויפגעקלעם. אַ הענט-געפלעכט, 

ענגער רוקן אַרום אונדז די ביימער זיך צוזאַמען, 
דאָ טריפט אַ זון דורך גרינע נעכט, 

דאָ װאַקסט דער בלוי צעווישן די געדיכטע שטאַמען. 
און מיר די איינציקע פון מענטשלעכן געשלעכט, 

אין האַרץ פון אורװאַלד, אין די אָװונטיקע פלאַמען. 

די שקיעה זינקט אין דעם פאַרפּעכטן װאַלד, 
זי בלוטיקט אין די האָר פון דעם פאַרצווייגטן אומגעהייער. 
רויט איז זיין פאַרװאָקסענע געשטאַלט, : 
ער װעט נאָך לאַנג פון מיר אַרויסשמעקן צעווישן שטאָל 
און מויער. 
אָ, איידער איך פאַרלאָז אים נאָך --- באַפּאַלט 
מיר שוין צוריק דער שטאָטישער פאַרסמטער טרויער. 


די צווייגן חלומען אַראָפּ אויף מיין געזיכט, 

עס מורמלט װאָס מיר איין די שווייגנדיקע געגנט. --- 
די װאָלקנס, אָנגעטרונקענע מיט ליכט, 

האָבן, זילבערנע, אויף מיר אַראָפּנערעגנט, 
דער וועג האָט מיך באַגלײיט --- און אומגעריכט 

מיט מיר זיך ביי אַ טעלעגראַפן-סלופּ געזעגנט + . . 


א י ש ט אַ ר 


איך בין געווען הייסער זאַמד, דו --- אַ זילבערנע װעל, 

ביסטו געקומען, מיר לייכט אָנגערירט און אַװעק. 

איצט ביסטו אין ים פאַר דער שקיעה אַ גילדערנער שװעל, 

און איך --- שריי דיר נאָך װי פאַרשרפעטער זאַמד אויפן ברעג. 


אין פינסטערע נעכט גייסטו אויף וי אַ שטערן אַ נאַקעטע, הויל, 
איך צי זיך צו דיר וי אַ טייך צום אוקינוס און גאַר, 

מיין יעטווידער בלוט-טראָפּן קריגט דאַן אַן אויג און אַ מויל, --- 
מיט טויזנט אויגן און מיילער איך צי זיך צו דיר, מיין אישטאַר ! 


שווימען אַנטקעגן מיר זאַפטיקע ווייסלען װי מילכברונעמס צויי, 
זינק איך אין זיי װי אַ דורשטיקע רויטע לבנה אַראָפּ, 
זוניקט אַ ליכט אין איר יעדער שװאַרצאַפּל --- אַ קאַרש אין 

אַ בעקן פול שניי. 
פלאַקערט אַזױ וי אַ דאָרפישע הייזל מיין קאָפּ. --- -- -- 

האַרבסט אין גאָרמן 


אֹ 


עס ברענען אין האַרבסטיקן גילדערנעם גאָרטן די שטאַמען 
אַיעדערער שטאַם טראָגט אַ קרוין פון פאַרגליווערטע פלאַמען. 
היינט איז דער טאָג שוין דער לעצטער ווען מיר זיינען ביידע צוזאַמען. 


שפּעטער אַ טאָג ווען דער יום"טוב פון בלעטער-פאַל װועט שוין אַריבער, 
על איך בלייבן אַליין װוי אַ דאָרפישער קרייץ ביי פאַרגאָסענע 
שטיבער, 
און װי אַ דערטרונקענעמס קליידער, װאָס בלייבן ביים 
װאַסערברעג איבער . . . 


שפּעטער אַ טאָג װעל איך בלאָנדזשען אויף ליימיקע וועגן, 
און גיין מיטן באָרװעסן אָסיען מיין עלנט אַנטקעגן. 
אין פינסטערניש טונקען מיין ברויט און באהאלטן מיין פּנים אין רעגן... 


שפּעטער אַ טאָג װעלן, פּונקט װוי פאַרטריקנטע פליגל פון ראָבן, 
אַראָפּװיינען שטום מיינע הענט פון די אַקסלען --- װאָס דאַרף 
איך זי האָבן ? 
און ענטפערן װעט מיר די ווייט, וי מיין האַרץ װאָלט געווען 
דאָרט באַגראָבן . . . 


יאָהאַלי, וועלן שמועסן הילכיק די ווינטן --- װאָס קלאָגט ער 1 -- 
ווער ווייס אים ! 
וועט אַ ברום טאָן דער װאַלד איינגעוויקלט אין װאָלקנס -- 
אין ווייסע טליתים : 
יאָהאַלאָ, עס איז איצטער מסתמא די צייט שוין פון תחית המתים . . . 


עס װעט דער געיאָמער אַרומרײטן איבערן טייך וי אַ דונער אַ טויבער, 
ביז ס'װועט זיך צערעווען דער װאַלד, װאָס באַפאַלט דעם 
פאַרמאַטערטן שליאַך וי אַ רויבער, 
נאָר איך װעל אַ בוים זיין, װאָס האָט שוין די בלעטער פון זיך 
אָפּגעשױבערט . . . 

דערווייל אָבער איידער איך ער --- אַ פאַרכמאַרעטער הימל 
אָן שטערן, 
און נעכטיק און טאָג אינעם ווינט -- אַ פאַרלאָשענער בלינדער 
י לאַמטערן ; 
לאָמיר וי ליכט אין אַ נעפּל צעשמייכלען זיך קינדיש דורך טרערן.. 


זע, װי דער פויגל צעזעגנט זיך שטיל מיט זיין נעסט און נעמט שטייגן 
אַרױף צו די װאָלקנס, װאָס ציען פאַרביי וי מלווים אין שווייגן ‏ 
זע, װי דער בוים גיט אַװעק זיינע בלעטער און פּאַטשט צו אַליין 

פ מיט די צווייגן . + . 


זע; װי עס גיט אָפּ דער זומער דאָס גאָלד פאַר זיין שטאַרבן, 
זע, װי דער גאָרטן איז שיכור פון שקיעה און פאַרבן ; 
זע, וי עס יובלט דער באַרג --- און דאָס בלוט רינט אַראָפּ פון 
זיין שאַרבן . . . 


זע, װי די כװאַליע רייסט אָפּ זיך פון ברעג און גייט ווייטער, 
זע, וי עס פלאַקערט דער האַרבסט אויף זיין אייגענעם שייטער, --- 
לאָמיר אויך ברענען אַזױ װי דער האַרבסט און זיין הייטער . + . 


םב 


האַרבסט, 

דו ביסט אויך אַ האַרבסט אַ קראַנקער, --- 

אַ קראַנקער חלום אויף דער װאָר ; 

דו ביסט אויך אַ בוים אַ שלאַנקער, 

וי בלעטער ציטערן אויף דיר די קליידער, 

און גיט מיין האַרץ דיך נאָר אַ רוף, 

שפּרינגען דיינע בריסט וי פייגל אויף.. . . 

איך ווייס ניט: איז דאָס תאווה אָדער שױידער: 
איך ווייס ניט: ציילסטו די מינוטן, 

װאָס איז אונדז נאָך געבליבן זאַלבענאַנד, 

צי די צייט ווען דו װעסט אַ פאַראיינזאַמטע שוין בלוטן, 
וי די קלעטער-פלאַנצן אויף דער גאָרטױװאַנט . . . 
און דיינע הענט, : : 

װאָס האָבן פון דיין גוף אַרױסגעשאָסן, 

וי פּלאַמען פון אַ ברענענדיקן הויז, --- 

וועלן ליגן אוױיסגעלאָשן 

אין דיין שויס . . . 

און דיינע פינגער, ' 9 
װאָס האָבן זיך אַרום מיין האַלדז געפלאָכטן, 

וי סטענגלעך ווילדע טרויבן, -- 

וועלן ליגן אויסגעשאָכטן 

וי די טויבן + 4 


האָרך, אַ חורבה רופט מיין נאָמען ערגעץ ואו, 

איך זאָל זיין דער היטער פון איר טויטער רוי -- 

פאַרגראָב איך זיך אין דיר, עס זאָל ניט טרעפן מיך דער רוף, -- 
און אויף אַ קופּע בלעטער דעקט דיך צו 

מיין גוף . + . 


די פינסטערניש גלאָצט אויס איר אויג, 

עס שטרענגט די שטילקייט אָן איר אויער, 
דער הימל מאַכט אַ טיגערישן בויג -- -- -- 
אַלע װאַכן פול מיט לויער, 

וי געהיימע עדות, 

אויפן סוד פון אַלע סודות . . . 


װי אַ פייער-צונג -- אַ שטאַם, 

פאַרוויקל מיך אין דיינע רינגען. . 

איך בין אַ ברענענדיקע שיף און דו --- דער ים ; 

איך וויל דו זאָלסט מיך אין דיין הייסן שלונג --- פאַרשלינגען. 


בליצן לויפן אום פון ברעם צו ברעם, 

הונגעריקע הענט, יי 

און פיבערדיקע קנאָכנס 

האָבן זיך צונויפגעקלעמט, 

האָבן זיך צונויפגעבראָכן, 

ברענען --- און זיי ווערן ניט פאַרברענט. =- -- -- 

האָרך, עס האָט זיך אויפגעכאַפּט דער האָריזאָנט, 
וי אַ שטאָט אין פלאַקער ביי דער נאַכט ; 

ס'איז אונדזער שיידונג נאָנט, 

האָט דער הימל אויפגעװאַכט. -- -- -- 

ער הערט וי סיקלאָגן ביטער 

אויף מיין לייב די שפּורן פון דיין לוסט, 

וי ס'קלאָגט נאָך אַ געוויטער 

דאָס הוֹיז, װאָס איז פאַרבליבן פּוסט . . . 


ג 
און װוידער איז נאַכט --- און אין האַרבסטיקן גאָרטן 
גייט אום די לבנה --- דער זילבערנער שומר, 
פאַרדעכטיק באַטאַפּט זי דעם װאַסער-ברעג --- דאָרטן, 
וואו ס'פלאַטערט מיין שאָטן צעווישן די ביימער, 


פאַרפלעכט זי די צווייגן מיט זילבערנע פלעכטן, 

מיט פעדים פון ליכט-זייד פאַרוועבט זי די שטאַמען; 
אָ, אַלץ איז אין האַרבסטיקן גאָרטן וי נעכטן, 

ווען מיר זיינען ביידע געווען נאָך צוזאַמען, 


עס בלויט און עס פינקלט דער שטערן אין צפון, -- 
אַזױ װועט ער פינקלען מיט טויזנט יאָר שפּעטער: 
מיין האַרץ אָבער װעט וי אַ וואונד בלייבן אָפן, ‏ 
און קלאָגן אַזױ וי דער ווינט אין די בלעטער, 


דער שטורעם, ער שפּילט אויף די נאַקעטע צוייגן, 
דער הונגער -- מיט בעטלערשע הענט אויף אַ פידל; 
מיין האַרץ אָבער וויל זיך פאַרגראָבן און שווייגן, 

אַזױ וי אין זאַמד --- אַ קברױנישע רידל, 


וי אַ הונט אַ פאַרשטויסענער בלאָנדזשעט מיין שאָטן, 
ער האָט דאָ נאָך נעכטן געשטיפט מיט אַ צוייטן, --- 
און היינט האָבן בלעטער די שפּורן פאַרשאָטן, 

אַזױ װי קברנים די גרוב פון אַ טויטן, 


דער לאָמפּ קוקט אין טונקעלן װאַסער און פיבערט, 
וי עמעצער װאָלט אינעם טייך זיך דערטרונקען -- - -- 


( 


און דער ווינט מיט אַ מאַנטל פון בלעטער דעקט איבער 
דעם טויטן, װאָס ליגט אויפן אָפּגרונט פאַרזונקען. 

צעוויינט זיך דער הימל, דער גאָרטן רייסט קריעה, 
אָבער איך װועל שוין מער דאָ ניט אומגיין און דאגהן, 
איך פלעכט פונעם רעגן אַ שטריק -- און אַ תליה 
פאַר מיר װועלן זיין די פאַרבראָכענע צווייגן. 


נאָר דער בוים רייסט אַװעק זיינע הענט און ער ציטערט. -- 
פאַרגראָב איך מיין פּנים אין אייגענעם שאָטן -- 
זאָל הערן די ערד װווי מיין גוף יאָמערט ביטער, 

און צוקט וי אַ פויגל פאַרפּלאָנטערט אין דראָטן. 


איך פּרעס צו דעם שטאַם צו --- מיין היציקן שטערן, 

מיין האָריקע ברוסט אָן די װאָרצלען צערייב איך, 

און מיט מיינע אויגן, װאָס ברענען פון טרערן, 

מיין צער אויף דער ערד, דער צעווייקטער, פאַרשרייב איך, 


איך ווייס און איך קען מיט מיין בלוט דאָס פאַשרייבן ; 
אויפן אָרט וואו איך ליג װעט די רויז זיך צעבליען. 
איך ווייס, אַז עס װעט מיין געוויין ניט פאַרטרייבן 
דאָס געזאַנג פונעם סאָד ווען די פייגעלעך פליען. 


און ערגעץ וואו פּרואווט שוין אַ פויגל די פליגל, . 

ער רופט פון זיין נעסט דעם צעבלויטן פרימאָרגן. --- 
פאַרגראָב איך מיין מויל אין דער ערד און פאַרזיגל 

די ציין --- אַז דאָס װואָרט אין מיין קעל ווערט דערװאָרגן י . . 


איך וויל מיינע טרערן װי קערנער פאַרזייען 

און שפּעטער, ווען װוידער דער פרילינג װעט קומען, 
זאָל פול זיין דער גאָרטן מיט מיינע געשרייען, 
װאָס וועלן זיך גיפטיק צעװואַקסן אין בלומען. 


מיט בלעטער פאַרווייט, --- אָט אַזױ וויל איך ליגן, 
זאָל פאַלן אַ שניי און מיין קערפּער פאַרדעקן. 

די ערד אונטער מיר װעט מיין װייטאָג פאַרוויגן, 
דער ווינט איבער מיר זאָל מיר קיינמאָל ניט װעקן. 

איך זינג פון שניי באַדעקטן באַרג אַרונטער 


איך זינג פון שניי באַדעקטן באַרג אין טאָל אַרונטער, 
העל און פראָסטיק וי די לופט איז מיין געזאַנג: 

--- ניט איינמאָל האָב איך דיך, מיין האַרץ, געמונטערט, 
זיי גרייט צו איבערלעבן אויך דיין אונטערגאַנג! 


די װאָלקנס טוליען זיך צו די פאַרשנייטע דעכער, 
און וי אַ מידער אָדלער זינקט אַראָפּ די זון, 

דעם באַרג-שפּיץ מאַכן נאָך די װאָלקנס העכער, --- 
זיי גרייט, מיין האַרץ, צו לערנען װאָס דערפון ! 


דער אָפּגרונט קוקט אַרױף מיט הונגעריקע אויגן, - 
און װויקלט זיך אַרום דער באַרג-קייט װי אַ שלאַנג. 
אַ טשאַטע פייגל איז פאַרבייגעפלויגן, 

און אַװעקגעטראָגן אויף די פליגל מיין געזאַנג, 


אַרויפצו, וואו די ווייטן שפּיגלען זיך און בלענדן, 
שטורעמט וי אַ פויגל הויך מיין בליק, . 

ניט איינמאָל האָב איך וי דעם שניי געמוזט זיך שענדן, 
און זיך אַליין אַריבערשפּאַנען װי אַ בריק, 


אַלץ העכער קריך איך אָנגעשפּאַרט אויף מיינע אָרעמס, 

צעפלאַמט פון ליד, פון שקיעה-גאָלד און שניי. 

אָ, צו מיין הויך באַדאַרף איך קריכן װי אַ װאָרעם, --- 
זיי מוטיק, הייסע האַרץ, ס'איז גוט אַזױ. 


ס'איז גוט, װאָס ס'האָט אַמאָל פאַרלאַנגט מיין טוגנט : 
דער עלטער זאָל פאַרשלײיערן מיין ברעם, 

און דעמאָלט ערשט זאָל אָנקומען מיין יוגנט, 

ווען איך װעל זיך ניט ריכטן שוין אויף דעם, 


סאיז גוט, װאָס ס'האָט די לוסט מיך אויסגעמיטן, 
און מיר געווען אַ מוטער, ניט קיין ווייב, --- 
כאָטש איך האָב אַ באַלײידיקטער געליטן, 

װאָס אַ צווייטער בייסט איר פולן ליים . , , 


זי 


אַ בייזער צופאַל זאָל ניט בלייבן מיין געבאָרן, 
און פריי זאָל זיין דער אומבאַדינגטער טויט. 
האָב איך געליטן און געהאָפט אַזױ פיל יאָרן 
אויף אָט דער רגע, ווען די זון פאַרגייט. 


די זון פאַרגייט. די זון פאַרגײיט. און רויטע קװאַלן 
ריזלען אויף דעם ווייסן שניי װי בלוט ; 

איך שטייג אויף טרעפּ פון בלויע אָװנט-שטראַלן, 

אַ גליאיקער און מונטער, פול מיט מוט, 


אויף העכסטער הויך איז פראָסטיק, קלאָר און אָפֹף . 
אַזױ װוי אין אַ גרויסן טעמפּל קאַלט און שטרענג; 
איך האָב אין נעכט פאַרװאָלקנטע געלערנט האָפן, -- 
האָב איך אַ הימל פול מיט שטערן אויסגעבענקטי 

ביים שיין פון דער לבנה 


ביים שיין פון דער לבנה אין מיין קליינעם חדר, 
קוק איך אויף מיין גוף דעם נאַקעטן פאַרטיפט =-- 
אַן אױיסגעטאָנענער פון אַלע קליידער, 

לייען איך מיין לייב ווי העראָגליפן-שריפט, 


וי אַיעדע עפּאָכע לאָזט אין שטיין איר צייבן, 

האָט אויף מיר מיין אָפּשטאַם געלאָזט איר שפּור, 
אַזש פון דער שימפּאַנזע ביז צום מענטש צו גרייכן, 
איז געווען מיין וועג דורך דער נאַטור, 


מיין קערפּער איז דער חלום פון דער האָריקער גאָרילע, 
װאָס האָט געלעבט אין אורװאַלד לאַנג שוין לאַנג, 

אַ שמייכלענדיקער מאָל איך אויס זיך די אידיליע, 

ווען איך בין נאָך געווען אָראַנג-אוטאַנג, 


פון דזשונגל-חשכות --- דורכן מילכוועג --- צו אַ וועלט אַ נייער, 
גייען מיינע בלוט-טראָפּנט װי שטערן אויף, 

אַ גאָט צו ווערן איז דער מענטש נאָך אָבער צופיל חיה, --- 
שטייג איך מיט דעם ליד פון אײביקן אַרױף, 


װאָס איך בין געווען איז איצט אַזױ ניט וויכטיק, 
וויכטיק איז פאַר מיר װאָס איך װועל זיין! -- 
וי אין מיטן טאָג ווערט אין מיין צימער ליכטיק, 
ליכטיק וערן מיינע װוערטער אין לבנה-שיין, 

יאָ 


עס ליגט דער אויסגעשטערנטער אין-סוף געפאַנגען, 
אין די שייבעלעך פון אונדזער הויז. 

מיין פּנים איז אין פענסטער אויפגעגאַנגען, 

װוי אַ לבנה קיילעכדיק און גרויס. 


איך קוק אַרױס, ווען הייבט שוין אָן צו טאָגן, 

עס נאָגט מיין האַרץ דער אומעטיקער בלאָ ; 

איך מוז זיך דורך דער נאַכט דער שלאָפּלאָזער דערשלאָגן 
דעם קומענדיקן טאָג צו זאָגן: יאָ! 


דער הימל האָט אין מיינע שייבעלעך גענעכטיקט, 
און איך האָב אויסגעטרונקען ביזן דעק 

מיין װײיטאָג אין דער נאַכט --- און שוין באַרעכטיקט 
מיין װייטאָג אין די קומענדיקע טעגי 


יאָ! --- דאָס איז דער ענטפער פון מיין יוגנט,. 
ווען זי באַדאַרף פון אייגן הויט אַרױס. 

יאַ! -- דאָס מיינט: מיין גורל איז מיין טוגנט; 
מיין פאַטום איז דער מילכוועג צו מיין גרויס, 


מיין ליידנשאַפט פאַרטיף איך ביז צו איבערצייגונג, 
פאַר מיר איז אַלץ אין לעבן אומבאַדיגגט, 

איך קען ניט זיין דער פויגל אין די צווייגן, : 
װאָס וויגט זיך סתם אַזױ און זינגט. 


דער פויגל אין זיין פרילינגפלי אַפילן, 

איז דאָך אויך ניט פריי אין זיין געזאַנג. 
איך, דער אייניקל פון דער גאָרילע, 

זע די גאַנצע וועלט אין איר צוזאַמענהאַנג. 


גאָטס זינגענדיקער גוף אין העכסטן פורעם, -- 

בין איך דער קראַנקער מענטש ביים בלויען שויב, 
יאָ! --- דאָס איז דער פרייד-געשריי פון שטורעם, -- 
צו דעם גרויען ווערעמל אין שטויב. 

יאָ! -- דאָס ענטפערן די שטערן: אבֿן, 
אויף מיין יאָמער, װאָס פאַרקליידט זיך אין געזאַנג, 
אַלץ, װאָס האָט אי יאָ אי ניט קיין נאָמען 

קעמפט אין מיר אַנטקעגן אונטערגאַנג. 


יאָ!-- אָט די באַשטימונג ווערט צו מיר געשליידערט 
פון ים מיין מוטער-טראַכט און װאַלד --- מיין וויג, 
אַלע ברואימלעך געדענקען נאָך אין ווייט דאָרט, 

מיין אויסזען מיט יאָרטױזנטער צוריק, 


אַ בריק פון די יאָרטױזנטער ווערט וי אַ רעגנבויגן, 
פאַרװאָרפן פון מיין פענסטער ביז צום װאַלד. 
די חיות --- מיינע אורפאָטערס --- מיט שטוינענדיקע אויגן 
באַשמעקן פאָרזיכטיק מיין איצטיקע געשטאַלט, 


זיי צערטלען מיך מיט הייסע ציין און שאַרפע נעגל ; 
מיר האָבן דורות זיך געראַנגלט, דו זאָלסט זיין ; 
דער דזשונגל איז צו מיר איצט עולה רגל, 

און איך גיי העכער אויף צום שטערן-שיין, 


איך ווייס : די שטערן זיינען ווייט און אייביק, 
נאָר איך, דער קראַנקער מענטש, ביים בלויען שויב 
וועל מיין האַרץ, װאָס איז ניט מוטיק און ניט גלױביק, 
אַפילו מיט געװאַלד באַפעלן: גלױב! 


גלויב! עס נעמט די גרויסע ליכט באַלד שיינען, 
אַזאַ פּזרנותדיקע ליכט --- און זי איז אויך ניט פריי, 
ס'איז דאָ אַזױ פיל אויף דער וועלט, װאָס קען ניט טענהן, 
און װאָס באַװעגט זיך צו איר ציל געטריי, 


גלויב ! --- די פינגער מיינע ציען זיך װוי שטראַלן, 

וי טרערן רינט פון מיין געזיכט דער בלאָ, 

מיין האַרץ, דערשלאָג זיך צו דעם קװאַל פון אַלע קװאַלן, --- 
דערשלאָג זיך צו דעם ערשטן זאָגנדיקן: יאָ! 

9 


יחזקאל 


5 


דער באַשאַפּענער 


; - . און דו ביסט, מענטש, אין אייגן בלוט געלעגן, 
מיט דעם געבוירן-שמוץ אויף דיינע ליפּן, 

עס האָט געוואַשן שטענדיק דיך דער רעגן, 

און גראָז געװאַקסן איז אויף דיינע ריפּן, 

מען האָט דיך אָנשטאָט מיסט אין פעלד פאַראַקערט, 
האָסטו אַרױסגעבליט אין אַלע ווילדע גראָזן, 

דיין גיפט האָט זיך אין אַלע שפּראָצונגען צעפלאַקערט, 
און ס'האָט דער װוינט דיך אומעטום צעבלאָזן, 

דער שטורעם האָט דיך אָפּגעגראָבן ווידער, 

האָסטו זיך וי אַ חיה אַ פאַרפּײיניקטע צעװאָיעט, 
פאַרװאָרצלט אין דער ערד מיט דיינע גלידער, 

האָסטו זיך אין דיין בלוט געװאַרעמט און געראָיעט. 
װאָלסטו געווען אַ דאָרן װאָלט מען דיך אַרױסגעריסן ; 
װאָלסטו געווען אַ טיגער װאָלט מען דיך פאַרטריבן ; 

אַן עקדעש --- װאָלט מען דיר דעם קאָפּ אַראָפּגעביסן ; 
װאָלסטו געווען אַ װאָרעם װאָלט מען דיך צעריבן, --- 
אַ מענטש ביסטו געווען גאָר פון דער ערד געבוירן : 
דער מדבר-ווינט איז מיט דיין מאַמען דאָ געלעגן, 

ער האָט זיין הייסע זרע דאָ פאַרלוירן, 

ביסטו אַרױסגעװאַקסן פון זיין ברענענדיקן רעגן --- 
אַן ערד-מענטש און אַ ממזר בן הנידה, 

געשריען האָט אין דיר דיין ערדישע נשמה, 

און אויך דיין מאַמע די געשטאָרבענע אַן װידוי, 
געװאָלט האָט נעמען דורך דיין בלוט נקמה . . .- 

אַזױ האָב איך דיך אויפן פעלד געפונען, 

נאָך ביז דעם נאָפּל אין דער ערד פאַרטייעט, 

עס איז דיין סם אין אַלע קרייטעכצער גערונען, 

און אָנגעצונדן משוגעת אין מענטשן און אין חיות . . . 


מ אַ ס ע 


- . און דו האָסט נאָך דיין פירונג ניט פאַרגעסן 
און גאָרניט אָפּגעלערנט פון דיין שטראָף, 

עס איז געווען דער ריטם פון מעת-לעתן 

פאַר דיר אַ פיבערנאַכט אָן רו און שלאָף. 

די שטערן האָבן זיך פאַרשפּיצט װי בליצן 

און זיך אַריינגעשניטן אין דיין לייב, 

אַזש ס'האָט דיין בלוט גענומען האַסטיק שפּריצן 
און ס'איז דיין מיידלשקייט געװאָרן ווייב . * *. 
דיין הויט האָט װוי דער װאַסערפלאַך געוויגט זיך, 
ווער האָט געקענט דען זעטיקן דיין טיף? 

עס האָבן דיינע הענט װי שלענג געקריגט זיך, 
דו ביסט געווען אַ רעטעניש, אַ מיף. 

דו ביסט געווען צעפאַלונג און אויך גלוסטונג, 

דו ביסט געווען געבורט און אויך דער טוױיט; 
די דורותדיקע לײידנשאַפט צום אומבאַוואוסטן ; 
דער גרויסער הונגער-קראַמף נאָך פּראָסטן ברויט ; 
אַן אויפגעיוירעטע קראַפּט, װאָס האָט געקרעכצט ; 
און אויך דער טויבער קבר-ווידערקול 

! פון אַלץ, װאָס האָט נאָך אויסלייזונג געלעכצט ; 
אַ דונער און אַ תפילה מיטאַמאָל. 

דיין אָטעם האָט די שטערן אױיסגעלאָשן 

און ווי אַ כמורנער װאַלד אין שטורעמווינט, 
באַקומען האָבן דיינע גלידער לשון ; 

דו ביסט געווען אַ גאָט, אַן אַשמדאַי, אַ קינד. --- 
אָ, וי אַ גאָט האָסטו אַ וועלט געבוירן, 

און זי אַלײין פאַרטיליקט װי דער אַשמדאַי, 

און װי אַ קינד האָסטו געוויינט פאַרלוירן 
פאַרװאָס דו ביסט ניט וי אַ פויגל פריי, 

דיין גוף איז שפּייז געווען פאַר ווילדע חיות, 
האָסטו געמוזט פאַרװאַנדלען זיך אין שטיין; 

אַן אויסגעשיילטער פון די ערדישע לישייעס, 
ביסטו געווען אַ בלאָק פון ווייסן ביין. 

און ס'איז דיין קראַפט און מאַרך --- די נאַרונג 
פאַר אַלע האַרטע דערנער אויף דער ערד, -- 
געװאָרן איצט די בלוטיקע דערפאַרונג 

װאָס האָט דיין אויפגעוועקטע גרויס געגערט. 

דער וועג פון פּיין 


אָ, גאָט, איך בין ביי דיר אין האַנט --- אַ שװאַרצער טאָװל, 
געקריצט מיט פייער איז אויף מיר דיין האַס, 

איך האָב אַרומגעבלאָנדזשעט ביי די טויערן פון בבל 

און אויסגערופן דיך אויף יעדער גאַס, 


זיי זיינען זיך צעלאָפן װי די שאָטנס, 

בין איך געבליבן מיט צעשפּרײטע הענט. 
דער שטויב האָט וי אַ חורבה מיך פאַרשאָטן, 
דער הייסער מדבר-ווינט האָט מיך געשענדט, 


אַוועקגעפלויגן זיינען אַלע מיינע ווערטער, 

וי זינגענדיקע פייגל פון אַ בוים, 

צו דער פינסטערניש פון פאַר מיין אָנהײב אַ צוריקגעקערטער, 
האָב איך געשוויגן וי אַ בערגל ליים, 


וי אַ מעסער אין דער ערד אַ טיף פאַרשטעקטער, 
האָב איך אין זיך אַריינגעפינקלט און געשטומט, -- 
ביז דו ביסט ווידער מיר פאַרביי און אויפגעוועקט מיך 
מיט דיין אָטעם וי אַ גליאיקער סאַמום, 


מיין האַרץ האָט אָפּגעגעבן זיך דיין שטורעם, 
וי עס גיט זיך אָפּ דעם ווינט --- דער ים, 

אָ, גאָט, איך בין פאַר דיינע רייד נאָר פורעם, 
און דו ביסט אין מיין מוֹיל -- אַ פלאַם, 


אַ שטויב-געווירבל איז געװאָרן פון מיין קאָלטן, 

אַ פאָכענדיקער שװוערד --- מיין אויסגעשטרעקטע האַנט. 
אַ װעלט האָב איך געבענטשט, אַ וועלט פאַרשאָלטן, 
און זיין האָב איך געװאָלט --- אַ ציגל אין אַ װאַנט, 


אַ שטיין צעווישן בלינדע שטיינער איינגעװאַקסן, 

אוֹן װאָלט איך נאָך געווען אַ פענסטערל פאַר שיין, --- 

איך בין געווען אַ כמאַרע פול מיט דונערן און שלאַקסן, 

און זי --- זיי האָבן זיך געזאָגט: אַ נביא וויל ער זיין!. . . 

האָב איך פון זיך מיין קלייד אַראָפּגעצױגן, 
און זיי אַװעקגעשאָנקען אויך מיין לייב, 

דער ווייט האָב איך אַװעקגעגעבן מיינע אויגן, 
דער ערד דער זאַמדיקער --- מיין װייב . * י 


און ניט גערעדט האָב איך שוין מער אין בילדער, 
איך בין אַלײן געווען אַ שרעק-געשטאַלט. 

אָ, גאָט, געמאַכט האָסטו מיך ווילדער 

פון דער הונגעריקער חיה אינעם װאַלד, 


אַ דראָאונג איז געווען מיין שטיינערנער געלעגער, 

אַ בייזע װאָרענונג --- מיין אויסגעפליקטע באָרד, 

איך בין געווען אַלײין געיאָגטער און אויך יעגער: 
מיין ברויט מיט מיסט --- דאָס שוידערלעכסטע װאָרט. 


האָבן זיי זיך ביי די טויערן געקליבן, 

אין זייער חוזק האָט געשוימט דער האַס: 

--- קומט, לאָמיר זען, װאָס ער האָט מיט די נעגל אָנגעשריבן 
אויף זיין ברוסט אין רויטער משוגעת . . 


אין רינג פון זייערע געזיכטער האָב איך אויפגעשטורעמט װידער, --- 
נאָר באַלד האָב איך אין זיי דערקענט --- די שלאַנג, 

װאָס האָט אַרױסגעפּױזעט פון דער טיף צו הערן לידער --- 

מיין יאָמער איז געווען פאַר זיי געזאַנג, 


און איך בין דורך דעם פּיין פון אַלע פּיינען : 

מיין שליחות איז געווען פאַר זיי אַ ליד. --- 

איצט הער איך שוין ניט מיין װייטאָג טענהן, 
איך גיי אויף דערנער און עס זינגען מיינע טריט. 


איך גיי דעם וועג, װאָס איך האָב אױיסגעטראָטן, 

און קלאָגט זיך, װי אַ קינד, ביים וועג -- אַ שטיין, 

טיילט אָפּ זיך פון מיין גוף און דעקט אים צו -- אַ שאָטן . * . 
און ווייטער טראָג איך מיין געלייטערטן געביין. 


פאַרנאַכט, עס יאָמערן אין מדבר די שאַקאַלן, 
איך נעם די שקיעה וי אַ פייגעלע אין מיינע הענט. --- 
אָ, גאָט, מוז אײיביק זיין באַפאַלענע און װאָס באַפאַלן ? 
פאַרװאָס האָסטו פון אונדז זיך אָפּגעװענדט? 


אין טאָרבע טראָג איך אום מיין חלום, 

! װאָס איך האָב אויפגעהויבן פון דעם שטויב, 
בין איך דען בלויז אַ משל --- און משלים 
זיינען אויך דער שפּאַרבער און די טויב? . . . 


עס מאָנט דערלייזונג אויך די בלוטדאָרשטיקע סטייע, 
דער שעפּס לאָזט זיך צערייסן, נאָר ער װאַרט 

אויף דער פאָראויסגעזאָגטער צייט, ווען סוועט די חיה 
אים נעמען אויף איר רוקן מילד און צאַרט. 

די אויסגעבענקטע שעה פון אויסלייזונג מוז קומען. --- 
װאָס װועט אָבער ווערן מיט דעם בלוט 

דעם אומשולדיקן, װאָס די ערד האָט צוגענומען 

דורך אַלע דורות ביז אָט דער מינוט?. . . 


אַמאָל האָט מיך צו אייך די שנאה, מיינע ברידער, 
פאַרטעמפּט, איך זאָל ניט פילן אייער פּיין, 

איצט לאָזט מיר ניט מיין גרויסע ליבשאַפט ווידער 
ווערן --- װאָס איך קען פאַר אייך ניט זיין . . , 


איך גיי מיין וועג --- און ווען מיר װועלן זיך געפינען, 
װועט וי גאָלד אַ קלונג טאָן אונדזער פרייד, 

פאַראײיניקן װעט אונדז דער הימל פון באַגינען, 

און איך װעל אָנטאָן, בענטשנדיק, מיין לייוונטענע קלייד, 


יח וק אל 
דו, --- װאָס דיין געלעכטער איז דער בליץ אין װאַלד לבנון, 
דו שפּילסט מיט אונדז זיך װי דער ים מיט זיינע כװאַליעס ; 


לאָז מיר אין דיין אויג אַרײנקוקן --- איך זאָל דערקאַנען 
אין דיר די זון, װאָס װאַרעמט אויך די טויטע סקאַלעס, 

דו, --- װאָס דיין מרכבה איז אַ װאָלקן, דונערן --- די רעדער ; 
די ברעגעס פון דיין מאַנטל זיינע פלאַמען. 

דו, --- װאָס דיין געשריי ברעכט איין דעם שטאַרקסטן צעדער ; 
נעם מיך אויף די אָרעמס װוי אַ קראַנקן קינד --- אַ מאַמע ‏ י . 


דו ליכט און טוי; דו רעגן אויף פאַרברענטע לאָנקעס; 

אָ, דורשט אין שװאַרצן טיגער-קעל; אָ, בלוט אין זיינע נעגל . . . 
דו --- װאָס אין דיין נאָמען האָב איך אומגעבלאָנקעט; 

טראָג מיך איצט אַװעק וי שטילע װאַסערן --- אַ ווייסן זעגל . . . 


דו האָסט מיך אויפגעשטעלט--אַ באַרג-שפּיץ מיטן פּנים צו די ווייטן ; 
אַ שרעק פאַר פעלקער וי אַ פעלזן-רייף --- פאַר שיפן : 

, --- דיין אָרט איז דאָרטן וואו אַ צווייטער קען דיך ניט פאַרבייטן !1" -- 
שטייג איך אין דער הייך און גראָב זיך אין די טיפן. 


איך בין געווען דער פויגל, װאָס האָט אָנגעזאָגט דיין שטורעם. 
איצט וויל איך זיין דער זינגענדיקער נעסט נאָכן געוויטער ; 

אַליין דער פעלזן-רייף ; אַלײין דער לייכטנדיקער טורעם, 

מיין לאָמפּ באַלױכט די נאַכט, אין טונקל בלייבט דער היטער ... 


די בלויע אָזערע אין. שויס פון באַרג בין איך מקנא, 
און אויך דעם שאָטן פונעם פויגל אויף זיין שפּיגל. 
דער ביימל, װאָס איז קיינמאָל ניט אַװעק פון דאַנען, 
דערקענט זיין פויגל נאָכן קלאַפּן פון די פליגל . . . 


ווער קען דעם װייטאָג: טראָגן האָריקע מלבושים פון אַ נביא, 
ווען גלידער בענקען נאָך די ווייסע קליידער פונעם כהן ; 

אַ וועלט פאַרשילטן אין דעם נאָמען פון יעהאָװע -- 

ווען ס'קען ניט שטראָף דאָס האַרץ דערפרייען . . . 


אויך דער נביא האָט זיין שרעק און קײינמאָל לאָזט זי ניט צו רו אים : 
. , , און אויב עס וועט זיין דראָאונג ניט מקויים ווערן? . +. 
איך וויל דער נביא זיין, װאָס זיינע קללות ווערן ניט מקויים, - 

און דאָס פאַרוויסטע שוין --- באַװאַסערן מיט מיינע טרערן 

קום צו מיר אל קנאָ!: דו אל נוטר ! 

מיט ליבשאַפט װעל איך אָפּװענדן דיין צאָרן : 
דער זיגער ליגט שוין אויך אַ טויטער -- 
דער זיג --- דאָס איז זיין שטראָף געװאָרן . . . 


נאָך מער װי אין דער שלאַכט האָט אים געגרוילט אין זיינע שלעסער, 
און מיט זיין סוף האָט זיך די וועלט-דערלייזונג אָנגעהױיבן, --- 

אויך ער איז שוין דערלייזט פון שרעק פאַר אַ געהיימען מעסער, -- 
פון טויטע פּנימער, װאָס קוקן אין די שויבן . . , 


זיין פאָן האָט אויף זיין קבר וי אַ בוים זיך ניט צעבלעטערט, 
און די העראָלדן פון זיין זיג --- דער אָדלער, לייב צי טיגער, 
זיינען אויך געװאָרן שונאים אים, פאַררעטער: 

זיי האָבן אויפן פאָן צום ווינט געלאַכט --- פון זיכעךף אי 


אַפילו זיין באַליבטער רייטפערד האָט זיין קבר-גראָז געגעסן, 
באַפרייט פון אייזן"נעץ, װאָס האָט זיין פעל פאַרפּאַנצערט, 
באַװיינט האָט אים זיין ווייב און קינד --- און אויך פאַרגעסן 
נאָך איידער ס'איז אַװעק אַ יאָר אַ גאַנצער ... . 


נאָר מיר האָט די באַשטראָפונג פון פאַרמשפּטן געלערנט, 
אַז איך בין נאָך ניט האַרט גענוג צו זיין אַ דיין, --- --- --- 
אָ, וועלט, איך קען דיר ברענגען נאָר מיין האַרץ און טרערן -- 
איך קען אַװעקגעבן נאָר זיך אַליין --- פאַר דיין באַנייאונג . . . 


אָ, גאָט, מיר זאָלן גלייבן אין דעם גרויסן וואונדער, 

אַז דו װועסט אונדז אַמאָל אַרויפנעמען אויף דיינע אָרעמס, -- 
מוזסטו איצט אַראָפּגײן פונעם הימל וואו דו טרוימסט באַזונדער : 
איך װעל דיך פירן אויף אַ כװאַליענדיקן ים פון קברים . . , 


לאָז פאַרשמידן דיינע פיס, די באָרװעסע, אין קייטן, 
בלוטיק מיט אונדז גלייך אין דעם נסיון, 

זאָל זען דאָס פאָלק אַ ליידנדיקן גאָט --- אַ צוייטן; 
און אויך אין דיין נקמה --- דיר געטרויען . . . 

מֵיין פאָלק, די גרויסע ליבשאַפט מאָנט ניט קיין באַלױנונג, 

אַפילן ניט, אַז דו זאָלסט מיך געדענקען. -- -- =- 

גרויס צו זיין --- דאָס איז מיין שטראָף פון גאָט און קרוינונג, --- 
דאָך בין איך ניט צו טייער אויך דעם קלענסטן זיך צו שענקען . . . 


אָ, גאָט, די פייגל דינען דיר מיט זייער שוועבן, 

דער גראָז, דער פרילינגדיקער --- מיט זיין בליען; 

און איך, איך האָב דיר אָפּגעדינט אַ גאַנצן לעבן 

מיט דעם, װאָס דו האָסט דורך מיין מויל אַרױסגעשויען + . + 


דער ים --- דיין שפּיגל, קען בלויז רוישן מיט די כװאַליעס. 
די פּאַלמע קען בלויז וויגן מיט די צווייגן ; 


און דער הימל-בלוי --- דער גרעסטער נס פון דיין התגלות, 
קען אַרײנקוקן אין פּנים --- און בלויז שווייגן . + . 


דער נביא שטאַרבט 


דער נביא שטאַרבט . .. ס 'ברעכט זיך דער ערדענער פורעם, 
זיין גוף איז אַ חרובער נעסט נאָך אַ שטורעם. 


דער שטורעם, װאָס פלעגט פאַר די לאָקן אים טראָגן, 
אַװעק איז צום כסא הכבוד זיך קלאָגן, 


דער נביא איז אַלט און שוין מיד פונעם מענטשן, 
וויל ער דאָ שטאַרבן און שטאַרבנדיק בענטשן. 


יחזקאל פאַרהילט זיך אין צער וי אַן אָבל, 
און קניט אויפן גילדערנעם טייכברעג פון בבל : 


--- גאָט, לאָז מיר אויפנעמען רואיק די רגע, 
: זוי ס'נעמט אויף די שקיעה --- דער בלוי אין די ברעגעס. 


מיין קערפּער --- באַשטענדיק אַ צייכן פון שרעקן -- 
האָט פריידיק געטראָגן דעם פּיין פון אַנטפּלעקונג, 


איצט וויל ער, מיין אָרימער קערפּער בלויז . . . שווייגן. 
זע מיינע הענט --- אָפּגעבראָכענע צווייגן. 


72 


זע, וי איך גראָב טיף אין זאַמד איין מיין שטערן --- 
פאַרװאָס קען איך אַלץ נאָך אַנטשװיגן ניט ווערן ? 


עס ליגט אויף מיין האַרץ אַ פּאַרחלשטער דרימל, 
דאָך זע איך וי וואונדערלעך שטיל ס איז דער הימל, 


וי ניי איז פאַר מיר אָט דער לעצטער חזיון : 
צום ערשטן מאָל זע איך װי שטיל הימלען בלויען, 


די שטילקייט זי קושט אויס מיין אומרו און כוז, 
אָט הייב איך זיך אויף וי אַ פלאַם פון מזבח, 


פאָראויס איבער מיר גייט דער האר פון אין-סופן, 
עס איז נאָך דער טויער פון הימל האַלב אָפן . . , 


עס האַלטן מיך גרויסע פיר פייער-געשטאַלטן, 
װאָס האָבן דעם כסא הכבוד געהאַלטן . . , 


די פינסטערניש װוערט אַרום מיר אַלץ געדיכטער, 
איך גיי צו דיר, וועלט, מיט פיר פייער-געזיכטער . . . 


קומט, לאָמיר גיין מיט געברום און געשרייען, 
דער זאַמד און די ברעגעס אַהינטער אונדז גייען. 


עס גייען אויך מיט אויפן טייך-גרונט די שטיינער, 
דער שטראָם און די װאָלקנס . . . נאָר איינער --- איך איינער, 


איך איינער בלייב הינטער . . . איך ציטער . . . איך װאַקל . . . 
שוין לעשט זיך מיין לעבן אין זאַמד װי אַ פֹאַקל . . . 


עס האָבן איין מענטשן געטראָגן פיר כרובים 
און דאָך ניט דערטראָגן אַפילו צום גרוב אים . . , 


די כרובים זיי גייען אַרױף וי אויף שטאַפּלען 
און בלינד װי די נאַכט װערן מיינע שװאַרצאַפּלען. 

איך פאַרגײי װי אין מדבר די פוסטריט פון קעמל, 
איך פאַרגיי װי דער זיפץ פונעם ווינט, װי אַ פלעמל. 


איך פאַרגײ און סיפאַרגײט אויך מיין פּיין . . . װער װעט בלייבן 
דעם גלות מיט אייגענעם בלוט צו פאַרשרייבן? . + . 
אין טאָל פון די ביינער 


קופּערנע שלאַנגען צעגליטע און רויטע, 
זיינען די היטער אין טאָל פון די טויטע. 


ביינאַכט קומט צו שפּאַנען יחזקאל בן בוזי 
צום פינסטערן טאָל פון זיין גרויסער אילוזיע. 


דער נביא איז טויט, אַ געביי נאָר פון קנאָכנס, 
און האָט שוין אַליין ניט דעם מוט פון בטחון. 


נאָר אָפּט האָט פאַרצווייפלונג מער מוט פאַרן גלויבן --- 
קומט די פאַרצווייפלונג זיין שלאָף ביינאַכט רויבן! 


--- יחזקאל, עס וערט מקויים דיין שבועה, -- 
דיין אָדלערשע תחית המתים-נבואה. 


הערט ער אין קבר און ס'דעקט צו אַ שווייס אים, --- 
שפּאַנט ער אַװעק צו דעם טאָל פון די מתים, 


פאַרװויקלט ער נאַכט וי אַ טוך אויף די לענדן --- 
ער גייט זיין אַמאָליקע האָפענונג שענדן. 


קומט ער צום טאָל רוקן אָפּ זיך די היטער 
און ס'נעמט דורך די קופּעס פון ביינער אַ ציטער. 


װאַרפט ער אַראָפּ פון זיך נאַכט מיט אַ שטורעם 
און בלייבט שטיין --- אַ ווייסער און בייניקער טורעם. 


מיט פּלאָם ווערן פול זיינע אוױיגיקע לעכער 
און סיפליקט זיין געוויין וי אַ ווירבל-ווינט --- דעכער. 

ביז ער דערלאַנגט זיין געיאָמער אַ שמעטער 
און רייסט פון זיך ווערטער וי נעגל פון ברעטער : 


-- מתים, איך זאָג: איר זאָלט לעבעדיק װערן! 
און נעמט אָנשטאָט אויגן פאַר זיך מיינע טרערן, 


און זאָלן די טרערן אין אייך ווערן פלאַמען 
און שפּאַנט פון דעם טאָל אַרױס אַלע צוזאַמען. 


ניט איינמאָל איך וועק אייך שוין, מתים, ניט איינמאָל ; 
אַליין אויך אַ מת, שריי איך : איצט אָדער קיינמאָל ! 


ביים ראַנד ברענט דער נביא --- דער בייניקער טורעם. 


אין פינסטערניש בלאַנקען פאַרשטשירעטע ציינער, 
אַ גוף זוכט זיין שאַרבן, עס שליסן זיך ביינער, 


און פּלוצלונג --- די נאַכט ווערט צעריסן, עס טרעטן 
פאַרװאָלקנטע רוישיקע מחנות סקעלעטן, 


עס שטורעמט דער נביא די קנאָכיקע רייען, 
װאָס דרייען פאַרכישופט אין טאָל זיך און דרייען: 


--דערוועקטע, איר מוזט נאָך מער וואונדער באַווייזן 
וי לעבעדיק װערן: דעם צוים איבערשפּריזן! 


ער צאָרנט, ער װאָרנט: דעם צוים איבערשפּרייזן ! 
און זי אַלץ ביים טאָל-ראַנד אַרומקרײזן, קרייזן, 


פאַרשװוינדלטע פאַלן זיי ענדלעך אַנידער 
- און ווידער זיי ווערן צעשאָטן אין גלידער, 


פון צער רייסט יחזקאל אַראָפּ זיך זיין שאַרבן 
און ווערט ניט . . . די פינסטערניש שיפּעט אויס: שטאַרבן! 


צוריק אין די גריבער, פאַרשאָלטענע פּגרים, 
אין איין קבר --- הונדערט, און איינער --- אין הונדערטער קברים ! 

אַזױ זאָלט איר ליגן פון איצטער ביז אײיביק 
און וועקט אייך ווער אויפעט --- צעפאַלט ווידער שטױיביק! ---- -- 


ס'דעקט נאַכט צו דעם טאָל וי אַ ריזיקער גייער 
און ס'װואַכן די קופּערנע שלאַנגען פול לויער. 


און ס'נעמט דורך די קופּעס אברים אַ יאָמער : 
--- דער נביא, דער נביא --- ניטאָ מער . + * 

מוסרניקעס 


(פ אָ ע מ ע) 





5 
יס 


ווירערכו? 


דער אלולדיקער רעגן רוישט, די װאָלקנס ציען, 

וי אַן עדה צו אַ הײיליקער לוויה, 

ס'איז פינסטער, און מיין האַרץ האָט זיך צעשריען, 
וי אין אַ חורבה אַ פאַריאָנטע חיה; 

ס'איז פינסטער, און מיין האַרץ האָט זיך צעשריען 
מיטן ניגון פון בעל-מוסר ר' בחיי . . . 


געשרייען האָבן פון מיין טיף אַרויפגעשטורעמט, 
און פלאַטערן אַרום מיין קאָפּ מיט אימה, 

שטיי איך אַ געשפּאַנטער, װוי דער וועכטער אויפן טורעם, 
װאָס האָט דערהערט אין חשכות --- טריט געהיימע . . . 


אָ, נאַקעטער, צעצויגענער געשריי, 
אָ, קולות פון באַגייסטערונג, אָ, שטימען האָריקע, 

איך גיי אייך נאָך -- איך גי 

נאָך דעם ווידערקול פון מיינע אלול-נעכט פאַרזיבניאָריקע . . . 
אין קלויז איז ליכטיק, שלעפעריק און הייס, 

אַ ריח וי פון קינדערישע ווינדעלעך -- אַ פייכטער, 

י מישט זיך אויס מיט זויערקייט און שווייס, 

געדיכטער שטויב פאַרװאָלקנט די צעבליצטע לייכטער, 
צעשפּריצט דאָס גאָלד אויף דעם פּרוכת, 

פּאַרדבקעטע געשטאַלטן איבער שטענדערייען, 

חייזעריק, אַרױסגעשלאָגן פון די כוחות, 

פאַרגייען אין געשרייען. 

אַ מחנה שפּאַרט זיך דורכן שמאָלן דורכגאַנג פון די בענק, 
וי אַ ים דורך פעלון -- צו דעם ברעג, 

און האָבן זיי די מזרח-װאַנט פאַרשװוענקט, 

כװאַליען זיי צוריק אין מערב-זייט אַװֹעק. 

אַ שורה בחורים --- אַ מוטנע װאַסער-רינע, 

גיסט זיך דורך דער ברייט, פון צפון-זייט -- צו דרום, 

און מיטן שם הוויה אויף די פּנימער די גרינע, 

שאָקלט מען זיך ביי דעם טיש אַריבער מוסר-ספרים . . . 

עס קלעטערן צום הימל אויפן אייגענעם געשריי -- די זין 
פון אוקראַינע, ליטע, פּױלן און װאָלין * * . 


דער קורצער טראָכנבראָדער האַלט זיך פאַר די אױיערן, 

כאַפּט אין מויל אַ פּסוק, חזרט אים געשמאַק און קייט: 

הערן האָב איך צוגעהערט אפרים טוט באַדױערן : 

דו האָסט מיך געשטראָפט --- און איך בין אַ געשטראָפּטער? -- 
לויפט ער אום און שרייט, 

אַנטקעגן לויפט דער לאַנגער טראָכנבראָדער, 

דער טלית-קטן ווירבלט אַרום אים, 

זיין פּנים איז צעקנייטשט, זיין רעקל איז צעקנאָדערט, 

און פאַרשמאדערט איז זיין שטים, 

ער שלײידערט מיט די הענט, װי ער װאָלט זיך געטרונקען: 

, גייסטו ניט אַרױף --- מוזטו גיין אַראָפּ", --- 

איז ער אַראָפּגעזונקען, 

און שלאָגט צונויף זיך מיט דעם קורצן קאָפּ צו קאָפּ: 

,גייסטו ניט אַרױף --- מוזטו גיין אַרונטער", -- 

דער קורצער אָבער איז געזונטער, 

שרייט ער העכער: ,הערן האָב איך צוגעהערט"; 

זיי שטויסן זיך, װי הערנער אויף אַ שמאָלן בריק, 

ביז ס'קריכט אין מיטן דורך דער אָסטראָװאָלער, -- 

װאַרפט זיך יעדער אין זיין זייט צוריק * . . 


דער אָסטראָװאָלעבָ איז אַ שמאָלער, 

מיט צאַרטע הענט, אַ קראַנקן פוס און שװאַכן גוף, 
אויף דאַרע אַקסלען זיצט אַ קאָפּ אַ קאַנטיקער און גרויסער, 
אַ פּיסק --- װאָס פרעסט אַ גאַנצן מענטשן אויף : 
אויגן --- טונקעלע און הייסע, 

װאָס קוקן פון אַ זייט אויף וועלטישער הנאה, --- 
באַהאַלט ער אויס זיין בליק, זיין קראַנקן פוס, 

און ווייזט די קינבאַקן, וי ביי אַ חיה"רעה; 

זיין פּנים קרימט זיך שטענדיק פון פאַרדרוס, 

וי ער װאָלט אָפּפילן אין מויל אַ טעם אַ ביטערן, 

און ווען ער גייט די בחורים די יינגערע פאַרביי, 
נעמען קלינגענדיקע שטימען העכער ציטערן. 

--- װאַרשעװער --- דערלאַנגט ער פון אַ זייט אַ זאָג, די אויגן 
אָפּגעװענדט, 

צו אַ בחורל, װאָס פּאַטשט פאַרדבקעט, כלומרשט, אין די הענט --- 
װואַרשעװער, איר האַלט אין איין פאַרשפּעטיקן צום דאַוונען, 

היינט האָט איר פאַרזאַמט צום שיעור, 

מען װעט אייך קנסענען מיט חלוקה, -- 

און ער שלעפּט אַװעק זיך צו דער טיר. 


ביי דער קלויזטיר שטייט ר' אַבא, צופּט די באָרד פאַרמוחט, 

אַ גאַנצן זומער זיצט ר' אַבא אויף אַ בוידעם --- אין התבודדות ; 
אלול קומט ער דעם בית-מדרש אָפּגעבן זיין כוח . . , 

דער אָסטראָװאָלער רירט אים אָן, ר' אָבֹא מורמלט וי פון חלום ; 
--- װאָס איז אַ מענטש, דער פשט -- -- -- 

דער אָסטראָװאָלער איז ניט אויפגעלייגט און ענטפערט אויפן קול אים; 
--- איר מאַכט היינט פאַר די יינגערע אַ ועד ? 

מען האָט געפונען אין דעם וילנערס קעסטל -- 

ר' אַבא שפּיצט די קליינע אויגן אויס -- 

א בוף 0 טב; 

דער אָסטראַװאָלער גייט אַרױיס פון קלוין 

פאַרלאַנגװײליקט, אַ בייזער און אַ מידער, 


ר' אַבא איז צוֹ לאַנג געזעסן ביחידות, 

שטייט ער, גלאָצט און גולמט, ביז ער גיט אַ צאַפּל---נעמט זיך דרייען 
צווישן שטענדערס, לערנער און געשרייען, 

עס גליען זיינע ווילדע שװאַרצע אויגן, 

וי ביי אַ נזיר ערשט געקומען פון די מדברזאַמדן, -- 
אַנטקעגן קומט אים אָן אַ שטייפער, אויסגעצויגן 

דוד קאַפּעטקעװיטשער -- דער אױיסגעפּוצטער למדן. 

רי אַבא מוסרניק דערפילט א שנאה: : 

פּראַנט, דעם טלית-קטן האַלט ער אַ פאַרשטעקטן אין די הויזן 
אָנשטאָט פּיאות, טראָגט ער אַ טשופּרינע, 

אַ שידוך וויל ער דווקא מיט צען טױזנט; 

ער ווייזט פאַר אַלעמען זיין גרויסן זייגער, 

פאַרדרייט די יינגערע די קעפּ מיט חריפהדיקע שאלות, 

זיי ווילן בעסער הערן זיינס אַ פּלפּול אויף אַ ר' עקיבא אייגער, 

איידער לערנען מוסר בהתפּעלות .. . 

שולדיק איז דער ראש-ישיבה --- וויל זיך ווייזן פאַר דאַמיר און ראַדן, 
אַז ער האָט אויכעט בקיאים אין גאַנץ ש"ס, 

אַז זיינער אַ ישיבה-מאַן קען אויך באַקומען נדן. 

ר אַבא, פול מיט כעס, 

ציט וי דראָט זיין באָרד די פּעכיקע, 

ביז זיינע אויגן שפּיציקע און שטעכיקע, 

באַפאַלן שלמהלע באַבוניצער -- אַ תמימותדיקע לאַם. 

אַ בחורל קיין צװאַנציק יאָר ניט, 

האַלט ער אין די הענט זיין פּנים איינגעראַמט, 

די אָנגעטרערטע אויגן זעען גאָרניט, 

און כליפּעט מיט אַ קינדיש ריינער שטימע : 

,דער עיקר איז אין מענטשנס לעבן --- אַרבעטן אויף זיך אַליין" 
ר' אַבא קוועלט: אַן עולה תמימה . .. : 


אַ ביסל ווייטער, ביי דער װאַנט, זיצט כלאַװנע, 
שמייכלט קלוג, און לערנט מוסר בהתפּעלות --- שטיל, 
אַ קאָפּ האָט ער אַ זעלטענעם, זאָגט תורה, 

זיין ניגון גייט ניט איבער אין געבריל, 

זיין שטילקייט --- אין אַ מרה-שחורה . . . 

ר' אבא ברומט: ער האָט אויף אַלץ אַ היתר, 

קען פּויליש, איז אַ בעל תנך, 

ער האָט געלײיענט בלעטער, 

ווייס ער ווערטער וועלטישע אַ סך, 

און דער --- זאָל ווערן עס דעם ראש-ישיבהס איידעם ! 
דער עולם האָט אים, דעם מצויין, שטאַרק ניט ליב; 
ער װעט צוריק אַװעקגײן אויפן בוידעם -- 

קלערט די אַבא אָנגעכמורעט, טריב -- 

אויב דער --- װעט ווערן דער בעל-דעה אין בית-מדרש +. . 


ר' אבא גיט אַ גלעט אַ בחורל פון קאַװעל : 

--- װאָס זיצט איר, יוסף, אַז דער אייבערשטער מעג זיך דערבאַרעמען, 
צונויפגעדרייט פאַרמרה-שחורהט, וי אַן אָבל ? 

לערנט מוסר --- װעט איר זיך דערװאַרעמען + . . 

מיט אַ מאָל דערזעט ער: ס'שטייט דער ווילנער ביי דער בימה, 
-דערמאַנט ר' אַבא זיך אָן בוך אין קעסטל =- -- -- 

דאָך שמייכלט ער . . . און חיים ווילנער הערט אַ זיסע שטימע: 
-- װאָס מאַכט איר, ווילנער ? --- און אַזױ, גאָר אָן אַ מיין, 
פאַררוקן זיך צוויי פינגער אין זיין װועסטל; 

-- װאָס איז עס, האַ? -- אַ קעמעלע, 

דערצו אַ שפּיגעלע מיט אַ באַגילדטן רעמעלע! 

פיין, פאַרקרימט זיך דער בעל-מוסר, און ער גיט צו שטרענג: 
--- נאָך מערב מאַכן מיר אַ ועד, --- 

און פאַרשװוינדט צעווישן די באַזעצטע בענק, 





חיים ווילנער בלייבט פאַרחושט, --- 

ער האָט אין גאַנצן ניט געדענקט, 

אַז ווען די מאַמע האָט מיט טרערן אים געקושט, 

האָט זי אריינגעלייגט אַ קעמל אין זיין וועסטל-קעשענע. 

ער פאַלט צו מיט זיין שטערן צו די בימה-קעפּ די מעשענצ -- 
ערשט איצט האָט ער דערשפּירט ס'אַר אַ פאַרביטענער 

ער איז געװאָרן אין דער קורצער צייט, --- 

עלנט קוקט ער זיך אַרום, װי פון אַ שיפברוך אַ געליטענער, 
אַרױסגעװאָרפן אויף אַ ברעג אין וויסטער ווייט . . . 


און ס'קלעטערן צום הימל אויפן אייגענעם געשריי --- די זין 
פון אוקראַינע, ליטע, פּױלן און װאָלין + . , 


1 

חיים ווילנער אין נאַװאַרעדקער ישיבה. שנת תר"ץ, 

וי אַלע בחורים האָט ער אַן אַרבע-כנפות ביז די קני געטראָגן 
און ר' אבא מוסרניק --- אַ ווילדע בוידעמקאַץ, 

האָט אַפילן אויף די טרוימען אין זיין שלאָף געהאַט צו זאָגן . . . 


כאָטש ער איז אַלט געווען קוים צװאַנציק יאָר, 

האָט ער --- אַזש בלייך פון ערנסט --- אויסגעזען װוי דרייסיק ; 
ער האָט אַ זומפּ אין זיך געפונען אויף דער װאָר, 

אוֹן װוי אַן עכטער מוסרניק אוֹיף זיך געאַרבעט פלייסיק, 


ער האָט געהערט, וי פון דער ווייט --- זיין בלוט, 
אַזױ וי דאָס גערויש פון ווייטן פרילינגדיקן װאַסער ; 


ער איז געשלאָפן אויף אַ קלויזבאַנק אין אַ הוט, 
פון טאָג געװאָרן איינגעהאַלטענער און בלאַסער. 


ר' אַבא איז געווען אַ ווילדע בױדעמקאַץ, 
און ער --- אַן אַרבע-כנפותדיקער פילאַסאָף אין אויסגעדרייטע שיך, 
חיים ווילנער אין נאַװאַרעדקער ישיבה שנת תר"ץ -- 


דאָס בין איך . . . 
: אַ טויטע האַנט 


ס'איז שטיל אין אויסגעלאָשענעם בית-מדרש, שטיל, 
אין ווייבערשולכל וויגן זיך אַ הייפל שאָטנס 

אויפן באַלקן, אויפן דיל, 

און ס'הוידען אויף די װוענט זיך טלית-יקטנס + . . 


ר' אַבֹא האַלט אַ האַלב שעה אויסגעשטרעקט אַ טױיטע האַנט, 
כריפּעט הייזעריק און טרוקן : 

חיים ווילנער --- גיט אַ תקיעת-כף, 

קיין מאָל אין אַ ביכל ניט אַריינצוקוקן. 

איך ווייס ; איר זייט ניט װוי אַ הינערקעפּל שלאַף, 

אַ בעל-תאווה זאָל אייך גלייך פאַרציען אין זיין ישלייף ; 
די ביכלעך זיינען אָבער חזיר-טריף, 

און װי אַ מענטש זאָל שטאַרק ניט זיין, 

ווערט ער קאַליע פון טריף-פּסולס, 

און איר --- אָנשטאָט צו ווייקן זיך אין וויין, 

ווייקט איר זיך אין ראָסל . . . 

מען מוז זיך פון דער װועלט פון ווייטן האַלטן, 

אַ פייערדיק צעגליטע שטאַבע 

נעמט מען פון אַ לעשטאָפּ אויך אַרױס אַ קאַלטע -- 
פאַרגײיט זיך הספּדיק ר' אַבא -- 

חיים ווילנער, גיט אַ תקיעת-כף  .‏ . 


און חיים ווילנער אין חברים-קרייז, 
פילט וי ס'בייסן זיינע פוסטריט מייז. 


אַנטקעגן אים זיצט כלאַװונע אַ צעשמייכלטער, װי שטענדיק, 
אויף זיין אויפגעראַמטן פּנים איז קיין זאַך ניט קענטיק. 

יוסף קאָוולער רירט ניט מיט קיין אבר, 

ער שטאַרט דער מרה-שחורהניק -- אַ קבר, 

אַ פרישע וואונד אַ אָפענע. 

מיט אויגן פייכט-פּאַרלאָפענע 

קוקט שלמהלע באַבוניצער פול פלאַטערניש 

אויפן ווילנער אין זיין מאַטערניש, 

נאָר דער װאַרשעװער דער טומלער וויגט זיך פרום, 

אַ רגע פאַלט אַראָפּ זיין נאָז דער שלעפעריקער אויפן טיש, 
באַלד טשוכעט ער זיך אויס --- צעמישט 

קוקט ער תמעװואַטע זיך אַרום : 

ער װאָלט שוין לאַנג געשלאָפן --- גיכער, גיכער, 

חיים ווילנער זשאַלעװעט אַ האַנט, 

אַ מעשה ביכער, -- : 

און זיין שאָטן ווערט נאָך פרימער אויף דער װאַנט . . ,' 


פּלוצלונג שפּרינגט ר' אַבא אויף, 

עס טרייסלט זיך פון כעס זיין גוף : 

--- װאָס איז עס גאָר אין מיטן דרינען, 

איך װעל אַ גאַנצע נאַכט דאָ פּטרן? 

װאָס מיינט איר, ווילנער, כוועל זיך ביז באַגינען 

מיט אייך מאַטערן ? 

איר זייט אַ יינגל! --- חיים ווילנער ווערט אַלץ בלאַסער, 
ר' אַבא שניידט אַן אָנגעצונדענער: 

--- איר זייט אַ האַנטעך אַ פאַרזייערטער, אַ קהלשער, אַ נאַסער, 
אַן אויסגעווישטער, אָפּגעבונדענער, 

אַן אמתער רשות-הרבים זייט איר, 

אַ מיסטקאַסטן פאַר פרעמדן מיסט און שטיינער -- 

דער אמת איז בלויז איינער. 

איר מיינט, מיר װעלן אייך דאָ האַלטן ווייטער ? 

אַן ערלעכער װאָלט די טריף-פּסולס אויסגעמייקעט } 
משמעות, אַז אין אייך זיצט טיף דער איבל -- -- -- 
--- אמת, אמת --- באמקעט צו דער װאַרשעװער פאַרדבקעט, 
ר' אַבא מעסט אים אָפּ: זיצט גלייך, 

צדיקל --- מיר קאָנען אייך ! 

און ווייכער שוין צום ווילנער: האָט ניט קיין פאַראיבל, 
מיר ווייסן, איר װעט אייער האַנט באמת האַלטן, ---- 

געדענקט, דער יצר-הרע קען זיך אויסבאַהאַלטן. 

איר קלערט: איך װעל אַלין זען און דערווייזן קענען, 

אַז די ביכלעך זיינען גאָרניט, --- 

זאָג איך אייך : זיי וועלן אייך דאָס האַרץ פאַרברענען, 

פריער אָדער שפּעטער װעט איר זען די נפקא-מינה ; 

איר װוישט זיך און שטייט ווייטער אונטער אַ צעפוילטער רינע, --- 
די תורה און די װעלט --- זי קענען ניט צזאַמען זיין,- 

זייט-זשע ניט דער הונט, װאָס וויל אויף ביידע חתונות באַװײיזן --- -- 
און חיים ווילנער פילט, מען נעמט זיין האַנט אַרײן, 

װוי אין אַ קלעם פון אייזן + . . 


ר' אבאָ ודרייט זיך אָפּ פון ווילנער אָן אַ װאָרט, 

וי אַ שוחט פון אַן עוף, װאָס ער האָט אָפּגעשאָכטן 

אַראָפּגעלאָזט די גאָמבע אויף דער באָרד, 

די אָרעמס אויף דער ברוסט פאַרפלאָכטן, 

גיט ער זיך אַ קער צו דעם באַבוניצער : 

--- דערציילט, װאָס טוט איר, שלמה, אויף צו מנצח זיין די גאווה ? 
עס האָט דער קופּישקער צעבראָכן זיינע ברילן, 

בשעת ער האָט זיך איין מאָל אויפן גאַס פאַרקוקט 

מיט טריפער תאווה -- 

און איר װאָס טוט צו ברעכן אייער ווילן ! 


שלמה האָט זיין קעפּל אין די אַקסלען ציטעריק 0 פאַררוקט, 
װי אַ לאַם אַ בידנע אין אַ האָגל, --- 

ר' אַבא, שוין אין מוסרן א רגיל, 

בלייבט אַ רגע אַ פאַרלאָשענער, פאַרטיפטער, 

באַלד נעמען זיינע אומהיימלעכע אויגן ווידער גלאַנצן : 

| --- דער קופּישקער, זאָל ביישטיין אונדז דער זכות פון נפטר, 
פלעגט זיך אָפּגעבן אין גאַנצן: : 

אַמאָל האָט ער אַ ווינטער זיינע פינגער אָפּגעפראָרן 
געטראָגן יעדן טאָג אַ חולה אינעם הקדש עסן -- 
באַבוֹניצער, צי פילט איר אייער אייגענעם חסרון, 

וי דעם װײיטאָג פון אַן אָפּגעהאַקטן פינגער, 

איר זאָלט אָן אַלע מעלות אייערע פאַרגעסן ? 

וועמען ווילן מיר עס נאַרן, וועמען ? 

פאַר װאָס-זשע ווילן מיר זיך דווקא מאַכן גרינגער ? 

ס'איז אַ חרפּה פאַר מבקשים זיך צו שעמען! 

װאָס טוט איר העכער אָנצויאָגן ? 

וועלדער זיינען דאָ --- טאָ לאָמיר גיין דאָרט לעבן מיט בטחון ! 
דער מענטש איז שטאַרק גענוג פון אַלץ זיך אָפּצזאָגן, 


אין שלמהס באַקן נעמט דאָס בלוט זיך זאַמלען, 

ביז ער קלייבט צוזאַמען מוט אַרױסצושטאַמלען: 

-- איך האָב מיין פוטער אָפּגעגעבן, : 
און געגאַנגען אָן אַ מאַנטל ביז אין טיפן ווינטער -- -- -- 
אויף ר' אַבאס ציינער נעמט אַ שמייכל שװועבן, 
פאַרמאַטערט שליידערט ער אַװעק זיין קאָפּ אַהינטער: 
--- װאָס זאָגט איר, כלאַוונע, צו אַזאַ פּעולה ? 

באַזאַכט און רואיק ענטפערט כלאַוונע : 

--- דאָס איז אַ גרויסער פּרט -- נאָר ס'קען געשען 

אַ מענטש זאָל מקריב זיין דאָס לעבן -- 

די וועלט זאָל אָבער וויסן עס און זען . . . 

שלמה לאָזט אַראָפּ דעם קאָפּ; 

--- האָט ווער געוואוסט, אַז איך האָב אױיסגעטאָן מיין פוטער ? 
כלאַוונע ענטפערט רואיק אִפּ ; 

--- מען קען טאָן גוטס און דאָך ניט זיין קיין גוטער . . . 
שלמה ווערט צעטומלט-רויט אַנטשויגן, 

ר' אבא נעמט זיך אימפּעטיקער וויגן ; 

-- דרי שמחה זיסלס משל ווייסט איר דאָך געוויס : 

מיר װועלן לויבן עמעצן, װאָס היט אַ קראַנקן, 

קריגט ער אָבער פאַר זיין גוטסקייט װאָס ניט איז, 

איז אים ניטאָ פאַר װאָס צו דאַנקען, --- 

דערזעט דער ראש הװועד אין שלמחס אויג אַ טרער, 

נעמט ער אים באַרואיקן: באַבוניצער, ס'איז שווער ‏ 

צוֹ ווערן אַ מחבר, לייכטער איז צו ווערן אַ מבקר, --- 
קלעמט זיך ניט, איר שטייט ניט אָפּ פון אַנדערע . . . 
כלאוונע פילט דעם שטאָך, זיין פּנים פלאַקערט, 

ר' אבא װאַגט ניט מער, 





דער ואַרשעװוער דערזעט אַ שעת הכושר, 
כאַפּט אַרױס אַ ביכעלע פון קעשענע און שרייט: 
--- אֵי, אַי, האָב איך פאַרשריבן אויפטוען אַ סך ! 

ר' אַבא גיט אַ טאַפּ אים מיט די אויגן פון דער זייט, 
און זאָגט מיט איינגעהאַלטענעם געבייזער : 

-- אַ קאַרליקל האָט זיך צעשריען ביי דער נאַכט: 
די וויג איז ענג אים, ער געװאָרן איז אַ גרויסער, 
האָט מען ליכטיק אין דער גיך געמאַכט, 

ערשט --- דאָס קאַרליקל װאָס אַלע מאָל 

ליגט צעװאַלגערט אין דער ברייט, 

גװאַלדעװעט עס און באַרימט זיך אויפן קול, --- 
איר פאַרשטייט 1 . . . 


און ווידער ציט ר' אבא אויס אַ געלע האַנט אַ האָריקע : 

-- יוסף קאָוולער, גיט אַ שבועה אײיביק בלייבן מיט נאַװאַרעדאָק, -- 
און נעמט אויף זיך קבלות נייע צו די פאַראַיאָריקע. 

דער װאַרשעװער ווינקט כיטרע: הע, אַ כאַפּעניש, 

ער כאַפּט די יאָלדן, װי אַ גנב פון דעם פּלאַנקן --- גרעט, 

די מבקשים אָבער שטומען מיט האַרץ-קלאַפּעניש, 

יעדערער דערמאַנט זיך, װי מען האָט אין אים אַריינגערעדט, 

ביז ער האָט צוגעשװאָרן, --- " 

זיי קוקן אויפן קאָוולער, אויף ר' אַבאס טויטער האַנט, 

זיי דריקן אָט די טויטע האַנט פון כמה יאָרן . . .י 


יוסף שטעלט זיך, קוקט זיך אום אין ווייבערשול, 

וי ער װאָלט הילף געזוכט אין חדר, -- 

דאָס ווייבערשולכבל איז מיט שאָטנס פול, 

און יוסף זאָגט פאַריאושט: כ'טו אַ נדר 

קיין מאָל פון ישיבה ניט אַװעקצוגיין, 

אויף יום"טוב ניט צו פאָרן אין דער היים --- קיין קאָװעל, 
און אין זיין שבועה קלאָגט געוויין, 

וי אין דעם ערשטן קדיש פון אַן אָבל -- -- -- 


שטיל איז אין ביינאַכטיקן בית"מדרש, שטיל, 
אין ווייבערשולכל וויגן זיך די שאָטנס 

אויפן באַלקן, אויפן דיל, 

אוֹן ס'הוידען אויף די װענט זיך טלית"קטנס . י.י 

חשבון הנפש 


דער שלעפערדיקער ועד האָט זיך אין גאַס צעשיידט, 
יוסף קאָוולער האָט זיך אויף אַ באַנק צונויפגעדרייט, 
ער איז געלעגן אינעם ווייבערשולכל און געחלומט פון דער מאַמען, 


ס'האָט כלאַוונע אַ געערגעטער אַהיים געשפּאַנט, 

ס'איז פּריקרע אים געווען, ווען ער האָט זיך דערמאָנט, 

אַז ער באַדאַרף מיט דעם פאַרקוועטשטן אָסטראָװאָלער נעבטיקן 
צוזאַמען . . . 


דער אָסטראָװאָלער האָט אַרומגעשפּרײזט אויף דער קװאַרטיר, 
געלייגט זיך --- אויפגעשטאַנען ווידער, 

ער פלעגט אַ קוק טאָן יעדע רגע אויף דער טיר, 

אַן אומרואיקער, אַ צעבראָכענער, אַ מידער, 

ער האָט געהאָרכט אַ שטאַרער, אַ באַנומענער, 

דעם דורשטיקן געוויין פון זיינע גלידער, 

געכליפּעט האָט זיין גוף, אַן אָפּגעצערטער, אָפּגעקומענער, 
וי אַ קינד, פאַרלאָזן אין דער נאַכט, --- 

האָט ער זיין קאָפּ פאַרגראָבן אינעם קישן, 

געװאָלט זיך מיט דער פינסטערניש פאַרמישן --- 

און אומעטום זיין הייסן לייב געפונען, 

זיין גוף האָט אים געברענט, 

תאווהקע דמיונות האָבן אים פאַרשפּונען, 

און אַריינגעדרײט צעווישן זיינע קני --- די הענט ... 


אָ, דער גיהנום האָט אַרױסגעשאָסן פון זיין בעט אין פייערצונגען, 
איז ער וי פון אַ ברענענדיקן הויז אַראָפּגעשפּרונגען, 

אַ נאַקעטער גענומען אומלויפן אין חדר ; 

מיט זיין לייב אַליין ניט צו פאַרבלייבן --- 

געשלעפּט אויף זיך מלבושים, קליידער --- 

און דעם קאַלטן שמייכל פון דעם ראשיישיבהס בת-יחידה 

ניט געקענט פאַרטרייבן . . . 


ער האָט אַריינגענומען אין די הענט דעם קאָפּ דעם מידן, 


אים, דעם עלטסטן, װאָס דער ראש-ישיבה קען זיך ניט אַ ריר טאָן 
אָן אים, 

קען פאַרבייטן כלאַװנע --- עפּעס דאָרט אַ יינגל מיט אַ שיינעם פּנים,. 


די טיר האָט זיך געטאָן אַן עפן. 

כלאַװונע האָט זיך פון ר' אבאס ועד צוריקגעקערט -- 
האָט ער גערעכנט טרעפן 

דעם אָסטראָװאָלער אַ צונויפגעקאָרטשעטן, פאַרגעלט, 
זיצן אויף דער ערד?. +. 

דער אָסטראָװאָלער האָט זיך אויפגעשטעלט, 

דעם מאַנטל ביזן קאָלנער שטאָלץ און בייז פאַרקנעפּלט : 
--- אויפן טיש ליגט. איער חלוקה-געלט, 

אין עלמערל ליגט ברויט, אין קיך שטייט טיי אין טעפּל. 
ער האָט זיין ברייטע גאָמבע אינעם קאָלנער ביזן מויל פאַררוקט 
און אַרױיס מיט אַן אַראָפּגעלאָזן קאָפּ. --- 

ס'האָט כלאַװונע לאַנג נאָך אויף דער טיר געקוקט, 

דער שמייכל פון זיין פּנים איז אַראָפֿ + + . 


דער אָסטראָװאָלער איז געהונקען דורך די אומעטיקע געסלעך, 
געװואַקלט אויף צעדרייטע טראָטואַרן, 

געװאָלט מבטל מאַכן זיך --- װוי אַשׁ צעשאַרן ; 

וי זיין קראַנקער הינקעדיקער פוס, 

איז איצט אים איבעריק זיין גאַנצער בידנער לעבן, -- 

דאָס גאַנצע מוסר לערנען איז אַ שטות, 

אויב דאָס קען ניט קיין מנוחה געבן. 


דער אָסטראָװאָלער האָט זיך אָפּגעשטעלט פאַרוואונדערט --- 
די געסלעך האָבן זיך געשטויסן אַרום אים, צונױפּגעפּלאַנטערט, 
האָט ער געפּרואוט אַיעדע גאַס צו אויסטיילן באַזונדער : 

אָט איז די קיך, און אָט דערקאָנט ער 

דאָס געסעלע, װאָס פאַלט אַריין אין ראש-ישיבהס טיר, 

אַנטקעגן פירט צו דעם בית-מדרש אַ בית-עולם-װואַנט, 

דאָ חלומען די בחורים אין אָװונט אויף שפּאַציר -- 

איז ער אַ מידער צו דער קלויז אַװעקגעהונקען, 

װי אַ קראַנקער פערד דעם קאָפּ אַראָפּגעזונקען 

און דער בית-עולם האָט אים נאָכגעשפּאַנט . . . 


אַ בית-הקברות, אַן אַרומגעצױגענער מיט דראָט, 


90 


שטייט אין מיטן שטאָט, 
איידער גאַסן האָבן דאָ אַ פלייץ געטאָן, וי שטורעמדיקע טייבן --- 
זאָל ער זיך מיטן אַלטן פעלד פאַרגלייכן ? 

דער קופּישקער, צו אונטערדריקן זיין פּחדנות, 

פלעגט גיין אין מתים-שטיבל שלאָפֿן אויף די טהרה-ברעטער, 
און ער --- צו אונטערדריקן זיינע גלוסטונגען --- צי װעט ער 
לייגן זיך אויף שטעכעדיקן דראָט ? 

אָ, ניין, ס/איז אויף זיין גוף אים אַ רחמנות, 

זיין קראַנקע האַרץ א שאָד . . , 


אַ בית-הקברות שטייט אין מיטן שטאָט, 
דאָס לעבן פאַלט צו ביז דער װאַנט און שטאַרבט מיט איין מאָל אָפּ, 
די הויכע פענסטער קוקן גאווהדיק צום גרינעם פעלד אַראָפּ, --- 
שמייכלען די עניוותדיקע קברים שטילערהייט: 

אָ, הויכע מויערן, 

האָט איר זיך קברים אָנגעגרײיט 1 . . . 


דער אָסטראָװאָלער איז געזעסן אין ביינאַכטיקן בית-מדרש 
און געוויגט זיך נאָכאַנאַנד, 
אַראָפּגעלאָזט דעם קאָפּ, דעם שטערן איינגעדריקט אין שטענדערקאַנט, 
די אויגן צוגעמאַכט -- די פינסטערניש זאָל זיין נאָך גרעסער, 
און מיט אַ קברים-שטים, וי מיט אַ מעסער, 
| געװאָלט אַרױסשנײדן פון זיך די טריפה אָדערן : 
וי קומט אַ מוסרניק צו האָבן תביעות -- 
אַ נאַװאַרעדקער זאָל פאָדערן ? 


;האָט איר שוין אָנגעגרייט זיך קברים ?9? --- 

וי מען פּרואווט אַרױסנעמען פון טייך אַ שטיין אַ שווערן, 
האָט ער געװאָלט אַרױסנעמען פון זיך דעם ביטערן פאַרדרוס ; 
אויף װאָס ער האָט אַזױ פיל יאָרן מוסר אָפּגעלערנט ? 

גיט עס אים ניט קיין מנוחה -- איז עס שטות ... 


,האָט איר שוין אָנגעגרייט זיך קברים?" -- 


אַ שקר קען מען נאָר באַרעכטיקן דורך נייע שקרים. 


1 


ער האָט זיין קאָפּ אַכזריותדיק אין שטענדערראַנד געשלאָגן 
ניט אויפגעהערט אין שטענדערלאָך אַרײינצוקלאָגן : 
װאָסיזשע איז געווען דער שקר פון זיין לעבן? 
ער איז אַרומגעפאָרן איבער רוסלאַנד און אוקראַינע, 
געבושעװועט האָט הונגער, די מלחמה און מגיפה, 
און זייער אַלטער רבי, ער, און די חַברים זיינע, 
פלעגן כאַפּן יינגעלעך, װוי פון אַ שריפה ; 
געלויערט אין די שטעט, אויף אַלע באַנען, 
אַרומגענישטערט אין דער שטעטלדיקער סביבה: 
,וואו פאָרט אַ בחורל ? ואוהין --- פון װאַנען ?" 
און גלייך אַוועקגעפירט אין דער ישיבה. 
שלמהלע באַבוניצער און כלאַװנען -- אַלע יונגע װעדן, 
האָט ער אַהער געבראַכט אין קורצע הייזלעך ביז די קני -- 
קריגט כלאַװונע איצט דעם ראש-ישיבהס טעכטערל, 

און די ישיבה אויך --- אין נדן . + * 
דער אָסטראָװאָלער פילט אין קאָפּ אַ שווינדל, און אין האַרץ--אַ ברי + 
אפשר דעמאָלט, ווען מען האָט געפירט זיי צען מאָל שיסן, 
געשװאָלענע פון הונגער, אָנגעאָטעמטע מיט טויט, 
צעלייגטע פון כאָלערע און פון קרעץ צעביסן -- 
אפשר דאַן אָנשטאָט צו זיין אַ באָלשעװיק, 
איז ער געװאָרן גאָר אַ מוסרניק ? 


האָט איר זיך קברים אָנגעגרײט 3" -- 


דער אָסטראָװאָלער האָט געזוכט פון זיך דעם פלאַם אַרױסצוקריגן, 
וי פון שטיינער --- פייער פאַר אַ קנויט: 

קען זיין, אַז ער איז פרום געווען בלויז אין דער נאָנט פון רבין -- 
עס פלעגט אים װאַרעמען דעם אַלטנס שטים ; 

מען קען אויך פאַר אַ תורה מקריב זיין דאָס לעבן 

ניט צוליב איר אמת --- נאָר צוליב אָט די װאָס טראָגן אים + . . 
דער אָסטראַָװאָלער האָט גענומען העכער װאָיען, 

געשלעפּט פון זיך מיט גליאיקע אָפּצװענגען, 

געװאָלט זיך אויפן שאַרף פון חלף ברענגען : 

שווער אַריבערטראָגן אַ פאַרשטאַנענעם בזיון, 

צען מאָל שווערער ווען מען ווייס אַפילו ניט פאַר װאָס ? 

אין װאָס באַשטײט זיין ביטערער פאַרדראָס : 

האָט ער אַליין זיך איינגעשמועסט? -- ניין! 

כאָטש מען האָט אים גאָרניט צוגעזאָגט --- ניט אָפּגענאַרט, 

ווייס ער, אַז דער ראש-ישיבה האָט געוואוסט זיין מיין, 

און קיין מאָל ניט, אַפילו פון דער זייט, זיין פאַלשע האַפענונג צעשאַרט; 
אפשר איז באמת מיר אַ שאָד די תורה און די מי -- 
ענטפערט זיך אַליין דער אָסטראָװאָלער אין וויכוח --- 

אַ בחורל, װאָס האָט ניט לאַנג געטראָגן הייזלעך ביז די קני, 
זאָל איבערפירן דעם בית-:מדרש מיט זיין רוח? -- 

אָ, ניין, ער מיינט עס ניט לשם שמים! : 

ער װועט זיך מודה זיין --- װי גרויס ס'איז ניט דער ווייטיק ; 
אים אַרט ניט פאַר דעם גייסט דעם נייעם, 

נאָר װאָס ער, דער אָסטראָװאָלער, איז שוין מער ניט גײיטיק . . . 
דער אָסטראָװאָלער הייבט אָן העכער קלאָגן : 

זאָל זיין, אַז זי --- איז עס געווען דער מיין פון זיינע יאָרן ? 

װוי לאַנג עס ווייס ניט קיינער, װעסטו זיך אַליין ניט אונטערזאָגן 
דיין באַהאַלטענעם חסרון . . . 

דער אָסטראָװאָלער האָט זיך איינגעבויגן, 

די ציין פאַרשטשעמעט, 

וי ער װאָלט עפּעס פון דער טיף אַרױסגעצױגן: 

געמיינט האָט ער, אַז זי באַגלײט אַ פרומע זיינע טריט, 

װיל ער --- קען ער גלייך זי נעמען, 

און זי --- װיל ניט?!. .. 


ער האָט געמיינט זיין פּרישות איז אַ פרייע, ניט געצוואונגען, 
סאיז אַלץ אָן אים געווענדט, --- 

דערװאַרט אים ניט די װועלט מיט פולע הענט... 

און ס'איז דער אָסטראַָװאָלער אויפגעשפּרונגען --- 

ער האָט זיין צער דערקענט, 


אין הייסע נעכט האָט ער געהאַט אַ טרייסט : 

זיי שטאָלץ, דו ביסט אַ פּרוש --- אײיגנװויליק! 

אומזיסט האָט ער זיך אָבער דער געפּײניקטער געגרייסט -- 
ער איז דורך נויט, דורך צופאַל אַן אַסקעט . . , 

עס װועט פאַרשטיין דעם חילוק 

דער --- װאָס עס דערהערט און עס דערזעט. 

ער האָט אַרומגעװישט דעם שווייס, 

אויפגעשטעלט זיך ערנסט, פייערלעך און בלייך : 

ביי זיין גאַנצער מאַטערניש און גרויס, 

האָט ער, דער אָסטראָװאָלער, ניט געקענט דערגרייכן, 
װאָס אַ יינגל האָט דערגרייכט, 


דער אָסטראָװאָלער האָט זיך אין אַ ווינקל איינגעטוליעט, 
דער שטורעם אין זיין האַרץ האָט אָפּגעהוליעט. 

איצט װעט ער זיך לאָזן שטייגן צו אַזעלכע הייכן, 

וואו עס װעט ניט קיין מאָל שטייגן דער --- 

װאָס זיגט אין לעבן, קען צו אַלץ דערגרייכן, 

ווייל דער באַזיגטער --- קאָן דערגרייכן מער, 


זיין גוף דער אָנגעצױיגענער, דער אָנגעשפּאַנטער, 

האָט אָפּנעציטערט, וי דער שטריק פון אַ באַפרייטן בויגן, 

זיין האַרץ האָט אויסגעוויינט דאָס ליד פון ר' ישראל דעם סאַלאַנטער, 
און מיט ברענענדיקע טרערן האָבן מיטגעזונגען זיינע אויגן:. 


אָדם --- 

דער מענטש איז אין זיין דמיון פריי, 

און אַ געבונדענער --- דורך זיין געדאַנק, 
זיין דמיון קרייזט אַרום זיין האַרץ, 

וי אַ רויבפויגל אַרום זיין פאַנג. 


אין זינד ליגט די באַשטראָפונג, 

און זאָל אַ מענטש ניט זאָגן : 

פאַר װאָס זאָל איך אַ פרעמדע שטראָף 
בחנם דאַרפן טראָגן ? 


אָ, קיינער קומט דיר ניט צו הילף, 
דיך אויסצולייזן פון יסורים, 

זאָל ווערן דער געדאַנק דיין רודערער, 
און ער װעט פירן דיך אין שטורעם, 


דער אָסטראָװאָלער האָט דעם פּנים פון די דלאָניעס אויפגעהויבן, 


עס האָבן אָפּנעצוקט פון זיין געזיכט די לעצטע בליצן. 
דאָס גרויע טאָגליכט איז אַרײינגערונען דורך די שויבן, 

אַ פאַרגליווערטער איז ער געבּליבן זיצן, 

ער האָט דערהערט אַ כליפּען אַ פאַרװאָרגענעם, 

האָט ער זיך אויפגעשטעלט, און וי אַ בלינדער, 

װאָס גייט נאָך דאָס געוויין פון זיינע קינדער, 

געלאָזט זיך פירן פון דעם כליפּען דעם פאַרבאָרגענעם --- -- -- 
יוסף קאָוולער איז געלעגן אויפגעדרייט אין ווייבערשול, 
איינגעדעקט אין מאַנטל און געפיבערט, 

די אויפגעריסענע שװאַרצאַפּלען טרערן פול, 

די בענקשאַפט אין זיין האַרץ אַריבער : 

ער האָט געזען אין גרויען שטיבעלע זיין מאַמען, 

פאַרטאָג. זי וויינט און שיילט קאַרטאָפל, 

זי וויינט די אָרעמע, אַן עלנטע, און שפל, --- 

און פון דער ווייט האָט ער געוויינט מיט איר צוזאַמען . .  .‏ 


די בירושע 


אין קלויז האָט איינגעשטילט זיך דאָס געװאַלד, 

די העלדזער זיינען, װי דער האַנטפאַס טרוקן, 

עס איז קוים האַלבער טאָג --- און ס'פאַלט 

די מידקייט, וי אַ ברעכעניש אַרײין אין רוקן. 

מען האָט זיך אָפּגעקריגט ביי דער גמרא,. 

די האַלב שעה מוסר אָפּגעשריען, 

געיאָגט פון זיך דעם יצר-הרע -- 

וי לאַנג װעט זיך דער סדר ציען ? 

כאַפּט מען אויף דערוויילע זיך אַרױס, 

איינגעהויקערט, דורכגעקלעטערטע אין בית-הכסא, 

איז דאָרט, להבדיל, וי אין קלויז 

פול א ר 

שטייט מען וי ביי שמונה-עשרה רייען אונטער רייען, 

מען היט די געלע ציצית ביז די טריט, --- 

פון קלויז פאַרבלאָנדזשען פרומע אויסגעשרייען, 

דאָ --- רעדט מען ניט. פ 

טרעפט, אַז עמעצער פאַרמאַכט זיך מיט אַ צייטונג אין אַ קעמערל 
' און לייענט . . . 

מיט אַ מאָל דערהערט ער --- וויי, ר' אבא קלאַפּט אין טיר, 

פליט ער פון דעם קעמערל אַרױס געשווינדט, 


וי אַ צערייצטער ביק פון קו אַראָפּגעטריבן, --- 

נאָר ר' אַבא, שוין אין אַלע בית*'הכטאס אויסגעריבן, -- 
בייגט זיך איינעט און געפינט . . . 

און מיט דעם ריח פון דעם אָסיענװינט 

און פון השתנה, 

וואַרפט מען זיך אַריין אין דעם בית-מדרש אָפּגעפרישט, 

מען שרייט די בית-הכסא-פּסוקים מיט כוונה. ‏ 

עס פאַלט אַ פּאַטש אין טיש, 

צעשטעלט מען זיך צו דער פאַרמנחהדיקער , בירזשע" 

(מען רופט אַזױ ביי די נאַװאַרעדקער די שעה, ווען פּאָרן 

גייען אום און שמועסן פון תשובה-טעג און אייגענעם חסרון). 
דער װאַרשעװער האָט זיך ביים קאַפּעטקעװיטשער געשטעלט, 
דער ווילנער לעבן קורצן טראָכנבראָדער; דער באַבוניצער---ביים לאַנגן, 
און וי עס גייען שעפעלעך --- באַראַנעס נאָך אין פעלד, 
זיינען יונגע מוסרניקעס לעבן עלטערע געגאַנגען 

צו דער הײיליקער עבודה . +. 

כלאַװונע האָט פאַרשפּעטיקט --- בלייבט ער ביי דער קלויזטיר שטיין : 
אויפן מזרח הינקט אַרום דער אָסטראָװאָלער --- 

געבליבן זיינען אויסן ביידע. 

כלאַוונע דרייט זיך אַ געכאַפּטער : --- זאָל ער 

אין הונגעריקן פּיסק צום טיגער גיין ?. + * 

דער אָסטראָװאָלער גייט אַרום, וי אין אַ שטייג --- צווישן בענק, 
זיין קאַנטיקער געזיכט איז היינט נאָך האַרטער, 

די נידעריקע אַקסלען שטרענג, 

כלאַװונע װאַרט אַן אײינגעשפּאַרטער --- 

דער הינקעדיקער אָבער קען אַ בחורל נאָך נעמען, 

ער דרייט זיך אויס צום שװועל 

און קנייטשט אַזױ צונויף די ברעמען --- 

אַז כלאַװונע גלייכט זיך אויס װוי צום באַפעל, 

און שטעלט זיך אָן אַ װאָרט אַנידער ביי זיין זייט. 

דעם אָסטראָװאָלערס קינבאַק שניידט אַרױס זיך האַרט, 
צערודערט שמייכלט כלאַװונע צו דער ווייט, 

און װאַרט . . . 


דער עולם איז אין שמועס שוין צעװאַרעמט, 


עס שאַרן. שאַרן פיס, אַזש ס/הייבט זיך אויף אַ שטויב, 
וי ס'װואָלטן הונדערט וועגענער געליאַרעמט, 

אָט שפּאַנט פאַרביי דער קורצער טראָכנבראָדער, 

! אַ ראָזעװער, אַ פולער, אַ געפּאַקטער וי אַ יאָדער, 

די לאַנגע שמאָלע הויזן פּלאַצן אויף זיין שטייפן גוף, 

ציט ער זיי כסדר מיט דער לינקער האַנט אַרױף, 

און דרייט זיך יעדע רגע אום מיט כעס 

אויף זיין חבר דעם שליממזל, דעם פאַרשפּיצטן פלאָקן, 

װאָס האָט אויף דער קװאַרטיר פאַרטוישט די הויזן היינט אין האַסט, 
דער לאַנגער טראָכנבראָדער קוקט צעשראָקן, 

ער ווייס בפירוש ניט װאָס איז דער קורצער אין רציחה, 

ער האָט נאָך זיינע דאַרע פיס פון אַ בוטשאַן, 

ניט באַמערקט אַפילו אין די פרעמדע ברייטע פּלודערן, --- 
דעם קורצן איז די בירזשע היינט ניט ניחא, 

ער האַלט מיט די ידים אן איין רודערן, 

און חיים ווילנער וויל אים אָניאָגן אין שפּאַן, 

וי אַ לאָשעקל --- די קליאַטשע . . . 

דוד קאַפּעטקעויטשער, צעװואַקסן, הויך, 

שפּרײזט באַזאַכט און קאַטשעט, 

וי אַ פאַס פאָראויס זיין בויך, 

אוֹן װוי אַ וועווערקע שפּרינגט אום פון סוק צו סוק, 

טענצלט אַרום אים דער װאַרשעװער געשייט און קלוג, 

אויף דעם אָנגעקערטן מזרח הינקט אַרום דער אָסטראָװאָלער, 
ער פילט ביים זייט דעם אויפגעבליטן יונג --- און שאַרפעף - 
שפּירט ער ס'אַר אַן איינגעבראַכענער ער איז און שמאָלער, 
די מוסר-נאַכט האָט אים ניט דורכגעשרפעט ... 

כלאַװונע איז אַוודאי שענער, 

שיין --- און צוויי מאָל העכער, 

פּשוט: פֿרויען האָבן ליבער הויכע מענער, 

דאָס ווייסן פייגל אויף די דעכער, 

ער, דער קלויזניק, האָט עס ניט געוואוסט --- 

באַפּאַלט אַ צופּעניש זיין קראַנקן פוס, 

און אפשר --- גיט ער זיך אַ כאַפּ ביים שטערן, 

ער הערט אַ שנייווינט און אַ מישעניש אין קאָפּ --- 

און כלאַוונע זאָל ניט זיין געדאַנק דערהערן, 

לאָזט ער זיינע אויגן צו דער ערד אַראָפ; 

אפשר איז זי אַ באַשײדענע, אַ יידיש-פרומע טאָכטער, 

האָט זי, דעם ראש-ישיבהס בת-יחידה אָפּגעפילט, 

אַז ער איז אַ בעל-תאווה אַ צעקאַכטער -- 

ער שפּירט וי ס'ווערן אים די הענט פאַרקילט : 

כלאַוונע איז אַ שטילער, גאַנץ אין מעשים און געדאַנק -- 

און שלאַנק . + . : | 

דער אָסטראָװאָלער גיט אויף כלאַװנען מיט אַזױ פיל האַס אַ קוק --- 

אַזױ פיל האַס און קנאה אין די בלאָנדזשענדיקע אויגף. 

אַז כלאַװונע גיט אַהינטער זיך אַ רוק, 

וי אַ דראַגונער װאָלט אויף אים אַרויפגעפלויגן, -- 

דערפילט ער אָבער זיינע הויכע אַקסל, שטייפע ריפּן, 

זיין יונגן פריילעכן און גלייכן טראָט, 

און ער צעבייסט אַ שמייכל מיט די ליפּן -- 

אַ שמייכל פון נצחון און פון שפּאָט י * . 

דער קורצער טראָכנבראָדער קלינגט שוין הילכיק, װי אַ גלעקל, 

ער האַלט אָן אויפהער אין איין צושפּיליען דאָס רעקל, 

און להכעיס שפּיליען זיך די קנעפּלעך אָפּי - 

ער דרייט דעם גראָבן פינגער, קוועטשט מיט טראָפּ : 

--- די מעשה איז פאַרקערט גאָר, --- שרייט ער וי זיין שטייגער איז, 

און טרעט זיין צוהערער דעם ווילנער אויף די פיס -- 

די מעשה איז פאַרקערט : 

װוי שטייט אין נביא: , הערן האָב איך צוגעהערט, 

אפרים טוט באַדױערן: : 

דו האָסט מיך געשטראָפט --- און איך בין אַ געשטראָפטער, 

וי אַ ניט-געפּרואווטע קאַלב? --- : 

די מעשה איז פאַרקערט --- אַ מענטש, װאָס האָפּט ער, 

אויב זיין תשובה איז אויף האַלב ? : 

אַ מענטש, װאָס זאָגט זיך אָפּ פון עבר בלויז פאַר לייטן, 

און ווערט ניט וי אַן עופל --- ניי געבאָרן, 

און וועט זיך ניט אין זעלבן טאָג צו בעסער צען מאָל בייטן --- 

איז ער קיין בעל-תשובה ניט געװאָרן. 

פאַרקערט , . --- דער קורצער װאַרפט זיין גראָבן פינגער אין דער 
לופט אַרױס 

און קערעװועט מיט חיים ווילנער פלינק זיך אויס. 

פון הינטן שטעלט דער לאַנגער טראָכנבראָדער שטילע טריט, 

די הויטיקע בלוט-אָפּגעצאַפּטע באַקן 

באַװעגן זיך מיט געלע ציין --- קיין ווערטער הערט מען ניט, 

הייבט זיך שלמה אויף די שפּיץ פיס אונטער. 

דער לאַנגער פליסטערט: פ אַרפּאַלן, איין מאָל שוין פאַר אַלע מאָל: 

, גייסטו ניט אַרױף --- מוזטו גיין אַרונטער", 

פאַרפאַלן, פּאַדפּאַלן.-- חזרט ער כסדר מיט אַ טױטן קול, 

שאָקלט מיט זיין לאַנגער נאָז דערביי, 

און גייט מיט דעם באַבוניצער פאַרביי, 

דער למדן דוד קאַפּעטקעװיטשער הערט כלומרשט שטאַרק 

: אַרײנגעטראַכט --- 

און היט זיך ניט אָרוסצושיסן אַ געלעכטער,  --‏ 

דער װאַרשעװער, דער ממזר, לצעוועט און לאַכט, 

ער לעסטערט אַלעמען און אַלץ פאַרשװעכט ער : 

--- ר" דוד --- ווייזט עֶר אויפן קורצן טראָכנבראָדער מיט אַ גנביש 
שמייכל == - 

איר זעט דעם טלית-קטן אויפן הינטערטייל --- ס'איז אַ פּרוכת, 

און הינטער דעם געפינען זיך צוויי תורות אין אַ היכל -- -- -- 

דער למדן האַלט זיך מיט די לעצטע כוחות 

ניט אַרױסצופּלאַצן, : 

ער קוקט זיך אומרואיק אַרום אין דעם בית-מדרש, 

נעמט די פעטע גאָמבע קראַצן, 

און הויך : איר ווייסט דאָך, װאַרשעװער, דעם מדרש -- -- -- 


דער אָסטראָװאָלער האָט זיך אָפּגעשטעלט ביים עמוד, 
ידי אָרעמס אָנגעשפּאַרט אָן ברעטל וי צום דאַװונען, 
פאַרשטעלט דאָס פּנים און גערעדט צו כלאַוונען : 
--- דער גרעסטער חוטא ירבעם בן נבט, 
האָט אויפגפשטשלט צוויי קעלבער : דאָס איז אייער גאָט ! 
גאָט האָט אים געזאָגט: טו תשובה, טו, 
מיר וועלן זאַלבעדריט שפּאַצירן אין גן-עדן, 
בן ישי, איך און דוֹ. : 
פרעגט דער רשע : ווער --- דער ערשטער פון אונדז ביידן ? 
אויב דער ערשטער דוד, 
וויל איך ניט דעם גאַנצן כבוד --- 
דער אָסטראָװאָלער נעמט די הענט צו פון ידי אויגן מיט אַ מאָל, 
און אונטערערדישער גערודער הערט זיך אין זיין קול : 
--- וי גרויס דאַרף זיין דער חוטא, 
װאָס זאָגט זיך אָפּ פון גאָטס חברותא --- אַ פאַרשאָלטענער לדורות, 
אַבי ניט זיין דער צווייטער ? 
כלאַװונע לויערט מיט פאַראיבל און מיט מורא : 
וואו װויל אים דאָ דער אָסטראַָװאָלער כאַפּן ? 
דרייט ער זיך : עס זאָגן די חז"ל --- -- -- 
וְּ 

ס'גיט זיך די בית-:מדרש-טיר אַ פּראַל --- 

ר' אבא פאַלט אַרײין מיט אַ געיאָמער, : 

אַז עס בלייבט די גאַנצע בירזשע מיט אַן אויפגעריסן מויל --- 
ר' אבא שרייט : ניטאָ מער, אוי, ניטאָ מער, 

כ'האָב אים אַרומגעזוכט אי דאָרט אי דאָ, 

ניטאָ --- ער איז אין ערגעץ שוין ניטאָ. ‏ / 

--- ווער ? --- שרייט אויס דער גאַנצער עולם --- ווער ? 

רי אבא קרעכצט, װוי דורך אַ טוך אַ װאָלענער 

אויף ציינער אָנגעשװאָלענע : 

--- דער קאָװולער! יוספל, ער איז אין ווייבערשול געשלאָפן --- 
און פאַרטאָג אַנטלאָפן . . . 

רי אַבא נעמט אַ ווילדער אומלויפן אין קלויז : 

--- אַזױ פיל מוסר אים געלערנט, 

איך בין שולדיק, שליידערט מיך אַרױס, 

ער װעט קאַליע װוערן, קאַליע װוערן. --- 

און וי אַן אָפּגעברענטע חיה נעמט ער הוילן . . . 


שלמהלע באַבוניצער צעעפנט זיינע תמימותדיקע אויגן. 

ער דערמאָנט זיך זיין אַװעקפאָרן אין פּולן ; 

די הענט אַראָפּגעלאָזט אין שװאַרצן שאַל, . 

שטייט אַן איינגעשרומפענע די מאַמע ביים װאָקזאַל, 

עס שרייען אירע גרויע האָר אין ווינט, 

ידי רעדער רודערן, ער הערט איר האַרבן קלאַפּן, 

אירע אָפּגעװעלקטע ליפּן ציטערן: מיין קינד, 

איר שאַלכל פליט, װוי זי װאָלט װועלן אים דערכאַפּן, --- 

ער פילט דער מאַמעס שאַלכל פּלאַטערן אַרום זיין קאָפּ, 

אין שלאָף, ביים װועד, ביי דער גמרא, --- 

און ס'ווייס ניט שלמהלע : זאָל ער מקנא זיין דעם קאָוולער, 

אָדער זען אין אים דעם יצר-הרע ? 

דער װאַרשעװער כיכיקעט צו דעם קאַפּעטקעװיטשער מיט חוזק 
און הנאה : 

-- אויך איך אַנטלױף, װוי איך באקום אַ היתר אויף הוראה, 

דער לאַנגער טראָכנבראָדער אָבער צופּט אַ האָר פון גאָמבע, 

און מעקעט: אין דער היים אַנטלאָפן ? --- שרעקלעך . . . 


פּלוצלונג פּלאַצט אַרײן אַ באָמבע, , 


102 


עס קייקלען זיך אין דעם שװועל אַריבער --- פּעקלעך, 
און יוסף קאָוולער קומט אַרײן == -- == 

ער ליגט שוין אין ר' אַבאס אָרעמס איינגעקלעמט. 
יוסף דרייט אַװעק זיין קאָפּ פאַרשעמט : 

--- איך האָב געװאָלט דער מאַמען זען, --- 

- בייגט ער זיך, װי צו דעם טאַטנס קבר --- צו דער ערד, 
--- איז װאָס געשען ? 

--- איך האָב פון מיטן וועג זיך אומגעקערט -- -- --- 


דער אָסטראָװאָלער כאַפּט אָן כלאַוונען ביי דער האַנט : 
--- געווען איז ירבעם בן נבט אַ רשע מרושע. 

אַ מענטש טאָר אָבער אָפט ניט איבערלעבן שאַנד, 

ער טאָר ניט בלייבן לעבן מיט זיין בושה, 

איך --- װאָלט ניט צוריקגעקומען! -- 

און ער דערפילט אַ זאַלציקע ניטגוטקייט אויפן גומען . . . 


די מוסרניקעס גייען 


,די מוסרניקעס גייען!" --- 

עס שטעלן אָפּ זיך די פאַרהאַװעטע און טומלדיקע געסלעך, 
נייגעריקע לויפן אָן די הערינג-קרעמערלעך און באַלעבעסלעך, 
די קינדער טראָגן זיך מיט אַ געפּילדער, 

די גאַס ווערט לוסטיקער און ווילדער, 


, די מוסרניקעס גייען!" --- 

הערצער אויפגעכראַסטעטע. אַרומגעריסענע, אין אויסגעדרייטע שיך, 
די פּאָלעס --- הפקר אויפן ווינט, 

די לאַנגע ציצית באָמבלען זיך --- זיי איילן זיך געשווינדט 

צום מיטאָג אין דער קיך, 


, די מוסרניקעס גייען!" --- 

זי לויפן דורך דער גאַס --- אַדורכן גיהנום פון נסיון, 
מחנותווייז, װוי היישעריקן דורך די פייערן אַרום אַ פעלד } . 
אַ מוסרניק װועט זיך אַליין אין גאַס ניט טרויען 

צו בלייבן פּנים קעגן פּנים מיט דער װעלט . . . 


, די מוסרניקעס גייען!" --- 
קומען זי אַנטקעגן אַ קאָמפּאַניע מיידלעך, 

אַרבעטאָרינס ערשט אַרױסגעשאָטן פון פאַבריק, 

נעמען זיי זיך דרייען מיט די קלויזניקעס אין דריידלעך, 

די נאַװאַרעדקער דערלאַנגען זיך אַ לאָז צוריק, --- 
דעמאָלט ווערט דער קורצער טראָכנבראָדער רעכט אין כעס, 
און װאַרפט די חצופות אין די זייטן וי די קניידלעך . + . 


, די מוסרניקעס גייען!" --- 

אַ בחור אויף אַ ראָג פון גאַס 

דרייט אַװעק זיך מיט פאַראַכטונג: שװאַרצע ראָבן! 
דער האָריקער ר' אַבא גיט אויף אים אַזאַ צעגליטן קוק, 
אַז סיווערט אים אומהיימלעך, ער לאָזט זיך מיטן ברוקי 
ר' אַבא זאָגט: מיר עסן ניט נבלה וי די ראָבן, 

מֿיר דאַרפן אייך --- אַ לעבעדיקן האָבן * י . 


, די מוסרניקעס גייען!? --- 

די הענט אַהינטער קומט אַנטקעגן זיי דער דיין, 

ער שאָקלט מיטן קאָפּ: אַ הילוך --- ס'איז אַ חילול השםי, 

די מוסרניקעס רינגלען אים אַרום מיט שפּאָטישע העוויות : 

--- װאָס זאָגט איר ניט אויף אים ? 

אַ פערטל שעה פון חשבון האָט איר ווען געהאַט אין אייער לעבן? 
אַרב זייט איר ? --- אַ באַלעבאָס ! י 

דער דיין כאַפּט זיך אָן װי פון אַ זעץ --- ביים נאָז : 

--- אַזױ אָ רעדט מען צו אַ רבין ? + . . 


דער עולם רייסט זיך דורך דער שמאָלער טיר אין קיך, 

מען װאַרפט אַראָפּ פון זיך די מאַנטלען גיך, 

די בגדים דרייען זיך אַרום אין אַװיר, 

און פאַלן אויף די טישן, אויף די בענק. 

דער קורצער טראָכנבראָדער שרייט צופרידן צו זיין חבר 

(איצטער זיינען אים דעם לאַנגנס פּלודערן ניט ענג) : 

--- די מעשה איז פאַרקערט, --- 

דער לאַנגער טרייסלט מיטן קאָפּ+: ס'איז פ אַ ר פ אַלן, 
פ אַרפּאַלן,-- 

ער שלעפּט זיין מאַנטל אויף דער עריד, 

און אַלע אויסגעהונגערטע געזיכטער שטראַלן. 

דער װאַרשעװער דערלאַנגט אויף גיך אַ װאַש די פינגער, / 

און זעצט זיך גלייך אַרײן אין מיטן טיש : המוציא, 

--- ניטאָ קיין ברויט ! 

דער עולם האָט דערפילט אַ ווייטיק אין די צינגער, 

ר' אבא קלאַפּט דעם װאַרשעװער אין פּלייצע : 

מילא, איר מוזט צואװאַרטן, ניטאָ קיין עצה, 

שווייגט --- און לערנט זיך דורך שווייגן --- ריידן, 

דער קורצער טראָכנבראָדער לאַכט: ער קען זיך אויסלערען צו 
שטומען, -- 

עס האָט דער װאַרשעװער אַ קוק אַזאַ געטאָן אויף ביידן, 

אַז אַלעמען האָט אַ געלעכטער אָנגענומען. 

ביים לאַנגן טראָכנבראָדער מיט די גלעזערנע בלוט-אָנגעפילטע אויגן, 

! האָט די גרינע נאָז זיך לענגער אויסגעצויגן, 

ער שאָקלט מיטן קאָפּ און פליסטערט : 

-- איך בין אַ מאָל אַן אורח, און איך נעם אַ מאָל אַן אורח --- 

אַ מענטש איז דען דער שפּייזער ? 

דער װאַרשעװער פאַרקרימט זיך : קעסטקינד דו אומזיסטער, 

דו בעטלסט אַלע מאָל אין פרעמדע הייזער, 

דער קורצער שרייט : בטבע, קען זיין, בין איך אויך אַ פרעסער, 

באַקלאָגן אָבער װאָלט איך זיך באַדאַרפט, ווען מיר גייט בעסער, --- 

נאַװאַרעדאָק ווערט שטאַרקער גראָד אין נויט, --- 

אַזױ דערלאַנגט מען פּשטלעך אָנשטאָט ברויט, 

און אגב אורחא קוקט מען אויף דער גאַסטיר פון דער זייט. 

ביז דוד קאַפּעטקעװיטשער בלאָזט אָן זיך וי אַן אייטער : 

--- ניטאָ קיין גשמיות --- טאָ האַלט ניט קיין ישיבה-לייט, 

קאַרג ישיבות --- בלאָזט ער אַ באַלײדיקטער זיך ווייטער, 

און באָמבלט גאווהדיק ידי קייט פון זייגער, 

עס בלייבט פאַרגאַפט דער עולם, 

דער װאַרשעװער קוועלט אָן, --- נאָר זיצט געפּגרט 

און פאַרגולמט . . , 

--- מזל-טוב, ס'איז דאָ שוין ברויט ! 

רי אבא שטופּט צוויי לאַבנס צו דעם קאַפּעטקעװיטשער: האַלט פעסט. 

דער למדן ווערט באַגאָסן, אָנגעפּאָמפּעט רויט, 

ר' אַבא בעט ביי אים זיך העפלעך: עסט, 

אַזאַ אָ מופלג האָט נאַװאַרעדאָק נאָך ניט געהאַט ; 

מיר װעלן הונגערן --- איר זאָלט האָבן אַלץ צו זאַט, 

אַ קלייניקייט, איר האָט פון בריסקער גאון סמיבה, --- 
און ר' אַבא שפּריצט מיט גויאישער רציחה. 


אַלע דרייען מיט אַ מאָל די קעפּ אַװעק, --- 

דער אַפּיקורס משה ליבער קומט אַרין אין קיך, 

ער זעצט זיך צו ביי חיים ווילנערס ברעג, 

און גראָבט אַרײן אין טעלער דאָס געזיכט, 

ר' אבא טיילט חלקים פלייש : ער הייבט אָן פון די ווינקלבענק, 
און ווען ער קומט צום װאַרשעװער, 

גיט ער זיך צום אַנדער ברעג אַ קער 

פאַרחושט, וי ער װאָלט אין דעם סדר ניט געדענקט. 

דער װאַרשעװער קוקט גיריק, בייז, די אויגן קריכן אים אַרױס, 
און קומט זיין ריי שוין פון דער צווייטער זייט, 

מעלדעט דער מחלק קורץ : ניטאָ קיין פלייש. 

דער װאַרשעװער שפּרינגט אויף און שרייט : 

--- סטייטש? . . . ר' אָבא שמייכלט קאַלט ; איך קען ניט 1 העלפן 
ס'האָט אויסגעפעלט. עס קען אין קיך ניט זיין דער ערשטער, 
ווער עס קומט צום לערנען אַרום צוועלפן + . * 

שלמהלע באַבוניצער רוקט אֶפּ פון זיך דעם טעלער : 

--- איך טאָר קיין פלייש ניט עסן --- זאָגט ער -- 

מיר איז פאַרווערט פון דאָקטער. : 

און וי זיין טבע ווערט ער רויט, פאַרשעמט : 

--- וואַרשעװער, איך בעט אייך, נעמט .. . 


חיים. ווילנער בייגט זיך אָן צום אַפּיקורס, שטילערהייט : 

--- כלאַװונע און דער אָסטראָװאָלער עסן ניט אין קיך ? 

משה ליבער װאַרפט אַרױס פון טעלער רייד, 

װוי די ביינער פון דעם פלייש אַהינטער זיך : 

--- װוי לאַנג זייט איר אָט דאָ אין קעסלגרוב, װי לאַנג? 

זי עסן ביי דעם ראש-ישיבה --- די יחסנים ! 

ליבער בלייבט פאַרשטומט . . . אין מיטן קריכט אַריין אַ פּנים + 
ר' אַבא װאַקסט אויס צווישן זיי אין באַנק. 

דער עולם שמייכלט, און דער װאַרשעװער נעמט לאַכן : 

רי אבא היט --- דער אַפּיקורס זאָל אַ תם ניט קאַליע מאַכן *. . 

באָרוועס.. 


פרייטיק האַלבן טאָג אויף דער קװאַרטיך, 

דער טיש האָט אויסגעפּוצט זיך מיט אַ ווייסן טישטוך, 

אַפילו די פאַרשמירטע שויבן אין דער טיר, 

האָבן שבת-קודשדיק אַרומגעװישט זיך, 

כלאַװונע אָבער איז ניט אויפגעלייגט, 

ס'איז אָנגעדראָלן זיין באַשטענדיקער צעשמייכלטער געזיכט, 
יעדע רגע גיט ער זיך צו זיינע פיס אַ בייג --- 

ער גייט אָן שיך . . . : 

ער האָט די באַלעבאָסטע דריי מאָל צו דעם שוסטער שוין אַראָפּגעטריבן, 
ביים שיכור דעם לאַטוטניק איז נאָך דינסטיק, קאָנטיק, 

הלוואי װועט זיין די שיך נאָך שבת מאָנטיק, 

דער אָסטראָװאָלער ליגט און קרעכצט אויף דער קאַנאַפּע, --- 
װאָס גייט עס איצטער כלאַװנען אָן ? 

ער קוקט אויף זיינע אָפּגעפרישטע הויזן, אױיסגעפּרעסטע קלאַפּעס, 
ער איז אין גאַנצן שבתדיק אַרומגעטאָן, 

און נאַ דיר --- שיך . . . י 


דער אָסטראָװאָלער ליגט, די פינגער אויף די אויגן ציטערן, --- 

װאָס האָט ער דען צו קוקן ? 

ער זעט מיט צוגעמאַכטע אויגן כלאַוונעס רוקן -- -- =-- 

און זיינע ליפּן צוקן אויס אַ שמייכל אַ פאַריאושטן, אַ ביטערן + 

דעם יינגל ציט אין ראש-ישיבהס שטוב די בת-יחידה . . . 

נאָר ער קען בלייבן פיבערן אויף דער קאַנאַפּע, 

אויף זיינע פינגער האָט אַ טרער אַרױפגעקאַפּעט, --- 

ער רופט, װי דורך אַ חלום, אויסגעצויגן, שווער : 

--- כלאַוונע -- יענער ענטפערט ניט און קוקט אין גאָס אַרױס, 

--- כלאַוונע --- יענער גיט קאַפּריזנע יינגלש זיך אַ קער 1 

--- װאָס איז ? . . . דער אָסטראָװאָלער פילט, דאָס לעבן רינט אים 
פון די פינגער אויס } 

--- כיפיל זיך עפּעס היינט ניט גוט, .6 

וועל אין ערגעץ שוין ניט גיין --- 

דער אָסטראָװאָלער ווערט אַלץ שװאַכער פון מינוט -- 

פּאַסט אָן מיינע שיך , . . זיי זיינען אייך ניט קליין? 

מיר טראָגן, דוכט זיך מיר, דעם זעלבן נומער -- -- -- 

דער יונג פול חשד און, דרך-ארץ שטייט אַ שטומער. 

פאַרװאָס גאָר דרך-ארץ --- ווערט דער אָסטראָװאָלער דורכגעצאַפּלט, 

נעמט ! --- דרייען אויס זיך זיינע הייסע טונקעלע שװאַרצאַפּל, 

כלאַװונע שפּרייט פונאַנדער זיינע הענט: װאָס רעדט איר ? 

דער אָסטראָװאָלער זעצט זיך אויף: װאָס איז? 

איר מוזט דאָך ערגעץ צוגיין ?. . . זעט איר! -- 

און ער ציט אַראָפּ די שיך פון זיינע פיס + . . 

--- ניין ! --- שרייט כלאַװונע זיך אַלײן אַריבער אַ דערשטוינטער, 

דער אָסטראָװאָלער קוקט, וי אַ ניט-דאָאיקער : װאָס מיינט ער ? 

--- װאָס הייסט ? זיי זיינען ניט פאַרשמוצט, 

איך האָב לכבוד שבת זיי אַרומגעפּוצט. 

איר האָט דאָך שוין געטראָגן מיינע שיך אַ מאָל, 

איך האָב אין מיינע שיך די גרענעץ אייך אַדורכגעפירט -- -- -- 

גליען טרערן אין זיין קול, פ 

כלאַװונע האָט זיך קיין מאָל ניט אַזױ געשפּירט, 

--- נו --- ווערט דער אָסטראַװאָלער אומגעדולדיק אויפגערייצט --- 

--פאָלגט, איר האָט דאָך דרך-ארץ --- גיט דאָס בלוט אין פּנים אים 
אַ פלייץ --- 

איך װועל אַליין אַ קוק טאָן, צי זיי פּאַסן --- שרייט ער אויפגעקאָכט, 

דער יונג טרעט אָפּ. דער אָסטראָװאָלער גייט אים נאָך 

און נעמט מיט ציטעריקע קני צום דיל זיך בויגן =- -- -- 

כלאַװונע גיט אַ שפּרונג, וי ער װאָלט פון אַ קלאַפּ זיך אָפּגעװערט. 

דער אָסטראָװאָלער עפנט וי פון אַ קאָשמאַר די אויגן, 

ער שטעלט זיך אויף פּאַמעלעך פון דער ערד, 

און דורך פאַרקריצטע ציינער צישעט ער אַרױס: 

/--- נעמט די שיך, איר הערט! --- 

און לויפט אַרױס אין צווייטן חדר. 

ער ליגט אַ ציטעריקער אין אַ שטול, באַדעקט מיט שווייס ; 

ער האָט נאָך קיין מאָל ניט געפילט אַזױ די שלייפן, 

די שטעכעדיקע האָר פון זיינע ברעמען, -- 

ער וויל צוריק אין חדר לויפן : י 

ער װעט נעמען!? ער װעט נעמען?! 

פון יענעם חדר בלאָזט, װי אַ דערמאָרדעטער װאָלט דאָרט געלעגן. 

מיט אַ מאָל --- אָפּצאַסן אויפן דיל, 

אַ טיר שפּרינגט אָפּ --- און שטיל, 

דער אָסטראָװאָלער כאַפּט זיך אויף פון זיין חלשותדיקן שוידער : 

איז ווער אַװעק ? איז ווער געקומען ? 
ער לויפט אַריין אין צווייטן חדר אל 
ער האָט גענומען!... 


כלאַוונע האָט געלאָזט דיר טיר האַלב אָפן, 

און אַראָפּגערונען פון די שטיגן גיך, 

ס'איז עמעצער אַ באָרװעסער אים נאָכגעלאָפן ‏ 

--- מיינע שיך! . . . 

כלאַװונע האָט זיך האַסטיק אומגעקוקט ניט װילנדיק --- 

זיין שאָטן האָט, אַ לאַכיקער, באַװויזן אָפּצושפּרינגען קוים ; 

דער עמיץ איז אַ באָרװעסער געבליבן אין דער היים . . . 

איז ער אַװעק וי זינגענדיק און שפּילנדיק, 

די הייזלעך זיינען אים געטריי פון ביידע זייטן נאָכגעגאַנגען, 

מיט ווייסע פאָרהאַנגלעך די שייכעלעך פאַרהאַנגען, 

אַ באָבע אויף אַ טרעפּל שטעלט זיך אויף : --- אַ תלמיד-חכם ! 

די אַלטע זאָגט מיט בענטשנדיקע ליפּן נאָך אים : 

--- הלוואי אויף מיינע אייניקלעך געזאָגט געװאָרן. 

כלאַוונע שמייכלט, כאָטש עס איז אין לינקן שוך אים ענג : 

דער אָסטראָװאָלער האָט זיך אָנגעזעצט אויף מיינע יאָרן, 

ער גייט אַרום אַ פינצטערער און שטרענג, 

באַשמעקט מיך אַ געבויגענער, און ווען ער הייבט די אויגן אויף, 
דוכט זיך מיר --- אָט װאַרפט ער זיך אויף מיר אַרױף, 

איך בין שולדיק ? --- קוועלט ער שוין פון זיינע שיך װאָס גלאַנצן --- 
האָט ער געזאָלט זיי אָנטאָן, אלא װאָס --- ער פילט זיך ניט אין גאַנצן, 


נאָר כלאַונען זיינען ענג די שיך און ענג איז אים אין דער מחשבה --- 
נעמט ער גיכער שפּרײזן ; 

דער אָסטראָװאָלער האָט אַ פּעולה אין הטבה 

געװאָלט דורך דעם באַװײיזן, 

שווער איז מיר געווען די שיך צו נעמען, שווער, 

נעם איך ניט --- װאָלט איך אים שטאַרק געקרענקט, 

איך האָב געטאָן דורך דעם פאַר אים פיל מער, 

וי ער פאַר מיך --- 

האָט כלאַוונע ענדלעך זיך באַדענקט 

און געעפנט אַ באַרואיקטער דעם ראש-ישיבהס טיר. 

אין קיך האָט כלאַוונע זיך פאַרלאָרן אין די פּאַרעקנױילן. 
זי האָבן אים אַרומגענומען היימיש װאַרעם --- אַ מזזיה. 
ביסלעכווייז האָט זיך די פּאַרע וי אַ ציבעלע גענומען שיילן, 
ער האָט דערזען די קעכין חיה, 

װאָס האָט מיט פרומע אויגן און מיט הענט געניטע, 
געכאַפּט די טעפּלעך פון דער פּליטע. 


כלאַוונע איז אַרײין אין גרויסן ספרים-חדר. 

דער עולם אַרום טיש האָט זיך אַװעקגעדרײט פון שמועס, 
ער האָט אויפגעכאַפּט פאַרשפּיצטע וואונקען, תנועות, 

מען האָט געשלעפּט פון אים די שיך, די קליידער, --- 
פאַרריסן איז ער דורך אין עסצימער, --- 

די שושקעניש אין ספרים-חדר האָט אים ניט געקימערט. 


אין עסצימער: די טראָכנבראָדער רייבן זיך אָן װאַנט. 
דער ראש-ישיבה רעדט צו זיי, די פּאָלע פון סורדוט אין האַנט. 
--- טראָכנבראָדער, זייט מקבל קנין, איר װועט מאַכן 
: אין אַ שטעטל אַ ישיבה-קטנה, 
צום יום-הדין באַדאַרף מען זכותים, --- 
דער לאַנגער קוקט, וי ער װאָלט ניט פאַרשטאַנען, 
װאָס טרעט דער קורצער אויפן פוס אים : 
--- אַװודאי דאַרף מען --- זאָגט דער קורצער --- אָבער אָנהייב זמן? 
דער ראש-ישיבה זעט : ער ועט ניט פּועלן און דרייט זיך אָפּ צום טיר. 
כלאַװונע גיט אַ זיכערער פאָראויס אַ שפּאַן : 
--- איער קשיא נעכטן אויפן שיעור -- -- -- 
דער ראש-ישיבה לייגט אויף אים אַרױף אַ פאָטערלעכע האַנט : 
--- שפּעטער כלאַװונע . . . און ער עפנט אויף די טיר אין ספרים-חדר. 
די טראָכנבראָדער שיטן זיך אַרױס, אוּן כלאַוונע --- איידער 
ער גייט מיט --- באַװײזט אַ קוק טאָן אויף דער שלאָפּשטוב,,. צוגעמאַכט + 
דאָרט זיצט די רביצן און זי, דאָס מיידל =- -- -- 
כלאַוונע גייט אַרױס אַ ניט-צופרידענער און אויפגעבראַכט, 
דער ראש-ישיבה לאָזט אים דורך באַזונדער איידל, 
און רופט אין ספרים-חדר : דוד קאַפּעטקעװיטשער, זייט מוחל. 


דער למדן פוישט מיט שווערע טריט, 


אין ספרים-חדר בלייבט דעם ראש-ישיבהס שמייכל . . . 

דער לאַנגער טראָכנבראָדער דרייט אויס זיינע שיטערע שװאַרצאַפּלען : 
--- דעם אָסטראָװאָלער זעט מען עפּעס ניט ? 
דער קורצער שטורכעט אים, ער זאָל ניט פּלאַפּלען 


כלאַוונע שטייט צווישן עולם אין דער מיט, 
ער גלאַנצט מיט זיינע שיך, און מיט חידושים נייע ; 
-- דער ,תשבץ" פרעגט, װי קומט עס, אַז אביי  ,‏ , 


אין עסצימער : דער קאַפּעטקעװיטשער שטייט ביים קאָמאָד, 
ער קראַצט די פעטע גאָמבע באַלעבעסלדיק, פאַרלעגן, 

דער ראש-ישיבה שפּאַנט אַרום מיט אַ נערוועזן טראָט, 

און שטעלט זיך ראַש אַװעק דעם קאַפּעטקעװיטשער אַנטקעגן : 
, . . איז װאָס װעט זיין דער סוף פון ענין ? 

נעכטן איז געוועזן ווידער ודער מחותן, 

ער ערגערט זיך --- װאָס װאַרט מען מיטן קנין ? 

דער ראש-ישיבה הייבט אָן נאָך אַ מאָל מיט גוטן ; 

--- זעקס יאָר קעסט בדיוק, ממש ווי איין װאָך, 

אַ שיינער שווער, אַ רייכע הויז --- װאָס ווילט איר נאָך ? 

און װאָס דער בתולה שייך --- איז ניט שייך, 

איר האָט דאָך אָנגעקוקט . . . מיין ווייב, 

די רביצן --- פאַרריכט דער ראש-ישיבה זיך אַליין --- זאָגט אויך, 
אַז װאָס דער בתולה שייך --- 

בקיצור --- זאָגט דער ראש-ישיבה שטרענג און הויך --- 
איר ווילט אַ קנין אָדער תנאים ? 


דער בחור איז געוואוינט צו דעם און ענטפערט קאַלט : 

--- דער מחותן איז געוויס אַן ערלעכער, איך טרוי אים, 

איך האַלט ניט אָבער ביי דער ביי, איך האַלט --- 

איך מיין, איך האָב אַ שוועסטער, װאָס איז עלטער -- --- --- 
דער ראש-ישיבה צינדט זיך אָן : דער אַלטער תירוץ, 

דער בחור ווערט אַלץ אָנגעבלאָזענער און קעלטער : 

איך מוז עס ווערן גראָד דורך אים אַ חתן ? 

אַ חלק האָט ער איינגעלייגט? --- ער מאָנט! ער פאָדערט!-- 
ווערט ביים קאַפּעטקעװיטשער דער קאַריק רויט-פאַרגאָסן, 
נאָר ער שווייגט אויס דרך-ארץ. 

דער ראש-ישיבה רופט: רחמיאל טראָכנבראָדער. 

דער לאַנגער קריכט אַרײן מיט אױיסגעסטאַרטשעטע אױגאַנעס. 
דער קאַפּעטקעװיטשער דערפרייט זיך : ברוך שפּטרנ --- 

און װיל װאָס גיכער ווערן נעלם, 

דער ראש-ישיבה אָבער רופט צוריק פון שװועל אים : 

--- בלייבט ! --- און צום אַרײינגעקומענעם מיט אַ ירגזון, 

וי זיי װאָלטן אין אַ מיטן שמועס ערשט געלאָזן : 

, , . איר דאַרפט דעם שידוך טאָן --- און אין בית-מדרש בלייבן, 
מוצאי יום--טוב װעט איר תנאים שרייבן 

מיט דער קעכין חיה . . . 

דער קאַפּעטקעװיטשער צעפּראַלט דאָס מויל פול שטוינונג, 

דעם ראש-ישיבהס אויגן שיסן : 

--- זאָלן אַלע הערן, אַלע מעגן וויסן, 

אַז אַ בעל-מוסר מאָנט ניט פאַר זיין תורה אַ באַלױנונג 

פון תרפּ"ט אלפים, 

שטענדיק זיין ביים שווער אויף קעסט ; 

טראָכנבראָדער, איר װעט שלאָפן ווייטער וי איר זייט געשלאָפן, 
און עסן וי אַן אמתער בן-תורה עסט, 

די קעכין --- ציילט דער דער ראש-ישיבה שטרענג די ווערטער -- 
פלעגט אױסטראָגן פאַר גבירים מילך און גוט פאַרדינען, 

האָט זי געװאָלט אַ קעכין זיין --- אַבי זיך אין אַ פרומען הויז געפינען -- 
דאָס איז אייער זיווג דער באַשערטער, 

אוּן חוץ דעם --- קוקט דער ראש-ישיבה זיך אַרום -- 

איז זי אַ יתומה נעבעך --- אַ רחמנות, 

איר זייט דאָך אַ בעל-מוסר, איר זייט פרום, 

און אפשר ווילט איר אויכעט אַ רבנות ? -- 

נעמען בלוי דעם ראש-ישיבהס אויגן בליצן. 

דער טראָכנבראָדער וויינט אַזש פון באַליידיגונג און בעבעס : 

--- אין װאָס זייט איר מיך חושד, רבי ? * * . 

דער ראש-ישיבה גלעט די אויסגעלאָשענע אַשיגרױע שפּיצן 

פון זיין פייערדיקער באָרד, - פ 

ער לייגט אַרױיף אַ זוייכע דלאָניע אויף דעם טראָכנבראָדערס האַלדז, 
און קוקט אויף דוד קאַפּעטקעװיטשער, װאָס שטייט נאָך אַלץ 

אַן אָנגעשפּאַרטער אויף זיין אָרט, 

און שפּילט זיך קיל, װוי סיאיז זיין שטייגער, 

מיט זיין גרויסן זייגער. 

דער ראש-ישיבה גייט אַרױס פון ספרים-חדר אָן אַ װאָרט. 


דוד קאַפּעטקעװיטשער שפּרינגט צו צום טראָכנבראָדער: שוטה, -- 
גריבלט זיך דער לאַך אין זיינע באַקן, שמאַלציקע און רויטע -- 
איר האָט באַדאַרפט אים עצהנען -- זאָל כלאַװונע נעמען חיהן, 
און אייך זאָל ער אַװעקגעבן דאָס טעכטערל, 
דאָס טעכטערל --- באַװײזט ער אויף דער שלאָפּשטוב 

מיט אַן אויסגעלאַסענער העוויה 
און ווישט אַרום פון מויל דאָס סמייקע געלעכטערל, 


אין ספרים-חדר האָט דער עולם זיך געהיצט, 

די לומדים האָבן כלאַוונעס תורה אָפּגעדונגען, 

ער האָט זיך ניט געלאָזן און געבליצט 

מיט בקיאות, איינפאַלן, פאַרקערט געדרונגען, 

די אַלמערס ספרים האָבן זיך אַרײנגעמישט. 

דער װאַרשעװער האָט זיך געקאָכט : איך ווייז אייך אַ ,חידושי רי"ם",--- 
כלאַוונע האָט א כאָפּ געטאָן אַ ספר פונעם טיש, 

און געזונגען העכער מיט אַ קלינגענדיקער שטים, 


די הענט אַהינטער האָט דער ראש-ישיבה זיך אַרומגעדרײט, 
אַריינגעשטעלט אַן אויער אין געזעמל און געהאָט הנאה. 

אַ שפּאַן געטאָן אין עסצימער פאַרטױאַכטערהײט, 
אַרײינגעכאפּט אין מויל ידי באָרדשפּיצן די גרויע, 
אײינגעהאָרכט זיך צו דער שלאָפשטוב דער פאַרמאַכטער, 


און פון דער זייט געקוקט אויף כלאַװנען אַ פאַרטראַכטער,. - 
דער לאַנגער טראָכנבראָדער האָט אַ האָר פון נאָמבע זיך געצופט, 
אַ מוסרניק טוט אַלץ באַרעכנט -- 

איז ער אין װועג געשטאַנען יעדן וי אַ סלופּ, 

ביז ער איז אַרײן אין קיך און זיך פאַראיקעט פאַר דער קעכין: 
--- איך, איך וויל אַ טרונק, גג . . . גיט מיר אַ גלאָל. . . 

(ס /האָט אויפגערעגט געפייפט זיין לאַנגע נאָז), 

די קעכין האָט אַ כאַפּ געטאָן אַ גלאָז פון שאַפקע, 

געווישט עס לאַנג מיט ציטעריקע פינגער און געגלעט, 

ער האָט געבעטן זיך : גענוג, און זי האָט דווקא 

דאָס גלאָז געווישט און גאָרנישט ניט גערעדט. 

ער האָט געמאַכט אַ ברכה אויפן קול, זי האָט געענטפערט: אָמן 
די הענט פאַרלייגט אונטער דעם שירץ : אַ דאַנק זיין ליבן נאָמען -- -- 


כלאַװונען האָט דער גאַנצער פּילפול צוגעגעסן. 
ער האָט שוין אַלע ,ריטבא"ס, אַלע ,רשבא"ס אױסגעבראַכט, 
און זי --- זיצט אַלץ אין שלאָפּשטוב צוגעמאַכט. 
שטייט ער צווישן עולם אין דער מיט, 
די לומדים שטורעמען אויף אים --- ער שווייגט ברוגז, 
אַ בחור שרייט : דער רמבם פּסקנט... כלאַװונע קלערט: װאָס טויג עס!--- 
זי ווייזט זיך ניט . . . 
דער אָסטראָװאָלער האָט אַרומגעשפּרײזט אויף דער קװאַרטיר, 
פאַרגעסן ניט געקענט : 
ער האָט געקוקט אויף מיר דערשטוינט, מיט חשד -- 
און דרך-ארץ . . . 
ער פילט זיך אַ צעבראָכענער, געשענדט, -- 
איך בין געוועזן יאָרנלאַנג זיין ראש-הוועד, 
אַ תלמיד האָט דאָך פאַר אַ רבין דרך-ארץ --- יאָי 
און װאָלט דער ודרך-ארץ פון זיין פּנים אָפּגערונען, 
װאָלט אפשר רחמים זיך ביי אים געפונען, 
און וואו סיאיז רחמים דאָ --- איז חוזק דאָ, 
אַ מאָל גייט חוזק נאָך רחמנות, אָפט מאָל --- פאַר, 
זי גייען אויך צוזאַמען, -- 
אַזױ האָט ער געגראָבן זיך, וי אין אַ חורבה --- אין זיין צער ; 
וי אַ הונגעריקע חיה אונטער דורכגעפוילטע שטאַמען : 
זיי האָבן דרך-ארץ --- איך האָב זיי דערצויגן אַלע, 
די פרימסטע אָבער װאָלטן זיך געפרייט, 
ווען עמעצער איז זי מיין בראָך מגלה, 
זיי ווייסן שוין + . . איך פיל עס, ווען זיי גייען מיר פאַרביי -- -- -- 
ער האָט אַן עלנטער זיך אויפגעדרייט, 
און מיט זיין שטערן צו דעם פענצטער צוגעפאַלן 
די זון האָט אים געגלעט מיט אירע צאַרטע אלול-שטראַלן, -- 
דער אָסטראָװאָלער האָט געוויינט מיט הייסן בליי. 


משכיל . . . דער יאָמער פון אַ מענטשן אין אַ הייל, 
דער יאָמער פון אַ מענטש --- אַ פאַרשטױיסענער, פאַרטהיבענפַר, -- 

ער האָט געזונגען מיט אַזױ פיל שטילן גרויל, 

וי פון אַ וועלט אַ חרובער --- דער איינציקער פאַרבליבענער. 
אָ, גאָט, איך וויל דיר אויסגיסן מיין ווייטיק, 

איך וויל דערציילן דיר מיין פּיין, 

קוק רעכטס --- עס וויל מיך קיינער ניט דערקענען, 

איך בין שוין קיינעם מער ניט נייטיק, 

אָ, קוק זיך איין, אָ, קוק זיך איין + י . 


פאַרנעם, גאָט, מיין געבעט, איך בין צעבראָכן, 

איך רוף צו דיר --- דו זאָלסט מיך ניט פאַרטרייבן, 

איך קלאַפּ אין הימל, װי אַן אָבל צו אַ שכן, - 

אַליין ניט מיט אַ בר-מינן אַ גאַנצע נאַכט צו בלייבן . . . 
אָ, גאָט, עס זיצט דער טויט אין מיר --- איך פיל אים 

אין מיינע אויגן, אין די הענט, --- 

אַזױי האָט ער געפּלאַנטערט זיינע רייד מיט פּסוקים תהילים, 
ביז די זון אין שויב האָט אויסגעברענט, 


,אַלטע ברויט, אַלטע חלה, האָט רחמנות אויף אַ קראַנקן ייד, 
יידן, װאַרפט לכבוד שבת װאָס אַראָפּ". --- 

דער אָסטראָװאָלער האָט דערהערט דעם בעטלערס ליד, 

און אויפגעהויבן פון די נאַסע הענט דעם קאָפּ; 

אַלץ הייבט ווידער זיך פון אָנהייב אָן --- 

װאָס װעט זיין ? אָ, װאָס װועט זיין ? 

איך בין וי אין די פּאַקעלעס --- דער האָן, 

אַרױס מיט איין פוס, מיט דעם אַנדערן אַרײן, 

וי זאָגט דער משל: דער פאַרפאָלגטער הירש ברעכט אָפּ די הערנער, 
ער זאָל זיך ניט פאַרטשעפּען אין די צווייגן, --- 

ער הייבט אָן לאַכן : כ'װואָלט קיין בטלן ניט געווען, קיין לערנער, 
אויב איך זאָל זיך אַלין אַפּילו איצט ניט לייגן, 


ס'איז גאָר ניטאָ קיין װאַלד, און איך האָב ניט קיין שיינע הערנער, 
דאָס האָב איך זיך פאַרוויקלט אין אַ קליידל, --- 

אַן איינגערעדטע מעשה, עפּעס דאָרט אַ נאַריש מיידל., 

גענוג געפּלאָנטערט אין חשבונות זיך --- אַהער, אַהין, 

יעדן חשבון קען מען אויפשטעלן אַנטקעגן --- צען, 

די קראַפט פון מעשים ליגט ניט סוף-כל-סוף אין זייער זין, 

נאָר אין באַשלוס : איך וויל --- איך קען . * . 

דער אָסטראָװאָלער האָט זיך אויפגעשטעלט. עס האָט אין אים געזאָטן : 

איך בין נאָך ניט אין פּאַקעלעס דער האָן. 

ער האָט אַרױסגעשלעפּט די ציצית און צעשפּרײיט דעם טלית"קטן, 

זיך איינגעבויגן און די זאָקן אױיסגעטאָן : 

אָ, גרויסער אומזין פון מיין גיהנום, 

מיך פּייניקט ניט אַזױ, װאָס עפּעס דאָרט אַ מיידל װיל ניט מיך -- 

וי דאָס, װאָס זי װויל --- יענעם . . 

מיט מיינע שיך האָט ער מיין משולת ניט צוגענומען -- 

דאַרף איך איצט אַליין אַ באָרוועסער דאָרט קומען. 

אַ שיף װאָס טרינקט זיך, װאַרפט אין װאַסער אַלץ צו ווערן ניצול, 

אַ מוסרניק דאַרף קענען לייגן זיך אין בלאָטע, --- 

זי וועלן זאָגן, אַז דאָס איז אַ שפּיצל, 

איך --- װעל אָבער שוין ניט קענען האָבן קיין חרטה =- -- -- 
בארדוועס! 

איך בין געגאַנגען שוין אַ באָרװעסער אין קיעוו. 

אָ, גאָט, איך שריי צו דיר אַ נאַקעטער וי אִיוב : 

, גיב דיין אָרעם מיר אין ערבות". 

איך וויל אין גאַנצן זיין צעבראָכן, גאָרנישט האָפן -- -- -- 


און דער אָסטראָװאָלער איז אַרױסגעלאָפן * * . 
אין ניהנום אויף א קייט 


אין קיך אַרום די ווייסע טישן, שבת -- 

איז תשעה"באָב . . . אַפילו דער צעפיקשרטער ר' אַבא 

איז װוי אַ פליג אין ווינטער --- שטום, 

מען זינגט קיין זמירות ניט, אַיעדער עסט באַזונדער און פאַרטראַכט, 
עמעצער אַ באָרװעסער גייט, ניט געזען, אַרום 

צעווישן עולם בחורים פון פרייטיק אויף דער נאַכט . . . 

חיים ווילנער קוקט אויף משה ליבער -- 

דער אַפּיקורס זיצט וי שטענדיק --- שטאַר, 

אַ זייטיקער, אַ קאַלטער און אַ טריבער. 

ער נעמט קיין אָנטײל ניט אין צער 

פון גאַנצן ציבור, 

אַ פאַראומערטער בענטשט יעדערער פאַר זיך, 
שטיל, אָן אַ מזומן, 

און מען שלייכט אַרױס פון קיך 

בגנבה, װוי מען איז געקומען . . . 


חיים ווילנער האָט דעם אַפּיקורס אָפּגעװאַרט אין דרויסן, 
ליבער האָט אַ לאַך געטאָן, װי ער װאָלט זיך אויף דעם געריכט, 
אַװעקגעשפּרײט, דעם קאָפּ פֿאַרהייבן, מיט אַ טאָרט אַ גרויסן, 
דער ווילנער איז אים נאָך, אין מאַנטל דאָס געזיכט, 


ליבער האָט זיך אָפּנעשטעלט: , מבקש", װאָס זייט איר אַזױ צעטומלט? 

אַ בעל-מוסר דאַרף דאָך זיך פאַרלייקענען, גיין באָרװעס, 

דאָס פּאַסט זיך זייער גוט צום רומל, 

אייך --- באַדאַרף דאָס ניט צערודערן, איר זייט דאָך נאָר װאָס 

אָנגעקומען, און אַװודאי האַלט איר, 

אַז עס קומט ניט אָפּ נאַװאַרעדאָק מיט רייד --- איז אויך מקיים, 

טאָ װאָס איז, אַז אַ מוסרניק אַן אַלטער 

האָט זיך אַװעקגעלאָזט אין גאַס אַ באָרװועסער לשם שמים ? ... 

דער ווילנער : אַן אַלטער ראש הוועד, אַ חתן שוין כמעט --- 

אַ באָרװעסער אין ראש-ישיבהס שטוב ?. . . אַזױ מבטל מאַכן זיך, 
צעשאַרן ! 

ליבער: אים פּאַסט נאָר רודפן און מוסרן זיין װועד ? 

מקיים זיין --- זאָלט איר . . . איר ווילט מען זאָל אייך ודווקא נאַרן ? 

פון װאַנען ווייסט איר אָבער, אַז דער רגזן מיט די פיס די לאָמע, 

האָט געמיינט נאָר זיך צו זיין מבטל, : 

אפשר האָט ער גראָד דורך דעם גענומען פינצטערע נקמה 

אָן ראש-ישיבה און זיין טאָכטער --- מערער וי אָן זיך ?. . , 

איך זע, איר זייט נאָך גאָר אַ יאַטל, 

דער ווילנער : ער האָט אַװעקגעגעבן כלאַװונען זיינע שיך . . . 

ליבער : איר גייט אויך אין קלומפּעס אויסגעדרייטש --- 

פאַר װאָס האָט ער די שיך ניט אָפּגעגעבן אייך ? 

דער ווילנער ווערט אין כעס : איר זייט אַ חוטא 

און אַ מחטיא . . . װאָס בין איך דאָ שייך ? 

כלאַוונען אָפּגעבן --- אָט דאָס איז אַ פּעולה ! 

ליבער קרימט זיך מיט פאַראַכטונג : איר זייט עס אַ מענטשן-קענער.. 
כלאַװונע נעמט ביי אים אַװועק די בתולה -- 

ער איז אַ ליכטיקער, אַ ציכטיקער --- ער איז פיל שענער, 

גיט דער אָסטראָװאָלער אים אַװעק די שיך --- אַ זשעסט 

פון גאווה, רעזיגנאַציע און דער עיקר פון נקמה : זעסט !++. 
פונדעסטוועגן געטרויט מיר ניט --- איך בין אַ כופר. 

דער ווילנער : מען טרויט אייך ניט. מען גייט אייך אויף די טריט, 
דאָך האַלט מען אייך --- און דאָס פאַרשטיי איך ניס + . . 
ליבער: כאַ-כאַ, איך בין פון ביכלעך און פון חזיר טריפער, 

נאָר זיי קלערן : איך װעל בעסער ווערן פאָרט, 

גייט זשע, ווילנער, טרעפט מען אייך מיט מיר איז -- גוֹ . * . 
דער ווילנער צאַפּלט אויף און רירט זיך ניט פון אָרט, 

ער קוקט זיך אום און גייט צום אַפּיקורְס נענטער צו : 

--- מען האָט אַ בוך געפונען אין מיין קעסטל -- -- -- 

ליבער : אַ קעמל מיט אַ שפּיגעלע אין איער וועסטל, 

! דערפאַר האָט איר געגעבן אַ תקיעת-כף -- 

דער ווילנער : וואו האָט איר שוין אַלץ צונויפגעקליבן ? 

ליבער : אין נאַװאַרעדאָק איז דאָ געהיימער טעלעגראַף, 

און איך בין אַ נאַװאַרעדקער שוין אַ יאָר זיבן. 

דער ווילנער : און אַלע מאָל זייט איר אַזאַ --- 

ליבער : פאַרלייקענער ? --- װי קום איך דאָ ביי זיי ? --- 

דאָס ווילט איר פרעגן, האַ ? 

איר זעט, איך בין אַ מוסרניק : איר קלערט --- און איך פאַרשטיי, 
גוט, איך װעל אייך ענטפערן. איך בין געפאָרן צוליב הונגער. 
איר באַנעמט עס ניט ? --- אַװודאי, איר זייט נאָך אַ יונגער, 
דעריבער זאָג איך אייך : אַנטלויפט אין דער פאַרמאַכטער תיבה, 
קלערט ניט פון דער וועלט, װאָס גוססט אונטער אייער קאַסטן, 
ס'איז מיין חברותא, װוי דער שוועל פון אַ נקבה, 

און איר װועט זיך ניט אויסקויפן מיט צען מאָל פאַסטן. 

דער ווילנער : װאָס זייט איר הונגעריק אַזױ צו זיין פאַרשטויסן ? 
װאָס שפּייט איר מיט אַזאַ הנאה ניבול-פּה ? 

איך האָב אייך אָפּגעװאַרט אין דרויסן + . . 

ליבער שמייכלט טרויעריק : איך זע, 

איר זייט אַ נעגל-װאַסער-פרומער פילאָסאָף, 

האָט איר דערזען דעם אָסטראָװאָלערס סוף 

איידער איר אַליין האָט אָנגעהויבן, 

גייט איר מיט 'דעם אַפּיקורס דעם פאַרשאָלטענעם צוזאַמען, 

אפשר גראָד װעט ער אייך ראַטעװען דאָס גלויבן, 
ווען איער רעטונגס-לייטער --- מוסר --- שטייט אין פלאַמען . . . 
פאַרפאַלן, קיינער װאַקסט ניט גרעסער, װוי ער קען. 

דער ווילנער : אַ בעל-מוסר וויל זיין גרעסער וי ער איז, 

ליבער : אַ שטות . . . איר וועט אַליין דאָס שפּעטער זען, 

דאָס הייסט : אַרומגיין טראָגנדיק אין האַרץ -- אַ שפּיו. . . 


ס'האָט ליבער יאָמערלעך פאַרקרימט דאָס מויל ; 

--- זאָגט מיר, חיים ווילנער, װאָס איז מוסר בהתפּעלות ? 

און איידער חיים ווילנער האָט געבאַפּט די שאלה, 

האָט ליבער אויפן מיטן גאַס אַרױסגעלאָזן אַ געהויל, 

ער האָט זיך ביי די רעקל-קלאַפּעס אָנגענומען, 

וי ער װאָלט װעלן רייסן קריעה, 

און אַרױסגעלאָזן אַ פאַרשטיקטן ברומען, 

וי אַ פאַרמשפּטער, ווען ער דערזעט זיין תליה : 

--- איר קענט דעם ניגון ? --- דאָס איז מוסר בהתפּעלות . . . 

איר זעט, אָט איז אַדורך אַ פרוי, 

איר האָט אַפילו ניט געזען איר פּנים גוט, 

פילט איר זיך ניט, מוסרניק, אַזױ 

װוי אייער האַרץ װאָלט זיך געװאָרפן אונטער אירע פיס אין בלוט ? 

אַ וועלטיש פרייער מאַן זעט אין דער פרוי --- דאָס ווייב, 

אַ ישיבה-בחור זעט די קליידער, זעט די דאַמע, 

ס'איז ניט קיין גאַרעניש פון לייב נאָך הייסן לייב, 

דאָס איז די עלנטקייט, װאָס זוכט אַ שװועסטער, זוכט אַ מאַמע . . . 
פּאַרשטײיט איר עס ? איר זייט נאָך יונג, כמעט אַ קינד, 

איך בלייב געפּלעפט ווען ס'גייען מיר פאַרביי פאַרפּוצטע פרויען --- 
דאָס, איז די בענקעניש צו ריינקייט --- ניט צו זינד, 

דאָס איז די זיכערקייט. די רו. דער ניט באַשערטער גליקלעכער נסיון. 
אַ מיידל-פוטערל --- וו ווייך עס איז, װוי טיף, : 
איך װאָלט אין אים פאַרגראָבן מיין צעפלאַמטן קאָפּ דעם מידן, 

איך חלום פון אַ ווייטן צאַרטן בריוו, 

און ניט פון נדן --- אַ ישיבה מיט אַ טשאָלנט און אַ בת-יחידה, 
ליבער כאַפּט זיך אָן מיט ביידע הענט ביים ברוסט, 

װוי ער װאָלט וועלן זי אויף צוויי צערייסן : 

--- ס'איז דאָ אַזאַ גיהנום-פליסטער : לוסט ! 

און איך האָב מיט אַ ניגון עס געװאָלט אַריבערשפּרײזן --- 

דער ניגון דאָס איז מוסר בהתפּעלות . . . 

אָט זיינען מיר אַצינד אין מיטן שטאָט, : 

איר זייט שוין דאָ אַ מאָל געוועזן 1 --- ניין !. 

אָט גייען יונגע לייט פאַרביי מיט אַ געשװוינדטן טראָט, 

גלייכגילטיק און קאַלט --- און איר מוזט פירן קריג מיט יעדן שטיין. 
דער הימל בלויט. געלעכטער בלענדט. עס ווינקען פענצטער, 
יעדער מויער פרייט זיך --- און פאַרלייקנט אייך . . . 

הלוואי װאָלט איר געזען אין אַלץ געשפּענסטער, בלויז געשפּענסטער, 
נאָר יעדער ליכטפלעק זעט אויס אַ פאַרכישופטער אין טייך, 

איר בענקט, און שלינגט װי הייסע אייזנס --- ליגן, 

שלעפּט איר זיך אַװעק ; דאָס פּנים אין די הענט 

פאַרגראָבט איר זיך אין אַ בית-מדרש-לאָך --- און מיט אַ ניגון 

ווילט איר אָפּטױטן דאָס האַרץ אין זיך, װאָס ברענט --- 

דער ניגון --- דאָס איז מוסר בהתפּעלות . . . 


חיים ווילנער האָט די הענט צעשפּרײט : 

--- וווער האָט אייך גענויט ? 

ס'האָט ליבער שאַרף אַריינגעשניטן : 

--- ברויט ! 

דער ווילנער : הייסט עס, איר האָט זיך פאַרשטעלט---און ניט געלערנט, 
טאָ װאָס אַזױ פיל פּיין, אַזױ פיל טרערן, -- 

איר האָט דאָך קיין אַנטושונג ניט געליטן. 

ליבער : פאַרװאָר, איר זייט גערעכט, פאַרװאָר. 

איך בין געווען אַן אַפּיקורס שוין צו דרייצן יאָר ; 

צו בר-מצווה ניט געלייגט קיין תפילין, 

געוואוסט פון דאַרװינען, די קריטיקער פון ביבל --- 

נאָר ברויט איז ניט געווען אין אונדזער שטיבל . . . 

בין איך געפאָרן עסן טעג, מיין הונגערקראַמף צו שטילן. 
אַז איך דערמאָן זיך אָן די פרעמדע טישן, 

ווילט זיך מיר אין בלאָטע לייגן, 

מיט קויט פון אונטער רעדער זיך פאַרמישן, 

און אויסרייסן וי ברוקשטיינער פון זיך די אויגן, 

נאָך איצטער, אַז איך גיי אַרֹיין אין היימישע, מיר נאָנטע שטיבער, 

דוכט זיך מיר, די באַלענאַטים קוקן זיך מיט הוזק איבער . . . 

איך בין געגאַנגען אין איין העמד אַ גאַנצן ווינטער, 

איִך האָב פון זיך געריסן פּאַסנװײן, 

|אַ פאַרשעמטער פלעג איך זיך אַרומקוקן אַהינטער, 

איך פלעג זיך יעדן טאָג פאַרשפּאַרן קנאַקן לייז --- 

איעדן טאָג פלעג איך זיך אויף צוויי שעה באַהאַלטן, 

אַן אויסשיט האָט באַדעקט מיין גאַנצע לייב --- צרעת. 

איך פלעג אַרײנבײסן די ציין אין שטענדער, ניט צו מאַכן קיין געװאַלדן, 

דאָס בייסעניש האָט מיר אַרײנגעיאָגט אין משוגעת. 

אַ מאָל בין איך ביינאַכט געלעגן אין אַ ווייבערשול, 

איך האָב זיך אויפן דיל געװאַלגערט, אַ צעביסענער פון װאַנצן, 

איך האָב געװאָלט אַרױס פון הויט, איך בין געוועזן דול, 

פון הונגער האָט מיין אינגעווייד גענומען טאַנצן, 

און פּלוצלונג, וי אַ לעבעדיק פאַרשאָטענער אין גרוב, 

האָב איך דערהערט אין פינצטערניש --- געזאַנג, 

אַנטקעגן שולכל איז געווען אַן אַרבעטאָרער-קלוב, 

װאָס האָט אַרײנגעאָטעמט אין דער נאַכט מיט שטורעם און געדראַנג, 

אַזױ האָב איך געלעבט אין קיעוו, אין באַרדיטשעװו און אין שקלאָוו, 

די אומרו האָט געברויזט, די האָפענונג האָט אויפגעבליט אין לאַנד 
אין װיסטן 

און איך האָב זיך געפּײניקט צווישן ל"ו -- 

און אָנאַניסטן . . . 

איך פיל נאָך איצטער צו מיין ליב אַזױ פיל עקל, 

אַז ס'איז אַ חידוש מיר, וו ווער איך ניט דערװאָרגן, 

איך פלעג זיך איבערדעקן אויפן קלויזבאַנק מיט מיין רעקל, 

און מיינע אָפּגעדעקטע פיס פלעגט קושן דער פרימאָרגן, 

איך האָב געחלומט תמיד פון אַ ברויטל, פון אַ גאַנצן לעבל, 

און אַרום מיר --- אַ מחנה אין צעפליקטע בגדים, 

טוכלע און פאַרשטױיבטקײט, עיפּוש, קרעץ און שוועבל, 

און אַ גיהנום פון געשריי : בן אֶדם, אַי, בן אָדֶם . . , 

איך בין געווען אין בלוט אַ וועלטישער, אַ פרייער -- 

און קיין מאָל ניט אַליין, באַשטענדיק אין געיעג, אין פייער, -- 
לויזן האָב איך זיך געקענט פאַרשפּאַרן, 

אָבער וי האָב איך געקענט פאַרשפּאַרן מיין נשמה ? 

איך בין געווען צו ערלעך זיי צו נאַרן. 

און והער פאַרדאַמטער אָסטראָװאָלער מיט די פיס די לאָמע, 
װאָס איז נאָך דעמאָלט ניט געווען אַליײין צעשמעטערט, 

האָט מיך געטריבן וי אַן אָקס אין בוינע : 

אויב ער שוינט ניט זיך --- צי װועט ער 

עפּעס דאָרט אַ בחורל פאַרשוינען ? 

ניין! איך האָב זיך ניט פאַרשטעלט, איך האָב געמוזט אַ גלויבן האָבן, 
האָב איך צעבראָכן אין בית-מדרש אַלע שטענדערס, 

איך האָב מיין קאָפּ אין װאַנט אַרײינגעגראָבן, 

ס'האָט אַלץ אין מיר געצאַפּלט --- און איך האָב זיך ניט געענדערט. 
ריבטיק, זאָגן זיי, די משוגעים : 

שווער איז שטאַרבן פאַר אַ תורה: שווערער פיל --- פאַר איר צו לעבן, 
איך װאָלט געשטאָרבן פאַר דעם גלויבן פון די פּראים, 

מיין יוגנט איז מיר שווער געווען זיי אָפּצוגעבן. 

אַ מרה-שחורהדיקער אָפּגרונט האָט פון זיי געווייט, 

דאָס גרויליקסטע געווען איז זייער שמחת-תורה, 

דאָס איז געווען די משונעת פון פרייד, 

דאָס איז געווען די שיכורע צעלאָזטע מרה-שחורה, 

און איך, װאָס האָב צו לערנען מוסר זיך געצוואונגען, 

האָב שמחת-תורה אויך, װוי אונטער אַ צעפאָכטן קנוט --- געזונגען, 
איך האָב געטאַנצט. איך האָב געװאָלט דורך שרייען, 

פון אַלע ווייטיקן און תאוות זיך באַפרייען. 

פון מיין עלנט האָב איך אויסגעשמידט אַ גלויבן, 

אַ טוגנט --- פון דעם צװאַנג ; 

איך פלעג אַרויסקוקן פאַרבענקט אַדורך די שויבן, 

און אױסגעגאַנגען מיט אַיעדן זונפאַרגאַנג, 

איך בין אַ מאָל אין אַ בית-מדרש אין התבודדות געזעסן, 

די שקיעה איז געלעגן אויף מיין קאָפּ, וי אָפּגעהאַקטע הענט. 
איך האָב געהאַט דעם חשבון פון דער צייט פאַרגעסן, 

עס האָבן מיך אַרומגערינגלט שטום די ווענט, 

די בענק, די בימה, האָבן זיך אין מיר אַרײנגעקאַרבט, 
ס'האָט זון ביי מיינע פיס געטריפט, וי בלוט פון מיר אַרױסגעצאַפּט, 
דאָס לעבן איז געוועזן ווייט. איך האָב געפילט : איך שטאַרב -- ----- 
און איך האָב מיין געזיכט און מיינע קני באַטאַפּט, 

און ווייסט איר װוער אין אַלץ איז שולדיק ? --- 

האָט ליבער אויסגעשריען ווילד --- איך וויל זיי אַלעמען דערמאָרדן ! 
פאַרװאָס האָב איך געבראָכן זיך אַזױ געדולדיק ? 

מען האָט געזאָגט : דער מענטש איז פריי --- נאָר ניט געאָרדנט, 
ווילנער, שאָקלט ניט דעם קאָפּ, איר האָט ניט װאָס צו זאָגן, 

איך האָב דעם גאַנצן פּיין אַדורכגעטראָגן, : 

דער גאַנצער פּיין איז שטות. איר װעט ניט ענדערן זיך סיי װוי סיי : 
דער מענטש --- ער איז ניט פריי . . , 


זי האָבן מיד אַראָפּגעזעצט זיך אויף אַ באַנק אין גאָרטן 
דער ווילנער האָט געקוקט אויף זיינע שיך, 
ער האָט געטאָן אַ ציטער : גייט ווער דאָרטן ?. . . 
ס'האָט עמעצער מיט אַן אַראָפּגעלאָזטן קאָפּ אויף גיך 
אַדורכגעאײלט . . . דער ווילנער האָט דערפילט זיך 
אַ געכאַפּטער ביי אַ גנבה, 
ליבער האָט געשמייכלט קלוג און טרויעריק : איר זעט, 
כ'האָב אייך געװאָרנט : זיצט אין דער פאַרמאַכטער תיבה, . 
זיי וועלן אייך ניט מוחל זיין דעם חטא ‏ 
פון גיין מיט מיר . . . זיי קומען אייך פון אומעטום אַנטקעגן, 
נאַװאַרעדקער דערקענט מען אָן די היט, --- 
זיי זאָגן כלומרשט, אַז עס אַרט זיי ניט 
די פינגער-טייטלעניש, װאָס יאָגט זיי נאָך אויף אַלע וועגן, -- 
אין דער אמת, וויל ניט קיינער קיין בזיון --- 
זיי ציט צום מקום פון נסיון ! 
און ווייל זי קענען קיינעם ניט געפעלן, 
ברענט אין זיי דער האַס פון ניט ידערגאַנגענע,. 
אַ װאָלף װעט פאַר אַ װאָלף זיך ניט פאַרשטעלן, 
איך בין אַ מוסרניק, איך קען זיי די געפאַנגענצ / 
אין נעץ, װאָס זייער קראַנקער דמיון האָט אַליין זיך אױיסגעשפּינט. 
זיי שפּייען אויף דער וועלט --- דאָס מינדסטע אָבער טוט זיי וויי, 

אַן איבערלעבונג אַלץ --- װוי ביי אַ ניי געבוירן קינד, 

זיי האָבן אַזױ לאַנג געשמיסן זיך מיט אייגענעם געשריי, 

ביז זיי האָבן אויפגעהערט צו שעמען זיך אַרומגײן נאַקעט ; 

פון רייניקן זיך --- זיינען זיי געװאָרן פול מיט אומריינעם פאַרדאַכט, 

זי האָבן אַזױ לאַנג אויף זיך אַליין געטראָטן און געכראַקעט, 

ביז זיי האָבן שוין פון גאָר ניט, חוץ פון זיך געטראַכט, 

וי קען מען אויסבייסן די תאווה דורך זיך זידלען ? 

וי ווערט מען עס אַן עניו דורך אַ חשבון און באַרעכנט ? 

װאָס איז עס פאַר אַ פרומקייט אויפגעשאַרט דורך קברים-רידלען ? 

דאָ ליגט אַ קנויל --- דער עקל, נאָר איך קען ניט ברעכן * *.* / 

ווער ווייסט דאָרט פון אַ גאָט ? --- מען הערט נאָר פון אַ תורה, 

װאָס איז פאַר זיי דער כלל 1 --- אַ פּרט איז דאָ. 

ווער ווייס אַפילו, צי זי גלייבן אין אַ שטראָף אַ געטלעכער פאַר אַן 

: עבירה 

זיי שרייען : לאָמיר גוט זיין צוליב --- גוט, לשמה, 

זי ווילן אָפּפאַרבן און ראַטעװען דעם אַלטן שימל, 

אויפלעבן, װאָס לעבן קען שוין ניט. 

זאָגט ניט : גאָט, זאָגט --- הימל, 

זאָגט : מענטש, און זאָגט ניטט: יד. 

מיך אַרט עס ניט. איך בין אַ בוים אַן אױיסגעװאָרצלטער, צעפוילטער 

האָלץ, 

וואו איז אָבער זייער קדושה, זייער ציבור, זייער שטאָלץ ? 

דער קופּישקער --- זי װועלן אייך פון אים דערציילן פּרטים -- 

האָט אַרײנגערוקט זיין נאָז אין דרעק. 

ער איז געווען מטורף-ערלעך --- איך בין אויך . . . מיט אַ פאַרכאַפּטן 
: : אָטעם 

האָב איך אַרײנגעקוקט --- און אַלע וואונדן אָפּגעדעקט, 

זי קאָרטשען זיך און חזרן געבראָכענע : , דער מענטש איז פריי", 

חיים ווילנער, הערט מיך אויס, איך זאָג אייך : הלוואי 

װאָלטן זיי אים שטאַרקער ניט געשמידט --- פון שטריק אים אָפּגעבונדן, 

זי האָבן אָפּגעפונען תהומען, וואו עס זיינען ניט געווען קיין תהומען * י. 

איך האָב זיי פיינט, איך װאָלט פון זיי די הויט געשונדן, 

איך האָב פיינט אַפילו דעם גערוך פון זייער נאָמען * * . 


חיים ווילנער איז אַן אויפגעקאָכטער אויפגעשפּרונגען : 


= 
פין 
פט 


--- איר האָט זיי פיינט ? --- אַנטליפט ! 

איר האָט צו לערנען מוסר זיך געצוואונגען, 

איצט צווינגט איר זיי צו האַלטן אייך. איר פרעסט, איר זויפט, 
איר מיינט, זי האָפּן איר װעט בעסער ווערן ? 

זיי האַלטן אייך פון עקל, צו דערנידעריקן נאָר : 

איר זעט אים דעם פאַרלייקענער, זיין שטאָלץ קען אים ניט שטערן 
צו עסן אונדזער ברויט אַזױ פיל יאָר, 

מיר קלייבן ברויט ביי אַלטע פרומע ווייבער, 

פון רייכע באַלעבאַטים ברענגען מיר פאַרברענטן טשאָלנט, 

מיר ווילן אומגיין מיט אַ ווייטיק אין די לייבער ? 

מיר ווילן דען פון הונגער זיין געשװאָלן ? 

מיר האָבן ניט קיין ברויט --- טאָ לאָמיר טיילן זיך מיט ברעקלעך, 
איר האָט ניט װאָס צו אָנטאָן --- נאַט אייך מיינע בגדים. 

אָן גרייטקייט אויף קרבנות װאָלט געווען דאָס לעבן שרעקלעך, 
מיינס --- איז גאָרנישט, אַלץ איז דיינע ביזן לעצטן פאָדים, 

איר האָט ניט וואו צו שלאָפן --- לאָמיר טיילן זיך דאָס בעט, 

איר האָט געזינדיקט --- לאָמיר טיילן זיך דעם עונש פאַרן חטא, 
נאָר דער --- קוקט גוט זיך איין ‏ . 

ער האָט שוין לאַנג פאַרהאַקט די טיר אַהינטער זיך, 

ער חוזקט אָפּ פון אונדזער זוכּעניש און פּיין, 

דאָך קומט ער יעדן טאָג אין קיך . . , 

ער קומט אַריין אַ זייטיקער, זיין יעדער קער איז ביטול, 

און הייבט ער אויף אַ מאָל דעם קאָפּ פון טעלער יויך, 
פאַרשאַרצט ער זיינע ליפּן אין אַ שמייכל, װי אַ גוי דאָס היטל, 

און האָט אַ קופּערנעם געזיכט צו ריידן אויך. 

און יינגלעך רייצט אַזעלכע חוצפּהדיקע רייד, 

נאָר מיר האַלטן אים --- און זאָלן אַלע זען דעם אונטערשייד 
צווישן אונדז און אים ---ידעם בעטלער, דעם ציגיינער-יונג -- ----- 
אוֹן חיים ווילנער בלייבט אַן אויסגעבויגענער, װי צו אַ שפּרונג, 


ליבער רירט זיך ניט, ער שטאַרט אַן אָנגעשפּאַרטער, 

די הענט אַראָפּגעלאָזן. בלייך, מיט מידע ברעמען, 

חיים ווילנער גלייכט זיך אויס און זאָגט שוין צאַרטער . 

--- זייט מיר מוחל, איך באַדאַרף זיך שעמען, 

איר רעדט מיט צער, מיט ביטערניש, מיט האָס, און איך בין --- גראָב, 

מען טוט אַ קעגנער אַ טובה, אויב מען איז ניט אויך צו אים גערעכטיי. 
איך האָב צו טיף אייך אפשר אָנגערירט איך האָב -- 
ליבער : שוייגט ! ס'איז מוסרניקעס-שטייגער : אינבייסן -- 
און בעטן באַלד מחילה, 
דער ווילנער צינדט זיך ווידער אָן : און אויב אַזױ אַפילו ? 
ווער האַלט אייך דאָ ? --- אַנטלויפט ! 
ליבער : אַ שאָד, װאָס ס'איז ניטאָ קיין שכר ועונש און אַ יענע וועלט, 
איך װאָלט מיט מיינע ליידן אַלעמענס עבירות אויסגעקויפט !יי. 
און ליבער האָט זיך אויפגעשטעלט : 
--- איר פרעגט : װוער האַלט מיך דאָ ? --- וואו זאָל איך גיין ? 
איר זעט די יונגע לייט, װאָס דרייען זאָרגלאָז מיט די שטעקלעך ? 
גיט מיר, חיים ווילנער, צו פאַרשטיין, 
װאָס שפּילט די פרייד אַזױ אין זייערע צעפלאַמטע בעקלעך ? 
, פּאַלשע פרייד" --- האָט חיים ווילנער בייז אַרױסגעזײט, 
ליבער : יין. דאָס איז אַ פרייד אַ ניט-באַוואוסטע, עכטע. 
איך שעם זיך מיט מיין שנאה צו די יונגע לייט, 
נאָר איך פאַרטראָג ניט זייער פרייען לוסטיקן געלעכטער. 
אָט יענער מיט די גאווהדיק געלאָקטע האָר --- איך טרעף דאָ 
: אַ סך מאָל אים +. 
ער איז אַ דיכטער און אַ פרייער מאַן, ער טראָגט אַרום אַ חלום, 
וי אַ העלד אויף זיינע הענט אַ קינד פון טייך אַרױסגעצױגן -- -- -- 
רירט אים אָן, װעט איר דערזען דעם טויט אין זיינע גוטע אויגן. 
איך ווייס ניט װאָס איר װעט אין זיינע רייד געפינען, 
זיין בעסטער טאַט איז אָבער אויפגעוועקט פון קנאה, 
נביאים זיינען אויף דער וועלט נאָך דאָ, 
נאָר קיינער קלערט ניט, אַז ער דאַרף אויך וי אַ נביא לעבן. 
אויך געטער זיינען דאָ, נאָר ס'איז דער מענטש ניטאָ, 
װאָס זאָל פאַר עפּעס װאָס אַזױ בכוח זיין זיך אָפּצוגעבן, 
אַז ער אַלײין זאָל בלייבן אויסן פון דער טאַט, 
דאָס הייסט, ער זאָל אין גאַנצן זיין פון איר פאַרשלונגען --- 
אַ מענטש, װאָס האָט אין גאַנצן זיך אין זינען ניט געהאַט, 
און בלויז די טאַט האָט אים באַצוואונגען. 
די וועלט האָט אויפגעבליט אין בלוט און ליידנשאַפטן --- 
פאַרביקער און בומטער, 
איך ווייס עס גוט, נאַװאַרעדאָק האָט אָבער מיר דאָס האַרץ פאַרסמט, 

איך פאַרגװאַלדיק יעדע טאַט. איך רייס די דעקטיכער פון אַלץ אַרונטער, 
איך זע די שװאַרצע קוילן אונטער יעדן פלאַם, 
ווען איינער שלאָגט זיך פֿאַר זיין אמת מיט פאַרפּרעסטע פויסטן, 
זע איך אויך די כבוד-זוכעניש, װאָס קלעפּט אַרום זיין מויל וי גאַװער, 
און ווען ער וויגט אין שטורעם זיך אין אויפגעברויזטן, 
קוקט ער, צי עס הערט אים גוט זיין חבר, 
און וויי אים, אויב ער דרשנט, װאָס זיין חבר האָט געהערט, 
יענער קען ניט אויסהאַלטן און שרייט : איך ווייס וי דו, 
אַלע ציטערן, עס זאָל אַ רגע ניט פאַרמינערט ווערן זייער ווערט, 
און לויבט מען איינעם --- פילט אַיעדער זיך געטראָפן ערגעץ וואו, 
,ווער האַלט מיך דאָ?" --- דער גרויזאַמער פאַרשטיקטער ניגון, 
װאָס האָט צעוואונדיקט און צעדרייט מיר די געדערים, 
איך בין שוין טויט, נאָר כ'קען ניט ליגן, 
ער שטיקט אין שלאָף מיך, און איך הער אים 
ביינאַכט אין פייף פון באַן, פאַרטאָג אין הודזש פון דער סירענע, 
איך פאַראַכט די וועלט, איר פרייד און איר געזאַנג, 
איך פיבער אין מיין האָס צו די, און ס'עקלט מיר פון יענע, 
איך זע אין אַלץ בלויז פאַטום, גורל. אונטערגאַנג, 
איך זע דאָס לעבן, װוי אַ קאַמף אויף שמאָלע בריקלעך. 
פאַרװאָס קען איך ניט וי אַ וועלטישער זיין גליקלעך ? 
אָ, וי אַ חונגעריקער װאָלף האָב איך געפּרואווט אַלץ עסן, 
און איצט, אַז איך דערזע מיין פּנים אין אַ שויב, 
וויל איך זי צעשמעטערן . . . איך מוז אָן זיך פאַרגעסן, 
ס'איז האַרבסט, און איך וויל ווערן שטויב == == --- 
װאָס שטייט איר מיט אַן אויסגעקרימטן מויל ?. . , 
איך קען ניט זען קיין טרערן, 

איך --- װועל אייך ניט אָפּנעבן די שיך ! 
אַנטלױפט, אין קלויז איז איצטער ליכטיק, װאַרעם און מען לערנט, 
אַנטלויפט, אַניט װעל איך 
אַנטלױיפן. . . : 

און מיט דעם קאָפּ פאָראויס האָט ער גענומען פליען, 
אין מיטן וועג האָט ער זיך אויסגעדרייט און ווידער אויסגעשריען : 
איך --- װועל אייך ניט אָפּגעבן די שיך . , . 

די ביימער האָבן שטיל פאַרװאָרפן ידי געקרויזטע קרוינען, 

צום האַרבסט געגרייט זיך, וי אַן עדה צום מקדש זיין דעם שם. 
אַ דינער ביימל האָט אַ קרעכץ געטאָן, גענומען וויינעף ‏ - 

די ביימער האָבן װוי פון חלום זיך אַ קער געטאָן צו אים : 

זיי שטיל, דו װעסט זיך צוגעוואוינען, 

מיר אַלע זיינען שוין געוואוינט צו דעם . . . 


חיים ווילנער איז געשטאַנען און געהאָרכט פאַרגליווערט. 


פאַרהילט אין גרינע בלעטער האָט אַ ווייסער לאָמפּ געפיבערט, 
אַ גרויסע ציטערדיקע ליכטנעץ אױיסגעשפּונען 

און פאַרוועבט אין איר די ברייטע שטאַמען. 

חיים ווילנער האָט זיך אין דער מיט געפונען 

און געציטערט מיטן גאַנצן פּאַרק צוזאַמען . . . 


דער הימלבלוי אין די אַלײען די צעווינטיקטע איז אויסגערונען, 
די נאַכט האָט װוי אַ מידער גערטנער אַרײינגעשלײכט, 

באַטאַפּט די ביימער און צונויפגעבונדן 

מיט שאָטנס דאָס געצווייג, װאָס האָט געציטערט גרין און פייכט, 
אויף ווייטע גאַסן, אויפן מוצאי-שבתדיקן מאַרק, 

האָבן פייערן זיך אָנגעצוֹנדן 

און פאַרבלאַנדזשעט אינעם אַלטן מאַרק . . . 


חיים ווילנער האָט געגליווערט שטום, 

געװאָרן פון מינוט פאַרגליוושערטער און שטומער, 
פאַרבייגעציטערט האָט אַ זוניקער געזשום, 

אַ גילדענער געזשום, ווי פון אַ בין סוף זומער, 

און אױיסגעגאַנגען, װי אַ קראַנקער פויגל אין די צווייגן. 
דער האַרבסטװינט האָט אַ צי געטאָן אַ מוסר-ניגון, 
געכליפּעט אין די בלעטער שטיל און פרום, 

דער ניגון האָט גענומען העכער שטייגן, : 
ביז ער איז אַריבער אין געברום, 

חיים ווילנער האָט געשוויגן 

און אַליין געהערט זיין שווייגן . . . 


צעשאָקלט האָבן זיך די ביימער, 

געשליידערט מיט ודי קעפּ, װוי מוסרניקעס ביי דער תפילה -- -- -- 
אַן אויסגעשריי --- אַ ווייטער, אַ געהיימער, 

האָט אין געדיכטעניש צעברעקלט זיך אין קלאַנגען שטילע, 
געגוססט אין דער פינצטער, זיך געמאַטערט, 

דער ווילנער האָט געטאָן אַ צי זיך --- און גענומען לויפן, 
דער ווינט האָט אים דעם וועג פאַרשאָטן 

מיט פאַרוועלקטע בלעטער-הויפנס. 

וי אַ פאַרפּלאָנטערטער אין דראָטן, 

האָט ער געריסן זיך : אַזױ פיל צייט געפּטרט, 

געװאָלט אַריבעריאָגן אין געלויף זיין שאָטן, 

און װי אַ פייגל-טשאַטע האָבן אַרום אים געפלאַטערט 
ווייטע הייליקע געזאַנגען . . . 


די קלאַנגען האָבן אים געפאַנגען, 

האָט ער זיי נאָכגעטאַפּט באַצױבערט, 

דער װינט האָט אים צעטומלט און צעשויבערט, 

צעװאָרפן דאָס געקלאַנג, װוי בלעטער האַרבסטיקע אין אַלע זייטן, 
ער איז געלאָפן אין דער מיט, 

די נאָנטן האָבן אים פאַרשטעלט די ווייטן, 

די נאַכט האָט אויסגעלאָשן זיינע טריט, 

ער האָט געאיילט, און װאָס ער איז געקומען נענטער, 

האָט דאָס געברויז צעאָטעמט זיך אַלץ ברוסטיקער און פרייער ; 
דער ווילנער איז געלאָפן צום בית-מדרש וי אַן אָפּנעברענטער, 
װאָס יאָגט זיך ראַטעװען זיין לעצטן שייער . . , 

די קלויז איז אין די הינטערגעסלעך אַ פאַרצווייפלטע געלעגף 
געשליידערט זיך אין קראַמפן, וי אַ ים אין זיינע ברעגן, 

אַ מוצאי-שבתדיקע, אוױיסגעלאָשענע, אָן ליכט, 

נאָר אין דער אויפגעברויזטער חשכות דער געדיכטער, 

האָט ער דערפילט פאַרדבקעטע געזיכטער, 

און גיך אַ טאַפּ געטאָן זיין אייגענעם געזיכט --- 

קאַלט. די באַקן שלאַבעריק, אַרום די ליפּן בייזע צוקן -- -- -- 
אַ געבראָכענער האָט ער זיך צו דער קלויז גענומען רוקן . . , 

הו --- אין פינצטערן בית-מדרש האָט געברויזט אַ ים. 
געשרייען האָבן גלייך װי פייערדיקע פייגל אויפגעפלאַמט, 
געקלאַפּט פאַרצווייפלט מיט די פליגל אָן די ווענט, 

און אױסגעלאָשענע צוריק אַראָפּגעפאַלן 

אויף די אויסגעשטרעקטע תפילהדיקע הענט. 

אַ װאַלד האָט זיך צעיאָמערט, יעדער בוים מיט אַ באַזונדער קול, ‏ 
און אינעם שטורעם האָט געקלאָגט דעם ראש-ישיבהס שטים : 
--- מורי זרבותי, לאָמיר מאַכן איצט אַ תפילה נאָך אַ מאָל : 

;אַ ריינע האַרץ באַשאַף אונדז אלהים". 

און סיענטפערט אים אַ הונדערטפאַכיקער צעוויגטער ווידערקול : 
,;אַ ריינע האַרץ באַשאַף אונדז אלהים? . 


געשריי. אַיעדער זוכט אין דעם געבעט אַ תיקון. 

מען פּאַטשט : דער ראש-ישיבה האָט קיין כוח ניט צו שרייען. 
איעדער פּרואווט זיין אויסגעשריי פאַרשטיקן. | 

דער ראש-ישיבה לעשט אויס מיט זיין שטימע אַלע אייאיודאייען : 
--- מורי ורבותי, 

מען קען דערגרייכן אין איין שעה דעם אמת, 

אים איינצוהאַלטן --- דאַרף מען ראַנגלען זיך אַ גאַנצן לעבן. -- 
חיים ווילנער האָט דערהערט דעם ווייטן רמז, 

און וי אַ הויז, װאָס האַלט ביים איינפאַלן אַ קרעכץ געגעבן. 
--- מורי ורבותי, 

אוב מיר קענען ניט אַריבער --- מוזן מיר אַריבער ! 

אין קלויז איז װידער אױיסגעבראָכן דער געוויטער, 

און חיים ווילנער ביי דער קלויזטיר, אָפּגעטײלט פון גאַנצן ציבור, 
האָט אין דער פינצטערניש אַרײנגעיאָמערט ביטער. 


--- מורי זרבותי, 

איך האָב געזען אין רוסלאַנד אין די בלוטיקע מהומה"טעג : 

אַ מענטש האָט זיך אַרײנגעשפּאַרט אין אַ געפּאַקטן צוג, 

האָט מען אים אַרױסגעשלײדערט דורכן פענצטער אויפן מיטן װעג יי. 
אַרײנגײן איז נאָך ניט גענוג, 

מען מוז זיך איינבייסן, זיך איינשטשעמען, פאַרקלאַמערן, 

מען ווערט אַ מאָל אין מיטן לויף אַרױסגעשלײדערט -- -- -- 

קעפּ און פויסטן זעצן אין די ווענט און האַמערן, 

און דער ראש-ישיבה שטורעמט ווייטער ; 

--- דער גרעסטער נואף ר' אלעזר בן דרדיא, 

האָט אין די קני זיין קאָפּ פאַרגראָבן ; אויף דער ערד 

געיאָמערט, וי אַ מלאך אַ פֿאַרשטויסענער, און װי אַ חיה, 

ביז דער הימל האָט זיין תשובה פאָרט דערהערט, 

--- מורי זרבותי, 

אַ מענטש דאַרף קענען שטאַרבן פון חרטה-שלוכצעניש צונויפגעדרייט, 
און וי אויף משהן --- די מלאכים, זאָל דער הימל קלאָגן אויף זיין טויט,.. 
--- מורי ורבותי, 

דאָס לעבן ווערט אַ לאַסט, אַ חרפּה, און בלויז צער 

פאַר דעם, װאָס װאַקלט זיך --- װאָס קען ניט װאָגן ; 

אָ, פאַרן מענטשן איז דער גרעסטער גזר, 

אויב ער קען זיך פון זיין אַלטער טבע ניט אַנטזאָגן . . . 

איז לאָמיר בעטן נאָך אַ מאָל : 

אָבינו מלכנו . . . צערייס דעם ביטערן גזר-דין -- --- --- 

און װי אַ באַרג, װאָס שיט אַראָפּ זיך אין אַ טאָל, 

האָבן זיך צעשאָטן אין געשריי --- די זין 

פון אוקראַינע, ליטע, פּוילן און װאָלין, 

מען האָט שוין ניט געהערט דעם ראש-ישיבחס רייד, 

אַן אָנגעטרערטע שטים איז זיך פאַרגאַנגען קראַנק און צאַרט, 

אַזױ וי אַ באַשטראָפטע קינד פאַרגייט ; 

אַ צווייטע שטים האָט זיך װוי שטאָל געגאָסן ברייט און האַרט, 

ביז אַ קול, אַ רויטער, דורשטיקער האָט ביידע שטימען אויסגעטרונקען, 
און אַליין אין פינצטערניש פאַרזונקען. 

אַ הילך אַ שלעפעריקער, קאַלטער, װוי. דער אָפּזיפץ פון אַ זוייטער באַן, 
האָט אין דער פינצטערניש אַרומגעזוכט, צי ס/איז פאַראַן 

אַ לאָך, אַוואו אַריינצוקריכן און זיך לייגן. --- : 

אַ געשריי האָט דורכגעצאַקט, אַדורכגעפֿלױגן, 

וי אַ בליץ, װאָס קריצט מיט פייער אויף אַ כמאַרע, 

און וי אין זונגלי פון צעווייקטער ערד אַ פּאַרע, 

איז אויפגעגאַנגען דאָס געבעט . . . עס האָט די קלויז געקלעטערט 
אויף פעלזנטרעפּ, אויף װאָלקנטרעפּ --- אַרױף, אַרױף -- -= --- 

און חיים ווילנער האָט געציטערט מיטן גאַנצן גוף, 

וי אַ בוים, װאָס וויל ניט אָפּגעבן דעם האַרבסט די לעצטע בלעטער.. . 

מיט אַ מאָל אַ טויבער קראַך -- 

אַלע לאָמפּן האָבן זיך װי אָקסנאױיגן פאַר דער שחיטה אָנגעצונדן. 

װוי אייז האָט אױפגעפּלאַצט די נאַכט, 

דאָס ליכט האָט פון די הענגלייכטער געטריפט, װי בלוט פון וואונדן. 
דער ארון-קודש האָט זיך אויסבייגן פּאַמעלעך אָנגעהױיבן, --- 

דער אַלטער אָרון מיטן היכל תורות און פאַרשטויבטע שניצערייען, 
פּאַמעלעך מיט צעשפּרייטע כהונה-הענט פון אויבן, 

האָט ער געבויגן זיך אַריבער אַלע קעפּ --- פאַרשטיקט דאָס שרייען. 
דערשראָקן האָבן זיך געדראַפּעט אין דער הויך די לייבן, --- 

געבליבן הענגען זיינען אויפן זילבערנעם פּרוכת טויטע אויגן -- -- -- 
דער אָרון-קודש האָט אויף דער פאַרשטאַרטער עדה זיך געבויגן . * . 
ביז עס האָט צערעוועט זיך אַ הילפגעשריי --- אַ רוף. 

אַלע האָבן זיך אַ װאָרף געטאָן צעלעכערטע פון גװאַלדן, 

געטראָטן האָבן פיס אויף קאָפּ, אויף האַלדז און גוף : 

דעם אָרון-קודש אונטערהאַלטן !. . . 

מיט אויסגעקרימטע פּנימער פון שרעק, פאַרברענטע מיילער פון געשריי, 
נאָר אין די אויגן בלינד פאַרצווייפלטער בטחון --- 

אָ, וי צום ברענענדיקן צימער פון איר קינד --- אַ פרוי, 

האָט מען זיך געשפּאַרט, געריסן און געקראָכן . + . 

צעברומט האָט זיך די קלויז, וי אַ באַלאַגערטע מלחמה-שטאָט : 

אָבינו מלכנו . . . צוליב די אויסגעשאָכטענע פאַר דיין אחד ! -- -- -- 


חיים ווילנער איז געלעגן ביי דער קלויזטיר און געצאַפּלט, 
געראַנגלט זיך, געװאָלט אין רעטונגס-לייטער זיין אַ שטאַפּל --- 
ראַטעװען ! --- און ניט געקענט אַװעק פון שוועל ; 
אַ יאָמער טאָן --- די צונג איז איינגעפראָרן אין זיין קעל =- -- -- 
און פּלוצלונג האָט די גאַנצע קלויז פון אים זיך אָפּגעריסן, 
דער אָרון-קודש האָט זיך אויפגעהויבן העכער, העכער, 
אַ פאַרקלאַמערטער אין הענט, 
חיים ווילנער האָט זיך מיט די ציין אין דיל אַריינגעביסן, 
עס האָבן דורכגעשווינדלט פאַרביי אים די ווענט, --- 
אַװעקגעשטורעמט, וי פאַרמשפּטע טיטאַנען אויפן גיליאָטינע װאָגן. 
פון ווייטן האָט נאָך זייער דונער זיך דערטראָגן : 
אָבינו מלכנו . . . טו דיין גייסט, דיין הײליקן פון אונדז ניט אָפֿ -- -- -- 
דער דונער האָט זיך טויב אַלץ מער און מער דערווייטערט, 
און חיים ווילנער איז געבליבן --- אַ פאַרוואונדעטער אין אַן אָקאָפּ, 
אַ בלינדער אין אַ נאַכטװאַלד ביי אַן אויסגעברענטן שייטער -- -- -- 

ד ורות 


געוויין פון דורות 
א 


אויף מיין עלטערזיידעס ווייסע קליידער 
זע איך אויפפלאַמען דעם קרייץ פון מיטלאַלטער, --- 


מיין עלטערזיידע זיצט ביים סדר, 

אַ גרויסן ווילדן מאַנדל-שטעקן, 

זיינע אבות אויפצואוועקן, 

און די ראָבן צו דערשרעקן, -- 

האַלט ער. : 

אָנשטאָט דריי מצות גליען דריי לבנהס אויף אַ טעלער : 
די אונטערשטע איז שװאַרץ ; די מיטלסטע איז רויט ; 
די אויבערשטע איז פון די ליכט, די פּסחדיקע --- מעלער. 
מיין עלטערזיידע שמעקט געפאַר און טויט --- 

אַ קינד אין קעלער . . . 

פון קידוש-בעכער 

קריכט אַ גרינער שלאַנג, 

דער פלאַם פון זיינע אויגנלעכער 

צינדט אָן דאָס געטראַנק . . . 

מיין עלטערזיידע טרינקט דעם ברענענדיקן כוס, 

ער פילט : די אבות אויף דער װאַך, --- -- --- 

און הינטער טיר און שלאָס --- 

דעם באָרװעסן מאָנאַך . . . 


ב 


איך זע מיין זיידן דעם נאַפּאָלעאָנישן סאָלדאַט, 

אַ פאַרלוירענעם אין פינצטערע זאַװײען. 

דעם טרוים פון וועלט-באַפּרייאונג, װאָס ער האָט געהאַט, 
האָט ער צוזאַמען מיט זיין פערד פאַרגראָבן אין ודי שנייען, 
דער אָפּגעריסענער, דער לעצטער גרענאַדיר, 

אַנטלויפט פון קאַלטן צפון, 

עס יאָגט אים נאָך אַ ווייסער בער --- סיביר ; 

--- זאָל רוסלאַנד שלאָפן וי זי איז ביז איצט געשלאָפן, 
איינגעוויגט מיט שווערע גלאָקן, 

און מיט קנוטן --- : 

זאָל רוסלאַנד שרעקן וי זי האָט געשראָקן, 

און אין שניי פאַרבלוטן, 


מיין זיידע אונטער מאָסקװע, --- פראַנצויזישער סאָלדאַט און פּאַטריאָט, 
זינגט די מאַרסעליעזע אונטער אַ האַרמאַטן-ראָד, -- -- -- 

און הערט וי ס'פייפט דער אַוראַגאַן, 

און פּייקלט אויף זיין באַראַבאַן 

דעם מאַרש צום עשאַפאָט . . , 


הענט, 

צוויי ליכטיקע, צוויי שטילע הענט, 

עפענען זיך אויף און תפילות פלאַטערן פון זיי אַרױיס װוי טויבן ; 
נביאישע צוויי הענט ‏ 

פאַרברעכן זיך זיי קענען מער ניט לויבן ; 

צוו אייזערנע קולאַקעס 

שמעטערן די ווענט, --- 

מיין טאַטנס הענט . . . 





מיין טאַטע האָט געליבט די הייסע מטרוניתא פון קבלה, 
דערנאָכדעם --- די בת-מלכה פון השכלה, 

צום סוף האָט ער פאַרדאַמט אי מענדעלסאָנען, אי דעם זוהר, 
און נאָר געליבט זיין האַס צו די פרומאַקעס . . . 

עס האָט געגעסן אים דער טרויער, 5 

אַז ער איז בלויז אַ ברעט אין צאַם אַרום די קברים 

וואו עס לעבן די אַמאָליקע העברייער, -- 

אַזו וי אין דעם טויטן לעבט דער װאָרים . . . 

ער איז געווען אין שטיבער גבירישע אַ לערער, 

האָט געהאַט אַ ווייב און קינדער, 

נאָר בלוט האָט ער געהאַט פון אַ פאַרשווערער, 

און אַן אונטערצינדער . + . 

אַ ריז --- האָט ער געוויינט מיט קינדישע פאַרשעמטע טרערן, 

אַ פילאָזאָף --- האָט ער פאַרטרונקען זיינע יאָרן, 

ער איז געווען אַן אָנזאָג בלויז פון װאָס ער האָט געדאַרפט נאָך ווערן --- 
און איז ניט געװאָרן . . . 


ד 
מיין עלטערזיידע, װאָס איז אומגעקומען צו מקדש זיין דעם שםי --- 
.שטייט אין פלאַמען ביי מיין בעט און וויינט : 
 ---‏ בין איך געשטאָרבן אויפן שייטער-פלאַם פאַר דעם, 
עס זאָל זיך פרייען אין זיין קלויסטער-צעל דער באָרװעסער מאָנאַך, 
אַז ס'קען מיין אייניקל ניט שטאַרבן פאַר זיין זאַך ? --- 
ניט דאָס האָב איך, מיין אייניקל, געמיינט, 
ניט דאָס האָב איך געמיינט, 


מיין זיזדע וועלט-באַפרײער, --- אױסגעמאָרעטער, דערפרוירענער 
סאָלדאָט, 

הייבט זיך אויף פון שניי און קוקט מיר אָן דערשטוינט ; 

--- פאַר דעם האָב איך אַליין זיך אײינגעשפּאַנט אין אַ האַרמאַט, 

און נאָכגעגאַנגען ביז אַהינטער מאָסקוע מיין חלום און נאָפּאָלעאָן, - 

אַז דו זאָלסט מורא האָבן פאַר אַ ביקס און פאַר אַ פאָן {--- 

ניט דאָס האָב איך, מיין אייניקל, געמיינט, 

ניט דאָס האָב איך געמיינט, 


מיין טאַטע, װאָס האָט וי אַ ווינט פאַרלאָשן אַלע יאָרצייט-ליכט אין קלויז, 
טוליעט צו זיין סיוון קאָפּ צו מיר און וויינט ; 

--- פאַר ודעם בין איך געווען אין חרם אין מיין אייגן הויז, 

און אַ פאַרשטױסענער געליטן װוי דער פילאָזאָף פון אַמסטערדאַם, 
אַז דיר זאָל זיין אַ שאָדן צו צעשמעטערן דעם צאַם ?--- 

ניט דאָס האָב איך, מיין קינד, געמיינט, 

ניט דאָס האָב איך געמיינט, 


ה 
מיינע עלטערזיידעס, מיינע זיידעס, 


און מיין טאַטע אַ פאַרקלעמטער איינגעבויגן, --- 
אַ געפּײיניקטע הכנעהדיקע עדה, 

שמייכלט מיר אַרײן מיט ליבשאַפט אין די אויגן, 

און אַ וואוקסיקער פאַרשנייטער זיידע 

שפּרײַט אויס זיינע הענט װוי דינע צווייגן : 

--- אייניקל, אַ ייד דאַרף קענען גיין צו דער עקדה, -- 
קענען גיין און שווייגן + + . 

צעוויגט זיך אין אַ וואַלד אין ווינט דער טויטער ציבור : 

-- אַ נייס דאָס איז, אַז מיר די ברונימער פאַרסמען ; 

אַז מען יאָגט אונדז פון די שטיבער, 

און סייאָגן אונדז די שטיבער נאָך אין פלאַמען. -- -- -- 
אַ נייס דאָס איז פאַר זיך אַליין אונדז אויסצוגראָבן גריבער, -- 
און אויפהענגען דעם טאַטן מיט דער מאַמען . . . 

עדות קענען זיין די ווענט, די שויבן, 

די בלוט און מאַרך באַשפּריצטע קישנס, 

אַז אונדזער האָב און גוטס איז לייכט צו רויבן, 

און ס'לאָזט זיך אונדזער בלוט פאַרווישן, --- -- --- 

עדות קענען זאָגן אונדזערע געשענדטע ווייבער ; 

די עופהלעך אַרױיסגעריסענע אין טראָגן ; 

אונדזערע פאַרקריפּלטע, פאַרשעמטע לייבער, 

און אויך די קליידער קענען עדות זאָגן : : 

מיר קענען איבער זיך וי איבער וויין און חלה מאַכן קידוש, 
מיר קענען װוי די לעמער, ווי די ביימער איבערטראָגן 

זיין פאַר העק, פאַר פלאַמען און פאַר חיות --- שפּיז, 

פאַר אונדז איז קיין זאַך ניט קיין חידוש, 

קיין זאַך ניט קיין נייס . . . -- = = 

הויב איך אונטער זיך פון בעט אויף מיינע 2 

און וי אַ גוסס וויל װאָס זאָגן, --- 

זאָג איך מער אַרױס מיט מיינע פיבערדיקע אויגן : 

--- די שונאים טענהן, אַז מיר האָבן זיי צוריקגעשלאָגן . . . 


, צוריקגעשלאָגן ? ! " --- 
ציטערט אויף דער גאַנצער טויטער ציבור, 
און מיין דינער וואוקסיקער פאַרשנייטער זיידע 
קוקט מיט שטיינונג און מיט שרעק זיך איבער 
מיט דער מתים-עדה . . . : 
נאָר מיין טאַטע שטייט שוין מער ניט איינגעבויגן, --- 

וי די איבעריקע זקנים אײינגעבראָכן, 

עס ברענט אַ בייזע פרייד אין זיינע אויגן, 

און זיין פּנים צוקט פון פּיינלעכן נצחון : 

--- אַזױ, איר האָט זיך ניט געלאָזן שעכטן פאַר זיין נאָמען ? 
ס'איז אייער לעבן ניט בלויז הייליק, נאָר אויך טייער, -- --- --- 
איר האָט שוין ניט געשעפּטשעט אונטער די חלפים : אָמִן ? 
איר זענט שוין ניט געגאַנגען מיט געזאַנג אין פייער ? --- 
מעגט איר איצט אויף זיך די האַרבסטע שטראָף אַפילו נעמען ! 
איר דאַרפט זיך ניט, מיין זון, באַקלאָגן, 

איר האָט זיך ניט מיט װאָס צו שעמען ! 


נעם איך אָן מיין טאַטן פאַר דער האַנט 

און פאַרגראָב אין אים מיין ברענענדיקן פּנים : 

--- טאַטע, דאָס איז אונדזער ווייטיק, אונדזער שאַנד : 
וי זאָלן מיר אַריבערטראָגן די באַשטראָפונג 

פאַרן שלאָגן שונאים ? 

מיר זיינען דאָך וי אַלעמאָל אַנטלאָפן ! 

וי אַלעמאָל אַנטלאָפן, --- -- --- 


אַ סך קאָשמאַרן האָבן מיך געפּײניקט --- און פון גרויל 
געבלוטיקט האָט מיין האַרץ, געציטערט האָט מיין ווילן ; 
ביז װאַנזיניקער שמייכל האָט פאַרקרימט מיין מויל, --- 
און איך האָב זיך גענומען מיט קאָשמאַרן פינצטערע פאַרשפּילן, --- 
און איך האָב אין דער פינצטערניש באַשװאָרן 

צונג און גוף און קאָפּ ; : 

--- װאַרף זיך ניט אין חלום וי אַ ווינט אין קאָרן, 
זינקסטו --- זאָלסטו מיטן קאָפּ אַראָפּ --- 

אין תהום אַרונטערפליען. 

שרייסטו --- בלייב געליימט ! 

קיינער זאָל ניט זאָגן, אַז איך האָב געשריען 

אין מיין שװאַרצן טרוים . . , 


דעמאָלט איז מיין טאַטע אין אַ נאַכט אַ שטורמישער געקומען, 

ער האָט דעם צודעק פון מיין בעט אַראָפּגעריסן, 
און אין פּנים מיר געשמיסן, -- 
נאָר איך האָב דאָך באַשװאָרן זיך אַליין --- צו שטומען . . י 


ער האָט גערעדט : דו, ברענענדיקער דאָרן, 

דו האָסט דיין הייסן קערפּער איינגעדעקט 

אין ליילעך אונטער וועלכן ס'האָט דיין מאַמע דיך געבאָרן, --- 
און װאָס האָט מיט מיין טויטן גוף געשמעקט. -- -- -- 

דו, תאווהדיקער ברענענדיקער דאָרן, 

דו וויקלסט אין מיין צודעק דיינע גלידער, ‏ 

מיין תאווה --- איז די שולד פון דיין געבאָרן, 

! און נאָר מיין לוסט איז אויפּגעשטאַנען אין דיר װוידער . . . 

בן סורר דו, בן מורה, 

אַז איך בין שוין באַגראָבן --- לאָז מיך זיין באַגראָבן ; 

אַז מען באַהאַלט אַ פּסולע פאַרמעקטע ספר-תורה, 

דאַרף מען אויך איר מענטעלע ניט האָבן. --- 

גי הויקער זיך צוזאַמען װי אַ בערגל אויפן פעלד, 

און זאָלן דיך פאַרװאַקסן געלע גראָזן } --- 

וי װאַגסטו אומטראָגן מיין פּנים אויף דער וועלט, 

אַז דו האָסט נאָך מיין ליזדנשאַפט ניט אויסגעלייזט געלאָזן . + . - 
חשבון מאָנען דיינע זיידעס : 

--- װאָס איז דיין באַרוף און װאָס --- דיין װאָרט ? 

אַן ענטפער גיב די דורות-עדות, --- 

אויב דיין געבורט בלייבט בלויז אַ צופאַל --- איז עס מאָרד. -- -- -- 


אַזױ האָט אַ דערצאָרנטער מיין טאַטע מיטן צודעק מיך געשלאָגן. 

אַ נאַקעטער בין איך געלעגן און געציטערט, 

גאָרנישט האָב איך דער באַשװאָרענער געקענט אים זאָגן, 

וי אַן אויסגעהאַקטער װאַלד, װאָס קען אַפילו זיך פאַר דעם געוויטער 
ניט באַקלאָגן . . . 


ווילנע, 1936. 

לייג צו דיין אוער צו דער ערד 


לייג צו דיין אויער צו דער ערד --- און הער : 
די ערד שטייט אויף װוי אַ פאַרשוויצטער בער 


פון ווינטער-שלאָף . . . און פּאָרעט רוי דערפרישט, 
מיט בלוט און שניי און מיסטן אויסגעמישט, 


וי אַ געווינערן געקומען אויף דער צייט, 
זי קאָרטשעט זיך אין פרילינג-שווייס --- און שרייט, 


אין אירע האַרטע בריסטן פּלאַצט דאָס מילך, 
און מיך פאַרטויבט איר ווילדער פרייד-געהילך : 


--- דו הערסט, דאָרט שטורעמען דורך טאָג און נאַכט 
די ברידער דיינע אין דער הייסער שלאַכט, 


דער היים-טייך כװאַליעט הויך אין זייער ברוסט, 
זי זיינען שיכור פון נקמה-לוסט. 


נאָך איידער ס'וועלן עפּל ווערן רייף 
אין דיין געבוירן-לאַנד, זיס-לייביק, שטייף --- 


פאַרװאַרפן װועלן זיי דעם האָריזאָנט 
מיט בערג פון טויטע פיינט, און פון דער נאָנט 


אַ קוק טאָן אויף דער היים . . . און פול מיט וויי, 
אַ ציל טאָן די קאַנאָנען וועלן זיי, --- 


אָ, ניין, ניט שטאַרבן וי אַ בלינדע לאַם, 
נאָר טראָגן אין די הוילע הענט --- אַ פלאַם, 

און טאָן אַ שניט דעם שונא אין גאַלאָפּ, 
אַז װי אַ שטיין זאָל זיך אַראָפּקײקלען זיין קאָפ 


און ווען ער ליגט שוין מיט פאַרהאַקטע ציין, 
אַרױפיאָגן די פערד אויף זיין געביין ! + + * 

באַגעגעניש 
(פאָלקס-מאָטיו) 


יעדער פויגל קומט צוריק אין װיאָסנע, --- 
מיינער האָט צוריקגעקערט אין נעסט, 
ווען עס שטייען טיף אין שניי די סאָסנעס, 
און די פייגל קומען ניט צוגעסט. 


אַלדאָס גוטס דער פיינט האָט צוגענומען, 
אונדזער היים און אונדזער ערד פאַרװויסט, 

נאָר איך האָב געוואוסט, אַז ער װעט קומען --- 
קומען װעט מיין אָדלערל געוויס, 


מיט אַ בליק אַ מונטערן צעשטראַלטן, 

האָט מיין אָדלער זיך צוריקגעקערט, 

איך האָב אים אַ רגע ניט פאַרהאַלטן : 

--- טראָג זיך, טראָג זיך אויף דיין פלינקן פערד, --- 


פייער האָט געשפּריצט פון זיינע ברעמען, 

ער האָט קוים זיין וויסטע היים דערקענט : 
--- יאָג דעם שונא ! . . . זאָלסט נקמה נעמען - 
פאַר דיין דערפל, װאָס ער האָט פאַרברענט ! 


פריש און קרעפטיק, וי אַ שלאַנקע סאָסנע, 
איז מיין רויטער העלד אין דער אַרמײ, --- 
יעדער פויגל קומט צוריק אין װיאָסנע, 
מיינער איז געקומען מיטן שניי, 


141 


באַלאַדע ווענן דעם יינגל, די טויב און דער 
רויטער אַרמײ 


דאָס ליד איז אַ שייטער אין נאַכט-קעלט . . . עס צינגלט -- 
און ס'צינדן די ווערטער וי פונקען זיך אָן. -- 

איך זינג אייך דאָס ליד פון דער טויב מיטן יינגל 

און דער רויטער אַרמײ אין ראָסטאָוו אויפן דאָן. 


די צויג לעקט די קינדער, דער ווינט קרייזט ‏ די קװאַלן, 
און ער האָט ניט קיינעם געהאַט -- נאָר אַ טויב ; 
זיין האַרץ פלעגט מיט איר אין די בלאָען פאַרפאַלן, 
וי די זון ווערט פאַרפאַלן פאַרנאַכט אין אַ שויב, 


אין שטאָט האָט די וועלפישע האָרדע געהוליעט, 

דער קאַמף אין די פאָרשטעט געפלאַקערט האָט הייס, --- 
די טויב האָט געציטערט, דאָס יינגל געטוליעט 

האָט שטאַרק אי צו זיך, וי ער װאָלט זי געטרייסט. --- 


,דו זעסט דאָרט, מיין טייבעלע, רויכבערג . . . אין פייער 
שפּרינגט אום אונדזער רויטע אַרמײ אויף די פערד, 

מיר זיינען די רייטער װוי אייגענע טייער, --- 

עס ציטערט פון פרייד אונטער זיי אַזש די ערד, 


פלי, טייבעלע, פלאַטער צו אונדזערע ברידער 

און לאָז זיך צו זיי אויף די אַקסל אַראָפּ, 

דו װועסט זיי דערקענען אין מאַרש נאָך די לידער, 
אין הייסן געשלעג --- נאָך דעם דרייסטן גאַלאָפּ + . . 


ברענג זיי אַ גרוס פון דיין נעסט דער פאַרברענטער, 
זאָג זיי, מיר היטן די ליבשאַפט צו זיי?, --- 

ער האָט צוגעקניפּט צו איר פיסל אַ לענטע: 

,אַ גרוס פון אַ יינגל דער רויטער אַרמײ ! * 


פאַרשטאַרט מיטאַמאָל איז דאָס יינגל געבליבן. 
אַ דייטש --- וי אַ שפּאַרבער, װאָס לאָקט אויף זיין רויב, 

מיט פאַרשטשירעטע ציין האָט צו אים זיך פאַרקליבן, 
און זיין רויכיקע האַנט אויסגעשטרעקט צו דער טויב : 


, -- גיסט צייכנס דעם שונא ? . . . ידו הינטישע זרע ! 
,;אַ גרוס דער אַרמײ? . . . דו, רויטער שפּיאָן ! 

אַהער גיב דאָס טייבל ! . . . איך שווער ביי מיין ערע : 
צו קליין פאַר מיין וויץ איז ראָסטאָוו אויפן דאָן. 


מיר טראָגן די שלום-טויב אויף די באַגנעטן, 
די רויטע אַרמײ זיצט ביי מיר אויפן שטיק ! 
גאַנץ דייטשלאַנד װעט לאַכן פון וויץ --- קאָן איך װעטן --- 
די טויב ! . . . --- נאָר דאָס טייבל צום האַרץ צוגעדריקט, 


איז דאָס יינגל צוריק אָפּנעטראָטן --- און ראַפּטום 

אַ לאָז זיך געגעבן . . . האָט אויפן באַגנעט 

דער דייטש, ווי אין פוטבאָל-שפּיל, אונטערגעכאַפּט אים -- =-- -- 
דאָך האָט ער, דער מערדער, פאַרשפּילט דעם געוועט .. . 


די טויב האָט צעפליגלט זיך ברייט, --- אַ באַשפּריצטע 
מיט בלוט, וי אַ פייל, הויך געגעבן אַ שאָס : 
צו די רויטע לעגיאָנען, װאָס האָבן צעבליצטע, 

װוי כמאַרעס, געטאָן אויפן פיינט זיך אַ לאָז 


אַראָפּנעזעצט האָט זיך די טויב אויף אַן אַקסל 
פון אַ שלאַנקן אַרמײער, וי זי װאָלט דערקענט 
איר נעסט אין דער װאַלדיקער גרינקייט פאַרװאַקסן, --- 
דער גרוס פונעם יינגל האָט בלוטיק געברענט .. . . 


די שטאָט האָט געיובלט, געקושט די באַפרייער, 
די שטאָט האָט אין רויט און אין שװאַרץ אָנגעטאָן 
באַגלײט די הרוגים . . . געברענט האָט וי פייער, 
דער טויט-האַס צום פיינט אין ראָסטאָוו אויפן דאָן. 

אויף שטיינער פון גאַס איז דאָס יינגל געלעגן, 

אין שמייכל פאַרגליװוערט, און טרויעריק-מאַט. 

זיין פּנים געװאָרן איז אַלט, װוי אין רעגן 

ווערט אַלט און פאַרוועלקט דורך איין האַרבסט-נאַכט --- אַ בלאַט . . . 


זיין בליק דער פאַרבלויטער, אין טרערן פאַרשלייערט, 
געזוכט האָט אין הימל זיין טייבל . . . נאָר זי 

האָט געשוועבט שוין צו אים . . . און די רויטע אַרמײער 
האָבן די טויב נאָכגעפאָלגט אין איר פלי. 


אָן אָטעם איז זי צו דעם יינגל דערפלויגן, 

אַראָפּ אויף זיין ברוסט --- און געבליבן פאַרשטאַרט, 

האָט דער ווינט אויף זיין קאָפּ בלאָנדע האָר, וי אַ בויגן, 

אַ שפּיל געטאָן סטרוניק ; , דו האָסט זיך דערװאַרט . . , " 


ראָסטאָוו האָט די טויטע געפירט צו דער קבורה, . 
דער הימל איז פינצטער געווען פון געשריי, 

דאָס יינגל, די טויב צו זיין האַרצן פאַרנורעט, 

וי אַ זון האָט געטראָגן --- די רויטע אַרמײ . . . 

חד-גדיא 
(פוילן 1939) 


דער טאַטע האָט דאָס ציגעלע פאַרקויפט, 
דער שוחט האָט דאָס ציגעלע געקוילעט, --- 
יידן, פון דער גרענעץ צו דער גרענעץ לויפט, 
געפרוירענע, צעטראָטענע און הוילע, 


געחלומט האָט דאָס ציגעלע בינאַכט, 
עס איז אין הימל-בלוי אַריינגעריטן, 
נאָר ווען עס האָט די אויגן אויפגעמאַכט, 
האָט אַ בלויער חלף עס געשניטן . . . 


געליטן האָט עס נאָר איין אויגנבליק, 

האָט אויך די מאַמע אָפּגעװישט די טרערן, -- 
נאָר מיטן קינד, װאָס חלומט נאָך אין וויג, 
װאָס װעט עס אָן אַ ציגעלע איצט וערן ? 


דאָס לידעלע איז אַלט . . . אוי, חד-גדיא, 

פון בלוט און טרערן נאַס איז די הגדה, == - 
און דער שוחט, אוי דער שוחט איז אַ געסטאַפּאָ, 
מיט אַ נאַקעטן רעװאָלװער אָנגעלאָדן. 


דער טאַטע האָט דאָס ציגעלע פאַרקויפט, 
דער שוחט האָט דאָס ציגעלע געקוילעט, --- 
יידן, פון דער גרענעץ צו דער גרענעץ לויפט, 
געפרוירענע, צעטראָטענע און הוילצ . .. . 

טויטן-טאַנץ 
(פוילן, 1939) 


די טויטן-קעפּ -- די געסטאַפּאָ, 

קריצן מיט די ציין און שפּײיען. 

,מיר פּאַסעװען אייך ברוין און בלאָ --- 
װאָלט איר כאָטש שרייען ! 

האָט איר ניט קיין שטאָלץ, איר לומפּן ! 
דערהרגעט זיך ! באַגײט אַ מאָרד ! 
הינט, װאָס ליגט איר איינגעשרומפּן, 
און ענטפערט ניט קיין װאָרט . , . " 


די טויטן-קעפּ --- די געסטאַפּאָ, 
ציילן אונדז שוין די מינוטן, 

און זי לאַכן : , האַ, האָ, האָ, 

איידער איר וועט, הינט, פאַרבלוטן, 
און מיר װועלן אייך באַגראָבן, 

וועט איר אונדז נאָך פריילעך מאַכן, 
פון דער הויט אַרױסגעשאָבן, 

וועט איר טאַנצן, װועט איר לאַכן, 
טאַנצט ! - - " 

און ס'נעמען פּאַסעווען די קנוטן ! . . . 


די אײינגעפראָרענע אין שניי און קעלט 

מיט אָפּגעפױלטע גלידער, 

װוי קאָרטשעס אויף אַ ווינטער-פעלד --- 

זינגען לידער . . . 

זיי הויבן זיך פּאַמעלעך אויף, . 

די פינגער טאַרטשען וי פאַרדאַרטע צווייגן, 

זיי וועבן זיך אין טאַנץ צונויף, 

און ס/ברעכט אויף דאָס פאַרקלעמטע שווייגן . . + 


אין אַ װאָלקן בלינד פאַרטוליעט, 
שטאַרבט די זון אין אירע וואונדן, --- 

הויב זיך בעטלער, אויף דיין קוליע 
פון דיין פלייש אַרױסגעשונדן. 
הויבט זיך, הויבט זיך, קאַליקעס, 
מיטן שטעקל, מיטן פּעקל, 

איער האַרץ די גאַליקע 

שפּייט דעם שונא אויס מיט עקל, 
ווען די שקיעה טריפט געקוילעט 
מיט אַ קאַלטן קופּער-גלאַנץ, 

און ס'כליפּעט וי אַ קינד דער מולד, 
ברידער, טאַנצט דעם טויטן-טאַנץ, 


נעמט צונויף זיך, מחנות לאָמע, 
טאַנצט דאָס טאַנץ-ליד פון נקמה, 


אַז איר רויבט ביי אונדז דאָס ברויט, 
טויט אייך אונדזער ברויט װוי סם, 

וי די מייז איר טרעט אונדז טויט, 

און מיר גראָבן אייער שטאַם. 

האַקט פאַנאַנדער אונדז וי שלאַנגען, 

נאָר איר װעט אונדז ניט צערייסן, 
קוועטשט די קעפּ אַראָפּ מיט צװאַנגען --- 
און מיר װועלן ווייטער בייסן, 


יעדער טייל פון אונדז באַזונדער, 
וועט פון אייך פאַרסמען הונדערט . . . 


ברידער זעט, מען גראָבט אויס גריבער, 
ברידער, טאַנצט דעם טויט אַריבער, 
אויפן ראַנד פון שװאַרצן אָפּגרונט, 

לייב און גלידער --- רויטע קװאַלן, 
מיט אַ מאַרך-צעשפּריצטער קאָפּ-וואונד, 
שרייען מיר : וװועסט פאַלן פאַלן !'... . 
ווען דער װאַלד אין האַרבסט װועט כליפּן, 
און די װאָלקנס װועלן יאָגן, 

וװועט איר וויסן ! טויטע ליפּן 

שעלטן אייך --- און קינדער קלאָגן . . , 
אין דעם רויש פון געלע בלעטער, 

וװועט איר הערן --- אַ פאַרשווערונג ; 
אַז אַ טיר װועט סקריפּן --- וועט איר 
בלייך פאַרקרימט פון אימה ווערן + + + 
וי אַ בוים פון בליץ געשפּאָלטן, 

וועט די שרעק אין האַרץ אייך שטעקן, 
אייער ברויט וועט זיין פאַרשאָלטן, 
בלוט פון איער שפּייז וועט שמעקן. 


אײינגעטראַמפּלט ביז די לענדן, 

מיט אַ גליווערדיקן גומען, 

זינגען מיר פון פון אייער ענדע, 

ווייל מיר ווייסן : --- זי װועט קומען. 
פירט אַריבער פיס מיליאָנען 

איבער אונדז אין זאַמד באַגראָבן, --- 
וועט איר דאָך דאָס גרוב דערקאָנען, 
און קיין רו שוין מער ניט האָבן. 
יעדערער פון אייך װעט שלעפּן 
טויזנט טויטע אויף די אַקסלען, 
ווילד-משוגע דערנער קעפּן, 

און פאַרצווייפלט --- שיכור װאַקלען. 
מיר אין קבר װעלן לאַכן, 

לאַכן ווילד ווען עס װעט קראַכן, 
בליצן דורך די כמורנע ברעמען, 
איבער אייך דער הימל נעמען, 

אין די גריבער אינגעקאָפּעט, . 

וועל; מיר זיך טויטע ציען, 

כאַפּז אייך ווען איר װועט פליען, 

װוי די פערד אין שוים פאַרכראָפּעט . . . 


אין דער פינצטערניש פאַרזונקען, 

הערט ניט אויף דאָס האַרץ צו שפּריצן 

מיט די לעצטע פייער-פונקען, 

און די טויטע ציינער קריצן : 

--- ברידער, זינגט דאָס ליד פון האָפן 

איידער איר פאַרגייט אין שטומען, 

זינגט דאָס ליד פון דער באַשטראָפונג : 

--- זי וועט קומען ! קומען ! קומען! 
: אָשכאַבאַד, דעצעמבער 1981. 

פאַרוויילונג 


--- מיין קינד וואו איז, הער קאַפּיטאַן ? 
טויט מיך מיט מיין קינד צוזאַמען ! 
איז ניט אין אייער האַרץ פאַראַן 

קיין ביסל מיטלייד צו אַ מאַמען ? 

אַ בוים אַפילו מיטלייד װועקט -- 

אַ בוים מיט אָפּגעהאַקטע צווייגן, --- 

אָ, וואו האָט איר מיין קינד פאַרשטעקט ? 
משוגע מאַכט מיך אייער שווייגן . . . 


ווייל טרערן שאַטן שיינע אויגן, --- 

אַ בוים װוירקט דאָך ניט שטאַרק אַזױ 

וי ס'ווירקט אַ מענטש אָן עלנבויגנס, 

און איך האָב הענט געהאַקט אַליין -- -- -- 
איז רייסט-זשע ניט אויף זיך די קליידער. / 
װוי טיף מיך רירט ניט דאָס געוויין, 

קען איך אייך גאָרניט העלפן, ליידער . . . 


ס'האָט אייער קינד דער לײטענאַנט 
געבעטן, איך זאָל עס אים באָרגן, --- 

קאָן זיין, עס שפּילט זיך אויף זיין האַנט, 
קאָן זיין, אַז ער האָט עס דערװאָרגן. --- 
העי, זעלנער פון דער אױיבערװאַך, . 

פיר אָפּ זי צו די אָפיצערן ! -- 

און כיבעט אייך וויינט ניט, פרוי, קיין סך, 
ווייל שיינע אויגן --- שאַטן טרערן . . . 


--- הער לײטענאַנט, מיין קינד וואו איז ? 
האָט איר דען ניִט געהאַט קיין מוטער ? 

אַ קינד ! , . . װוי זויגט דיין האַרץ עס זיס, 
און לאַכט צו דיר . . . אָ, גאָט דו גוטער ! 
שניידט אָפּ די בריסטן מיר פון לייב, 

איך דאַרף ניט מיינע אָרעמס האָבן, 

האָט איר ניט אין דער היים קיין ווייב, --- 
זואו האָט איר מיין קינד באַגראָבן ? . . . 

--- כ'האָב אייער קינד אַװעקגעשענקט 

מיין מוטיקער, מיין בראַװער ראָטע, 

זיי האָבן זיך נאָך שפּיל פאַרבענקט, 

אןו דאָ איז שטענדיק בלוט און בלאָטע, 

זיי דאַרפן אויך פאַרוויילונג, רו, 

אין האַנט-באָל האָבן זיי פאַרשײט דאָרט 
געשפּילט מיט דעם . , . דאָ ערגעץ, וואו 

זיי האָבן עס אין שפּיל פאַרשליידערט -- -- -- 
עס לאַכט דער דייטש . . . און ס'שטעכט דער ווינט 
מיט נאָדלען פון זיין בייזן לאַכן, --- 
נאָר ס'וויינט שוין ניט די פרוי אַצינד, 

זי שפּרײיזט צעשויבערט איבער שליאַכן, 

דאָס טויטע קינד אויף אירע הענט, 

דאָס מויל --- אין בלוט, די אויגן --- תהומען : 
און ווער די פרוי קוקט אָן --- דערקענט 

דעם גייסט, װאָס רופט צו טויט-נקמה . . . 

ברידער פון האָמעל, מאַריפּאָל און קרים ! 


אַ שװאַרצער אָפיצער פון געסטאַפּאָ 
מיט אַ האַקנקרײיץ פאַרװויקלט, וי אַ שלאַנג, פיר-קעפּיק אויפן אָרעם, 
האָט רואיק אָפּגעװאַרט די שעה 

אויפן ציטעריקן ווייזער, 

און נאָכגעקוקט, צי זיינען פאַרטיק שוין די קברים, -- 

דאַן האָט ער אָפּגעגעבן אַ באַפּעל, -- - 

און פון אַלע הייזער, : 

פון אַ יעדער שוועל 

האָט מען אייך אַרױסגעטריבן, 

וי פאַרטאָג אַ סטאַדע קי אין פעלד, 

איר האָט דערשטוינט מיט לייכטער אומרו זיך געקליבן, 

דער שלאָף האָט נאָך פון אייך אַרױסגעקװעלט, -- 

אַזױ האָט איר מיט זקנים און מיט קינד-און-קייט געשפּאַנט, 
פון זעלנער-רייען שווייגיקע אַרומגערינגלט, ' 
געשמייכלט האָט אן עופל ביי. דער מוטער אויף דער האַנט 
צום אָפיצער, װאָס האָט פאַרצויגן דאָס רעװאָלווער-צינגל, == - 
ביז איר זייט געקומען צו אַהינטער שטאָט, 

צו אַ פעלד אַרומגעצױימט מיט שטעכעדיקן דראָט, 

דאַן האָט דער אָפיצער געגעבן איין באַפּעל נאָר, 

און דער באַפעל אַלץ שאַרפער 

אַריבער איז פון זעלנער גלייך צו זעלנער, 

און ס'האָבן זיך צעשטעפּט די קולנװואַרפעך, 

די קױילנװאַרפער האָבן אייליקע געשטעפט, 

הייזעריק און טרוקן פלינק געזיפּט, געזיפּט, 

זוי. עמעצער װאָלט דערנער אָפּגעקעפּט. 

אַ דינער שנירל בלוט האָט אייך צונויפגעקניפּט, 

וי מע קניפּט צונויף צעלייגטע זאַנגען == - 

דער האַקנקרייץ, וי פיר צונויפגעדרייטע שלאַנגען, 

האָט אין איער קעל דערשטיקט די טענה, 

דערשטיקט אין אייער האַלדז די שטים --- 


אָ. ברידער מיינע 
פון האָמעל, מאַריופּאָל און פון קרים . . . 

און איצט װעט קומען, שרעק"-בילד, דיין באַשטראָפונגו, 
און איצט וועסטו רוצח, צאָלן 

ווען די וואונד, װאָס האָט געבלוטיקט אָפן, 

איז מיט ווילדן רוי-פלייש שוין פאַרלאָפן, 

און פאַרשטומט די ווידערקולן -- 

קומט דיין שטראָף. 

וי אַן אבר אַ געליימטער, װאָס מע קאָן ניט היילן 

און מע האַקט אים פון דעם קערפּער אָפּ, 

ווען דער קראַנקער ליגט מיט אויגן אָפענע און קוקט == 
אַזױ װעט מען אַראָפּהאַקן דיין קאָפּ, : 
דו, װאָלף, װאָס האָסט אַ גאַנצע וועלט פאַרצוקט, 

קוקן װעט דערויף די וועלפיכע --- דיין מאַמע, 

און װאיען, אַ געקאָװעטע אין צאַמען + + + 

ווער ציילט די באַק-ציינער פון טויטע פערד, 

אין מגיפה שװאַרצער אויסגעפאַלן ? 

אַזױ װועט מען ניט ציילן אויף דער ערד 

דיינע פּגרים, װאָס מע װועט פאַרברענען. 

פון דיין נבילה וועלן זיך אַליין די װאַסער -קװאַלן 

לאַנג אַרומװאַשן ניט קענען . . + / 

וי אַ בית-עולם-פעלד פאַר קרעציקע, פאַרצאַמט 

וועט זיין דיין קברים-לאַנד, פאַרקאַלכט אין זאַמד, 

דיין רום --- צעפוילטע פּלאַנצונגען, אין זומפּ פאַרזונקען. 
דו האָסט אַ וועלט מיט דיין געשטאַנק פאַרסמט -- 
וועסטו פוילן, װוי אַ טויטער טכויר, אין מיסט פאַרשטונקען ! * *. 


סטאַלינאָבאַד, 1942. 

שאָטנס 


הינטער מאָסקווע, אין פראָסט און שניי 
בלאָנדזשעט אַ פאַרפּלאָנטעטער אין דער זאַװײ 

דער שאָטן פון אַ דייטש . . . אַ שװאַרצער לײטענאַנט, 
אין טויט פאַרקראַמפט, ליגט שטום זיין באַטאַליאָן, 
זיי האָבן זייער שליחות אָפּגעטאָן --- : 
און אויף איײיביק זיך באַדעקט מיט שאַנד. 

אײיראָפּע האָבן זיי, װוי ליים, צעטראָטן, 

און, װי אַ האָרדע, זיך געלאָזט מיט אַ געשריי 

אויף רוסלאַנדס ברייט . . . איצט קריכט דער שאָטן 
פון שװאַרצן לײיטענאַנט אַרום אין שניי, 

דער שטורעמווינט האָט אים אַרומגעקנױלט, 

װאַקלט ער און פאַלט פאַרשטייפט אַנידער. 

ער גראָבט אין שניי אַרײן זיין מויל, 

און ס'קריכט דער טויט דורך זיינע גלידער, 


נאָר עמעץ רייסט אים האַסטיק אויף פון אָרט, 
אַ זקן מיט אַ װאָלקנדיקשר באָרד : 

,שטיי אויף ! . . . געדענק, דו האָסט באַפוילן, 
דיר זאָל דער עלטסטער ייד פון שטאָט 

די שטיוול קושן און די זוילן, 

דערנאָך האָסטו מיט האַס און שפּאָט --- 

ווייל איך האָב דאָך מיט מיינע ליפן 
פאַראומרײיניקט דיין שטיוול --- מיך דערשטאָכן . . . 
צוויי יאָר בין איך דיר נאָכגעקראָכן, 

דערװאַרט האָב איך דיין שטראָף-מינוט" -- 

און ער שלעפּט פון לייב אַרױס 

אַ מעסער איינגעפעצט אין בלוט, 

און שטרעקט צום לײטענאַנט עס אויס ... 


דער לײיטענאַנט שפּרינגט אויף דערשראָקן, 

ער לויפט, און הינטער אים, די באָרד צעפלאַטערט, 
מיטן מעסער לויפט אים נאָך דער זקן. 

הער לײטענאַנט פאַלט אום פאַרמאַטערט, -- 


108 


ס'איז קיינער אַרום אים ניטאָ, 

און נאָר דער שטורעם אויף זיין קערפּער שטייט, 
וי אויף אַ פּגר שטייט אַ קראָ, 

דער שטורעם שרייט --- און ער ווערט איינגעשנייט, 


דער שטורעם שרייט --- און ער ווערט שטיל פאַרווייט, 
נאָר ס'יאָמערן, װוי אין אַ גרוב אַרײין, 

צוויי שאָטנס אין זיין פינצטערן קאָשמאַר, 

און דאָס געוויין אין קאַלטער בלויער שיין 

איז פראָסטיק"גליװוערדיק אַזױ פון פּיין, 

אַז אויך דער ווינט אין פעלד פאַרגייט פון צער. -- 
צוויי פרויען, אין זיין קערפּער איינגעקלאַמערט, 
גראָבן אויס פון שניי אים מיט די הענט. 

די איינע כליפּעט : אין מיין מיידל-קאַמער 

זייט איר מיך באַפאַלן זאַלבעצענט,? --- 

די צווייטע רייסט אים, װי מיט פייער-קאַמען : 

, וואו האָסטו אַהינגעטאָן מיין קינד ? " 

די ערשטע שרייט : ,וואו ביסטו, מאַמע, מאַמעץ ? " 
און ביידע זיינען זי פון װייטאָג בלינד, --- 

עס זעען ניט די שאָטנס איינס דאָס צווייטע, 

! זיי זעען אים. דעם שולדיקן, נאָר אים, 

אין שטורעם און אין יאָמער איינגעדרייטע, 

פאַרהילכט אין טויבער ווייטקייט זייער שטים. 

אַלץ שטומט פאַרפראָסטיקט און פאַרשטאַרט אין טרערן, 
דער לײטענאַנט נאָר קען ניט איינגעגליווערט ווערן. 
ער גראָבט זיין קאָפּ פון שניי אַרױס . . . װוי קייטן, 
הענגט דאָס גליווערניש אויף זיינע אָרעמס. 

דער ווינט האָט איינגעשטילט זיך אויף די ברייטן, 
און ס'בערגלט זיך דער שניי וי קברים . . . 


פון שניי רינט אויס דאָס קאַלטע ליכט, 
דער שניי ווערט מאַט און בלוי פאַרצויגן, 
די נאַכט פון אַלע זייטן קריכט 

דעם לײטענאַנט אין זיינע אויגן, 

מיט אויסגעקערטע ווייסלען זעט ער : 

פון ווינטערדיקן כמאַרנעם וװאַלד, 

אין מידער אָװונטשין אין שפּעטער, 

איילט צו אים זיך אַ געשטאַלט, 

דער שאָטן קומט אַלץ נעענטער, נעענטער, 
אָט רירט ער אָן אים ביי דער האַנט, 

פון שרעק און פּיין אַדורכגעברענטער, 

שפּרינגט אויף און שרייט דער לײטענאַנט : 
--- אויך איר זייט װאַרגן מיך געקומען ? 

לאָזט רואיק שטאַרבן מיך, מיין הער ! --- 
נאָר ס'רייסט זיך אָפּ זיין צונג פון גומען --- 
ער האָט דערקענט דעם אינזשעניער 

פון דאַנציג, װאָס ער האָט פאַרפּײניקט, --- 
און יענער זאָנט : , הער לײטענאַנט, 

לעבט איבער נאָכאַמאָל דעם תענוג, 

לעבט איבער נאָכאַמאָל די שאַנד , , , " 

דער דייטש פון אימה דורכגעציטערט, : 
שרייט ווילד : ניט איך האָב עס געטאָן ! -- 
דער אינזשעניער לאַכט שטיל און ביטער, 

און וי ער װאָלט זיך אױיסגעטאָן 

פון אייגן הויט --- ווערט ער פאַרקריפּלט, 

די פינגער --- אויסגעברענטער קויל, 

די פיס, װי שטריק, צונויפגעקניפּלט, 

די אויגן --- בלוט, אין שוים --- דאָס מויל, 
דער זעלנער פאַלט פאַרקראַמפט אַהינטער : 
,אָ, גאָט, איך קען אייך ניט . . . ווער זייט איר ? " -- 
, דער זעלבער ! איר האָט אָפּגעמינטערט 

מיך צען מאָל --- און געפּײיניקט ווייטער . . . 
כ'האָב צען מאָל זיך געפּרואווט דערמאָרדן, 
נאָר איר האָט מיך געהיט פול זאָרגן, 

איך זאָל ניט רויבן ביי דער האָרדע 

די פאַרוויילונג אויך אויף מאָרגן, -- -- -- 
איז טאָרסטו ניט מיט אײינמאָל שטאַרבן, 

וועסט מוזן שטאַרבן ביסלעכווייז, 

וועסט פילן דיין געליימטן שאַרבן, 

און װי דיין קערפּער פרעסן מייז ! , , , " 





יאַנואַרן 1982, אַשכאַבאַד, 

דער רוצח 


און דו געווען ביסט דער רוצח, ניט דער העלד, --- 

דער העלד איז דער געווען, װאָס איז געפאַלן, 

די גרינע ביימער-פליגל האָבן אים פּאַרשטעלט, 

באַװיינט האָט אים ודער הימל אין די קװאַלן, 

און דיך האָט נאָכגעיאָגט אַ יאָמערלעכער קול --- 

דער ווידערקול פון דיין געיובל ביים נצחון, 

האָסטו געמאַכט די ווענט פון האַרטן שטאָל --- 

דער גרויל איז אָבער פון דיין זיג אַרױסגעקראָכן, 

אַזױ װי פון אַ בלומען-קאָרב -- אַ שלאַנג . . . 

עס זיינען בלוט-טראָפּנס געווען די זיסע טרויבן ; 

טרערן האָבן זיך געשוימט אין דעם געטראַנק, 

װאָס ודיינע העלפער האָבן פאַר דיין גלאָריע אויפגעהויבן. 
דיין העמד האָט אומגעפלאַטערט אויף דיין לייב, 7 
אַן עקדעש איז געווען די טוך אויף דיינע לענדן ; 

אַ שװאַרצע הייל --- דער ווייסער קערפּער פון דיין ווייב, 
דו האָסט געפיבערט פון דער רויבער-לוסט צו שענדן ; 
וי אַ באַרג-אַראָפּהאַנג האָט געדראָט דיין ברעם, 

און װוי אַ קראָקאָדיל צום טייך --- האָסטו געלעכצט 

די זועלט אַריינצונעמען אין דיין קלעם, 

דער ים פון בלוט, דער שטורעם-ווינט פון קרעכצן 

האָט אומגעיאָגט דיין שיף פון ברעג צו ברעג, 

און האָסטו וואו געאַנקערט --- האָבן זיך צעראָועט 

ודי אורוועלדער די אייביקע פון שרעק ... 

וי אַ תפיסה-פענצטער האָסטו אויך די זון פאַרקאָװעט, -- 
און פאַר די אויגן פונעם מאַן האָסטו די פרוי געשענדט ; 
דער וועלט דער גאָרער האָט אַרומגעכאַפּט אַ שוידער, 
ווען דו האָסט נאָך דאָס צוגערויבטע קינד אויף דיינע הענט 
געלאָזט זיך שפּילן מיט די פרענדז פון דיינע קליידער . . . 
וי אַ מזבח האָסטו אויפגעשטעלט אַן עשאַפאָט ; 

דו האָסט געגראָבן קברים אינעם הימלס נאָמען -- 

אַזױ האָסטו שוין אויך געשענדט דיין גאָט . . . 

ביז עס האָבן אויפגעבליט די פלאַנצן פון דיין זאָמען, 

און װי באַלאגערער אַריינגעקלעטערט אין דיין שלאָס, 

און זיך אין דיין באַהעלטעניש אַרײנבאַקומען -- -- -- 
צווייגן האָבן גיפט געגאָסן אין דיין כוס, 

טויטע פינגער האָבן דיך אַרומגענומען ; 

אַ קינד האָט אַ פאַרמױערטער געוויינט אין יעדער װאַנט ; : 
אַ פאַרפּײיניקטער האָט אונטער יעדן בילד-ראַם זיך פאַרבאָרגן -- -- -- - 
ביז די קראַפט געפּאַנצערטע, גערעכטע האַנט, 
אַרומגעקלאַמערט האָט דיין האַלדז --- און דיך דערװאָרגן . . . 

דער טויטער לעצטער הוטלעריסט 


דער בלוטיקער, דער לעצטער היטלעריסט, 

קען ניט רואיק פוילן אויפן שלאַכטפעלד, 

די אַלע, װאָס ער האָט געטויט אומזיסט, 
שטיקן אים אין שלאָף און װאַרגן : 

--- פאַרװאָס האָסטו געהרגעט ? " 

ער ציטערט װי אַ בלינדער הונט פון נאַכט-קעלט, 


דער שטורעם גראָבט אים פון דער קופּע אויס, 

און שליידערט ווייט אַװעק אים פון די מתים, 

די טויטע שרייען : , דו דערשטיקטע מויז ! 

וי לאַנג מען װעט דיין פּגר פילן, 

וועט אונדזער בלוט ניט קילן," 

ער פיבערט און ס'באַדעקט אַ קאַלטער שווייס אים. 


ער בלאָנדזשעט אין דער פינצטערניש אַרום, 
ביז ער קומט צו די געפאַלענע, װאָס שלאָפן 
צוקאָפּנס דאָס געווער, אויף זייער רום. 

--- אָ, העלדן, עפנט אויף די קברים, 

און לאָזט ביי אייער אָרעם 

אָפּרוען אַ העלד אַ מידן אויף זיין װאָפן. 


די האַרטע שטרענגע מענער ואַכן אויף, 

די שווערדן קלינגען, סיפייערן די שילדן, 

וי זונען צוויי צונויפגעהאַקט אין לויף == -- -- 
אַ שטים פון אַ פאַרצייטיקן און גרויען 

רופט פון קבר די העראָיען 

צום קאַמף מיט דעם געהאָרנטן און ווילדן. 


ער לויפט פון דאָרט מיט אַ געװאָי אַװעק, 

אַ דונער פאַלט אויף אים. , דו פרויען-שענדער ! 
דו האָסט דעם זעלנער-שטאָלץ באַפלעקט, 

דו פּייניקער פון קליינע קינדער, 

דו וועלטן אונטערצינדער, 
דיך יאָגט די זינד און שאַנד דורך אַלע לענדער". 


דער בלוטיקער, דער לעצטער היטלעריסט, 

קלאַפּט פאַרצווייפלט אין די מערדער-קברים : 

--- מיין האַרץ װי אייערע איז, מערדער, וויסט, 

איך וויל מיט אייך אינאיינעם פוילן, --- 

די טויטע נעמען הוילן ; 1 
,אַװעק ! דו שרעקסט אין אונדזער מאַרך --- דעם װאָרים" . . . 


אַ בלינדער װאַקלט ער דורך דעם אין-סוף, 

און פאַלט אַנידער אויף אַ קינדישן בית-עולם, 

ער גנבעט זיך אַריין אין זייער שלאָף, 

אַ ניט-באַמערקטער וויל ער ליגן 

ביי די טויטע קינדערזויגן, --- : 

נאָר ווידער נעמט אַדורך אַ קראַמף און גרויל אים. 


די קינדער וועקן זיך ווי בידנע שאָף, 

װאָס דערשפּירן אין דער פינצטערניש אַ חיה, 
זי וויינען קראַנק אַזױ אַרױס פון שלאָף, 

אַז ס'וויינען מיט די ערד, דער הימל, 

וי אַלטיטשקע אין דרימל : 

,אַ װאָלף האָט ביי די קינדער זיך פאַרטיישט", 


די קינדער וויינען שטיל אַזױ און טיף, 

וי אין פאַרנאַכט אויף קאַלטע וויסטע ימען 

דאָס טרויער-ליד פון אַ פאַרזונקן שיף, -- 

אויך ער וויל וויינען --- נאָר די טרערן 

גלאָז אין זיינע אויגן ווערן, : 
וי ער װאָלט קיינמאָל ניט געהאַט קיין מאַמען . . . 


ער לויפט און שרייט באַשפּריצט מיט שוים און קויט, 
--- וואו זייט איר קריגער פון מיין לאַנד . . . אָ, לאָמיר 
ודערשטעכן איינס דאָס אַנדערע אויף טויט ! 

נאָר זיי צעקריכן פול מיט אימה 

איבער אומוועגן געהיימע, -- 
אינאיינעם טרייסט שטאַרקער זיי דער יאָמער. 


די ראָב אַנטלויפט אַ שרעקיקע פון אים, 

זיין פּנים פלאַקערט בלוטיק אין זיין קאָלטן, 
אין בליץ-געלעכטער יאָגט אים נאָך אַ שטים : 
, דיך שפּײיען אויך אַרױס די תהומען, 

ניטאָ פאַר דיר קיין נאָמען, -- 

זיי אין טיפער אייביקייט פאַרשאָלטן!.. . " 


אַשכאַבאַד, נאָוועמבער 1941. 

צורחף. 


סילסעלאי קוהי היסאַר 


וי אַ קאַראַװאַן פון קעמלען, װאַנדערט דורך דער וויסט 
' | דער באַרג-קייט, 
און קומט אָן אין סטאַלינאָבאַד אין טויאיקן קאַיאָר, 
וי דיינע וויינטרויבן, טאַדזשיקיסטאַן, פילט אָן מיין האַרץ 

מיט שטאַרקײט 
די שאַרפע לופט פון באַרג, סילסעלאי קוהי היסאָר, 


דו ביסט דער שטאָלץ פון ודיין געבירטיק לאַנד, װאָס גרויס און 
שטרענג שאַפט. 
דו שעפּטשעסט אין די שטראָמען, און איך ער דעם סוד געװאָר 
פון דיינע אוצרות . . . דו, מיין פרייד ביים זונפאַרגאַנג, אין אָוונט, 
דו --- מיין בענקשאַפט, 
פריינט דו פעלדזיקער, סילסעלאַי קוהי היסאָר, 


איך קוק אויף דיר, דיין קאָפּ איז שניי געקרויזט. און בלענדיק זויבער. 
דיין רוקן און געביין איז פון געשליפענעם פאַרפאָר. : 

אַ ים פון בלויע כװאַליעס האָט זיך אויפגעהויבן און פאַרצױבערט, 
פאַרגליווערט זיך אין באַרג סילסעלאַי קוהי היסאָר, 


-איך קוק אויף דיר און זע די בערג ביים טייך-ברעג פון דער ויליע, 
מיין היים אין בלוט-קלעם פונעם האַקנקרײץ --- דאָס דריטע יאָר, 
פאַרשפּינט איז יעדער האַרבסט-בוים מיט אַ האַקנקרײיץ --- און אין 

פאַרנאַכטן שטילע 
קוקסטו מיט באַדױערונג, סילסעלאַי קוהי היסאָר, 


שטייג העכער אויף . . . דורך ווייטן סטרוניקע מיין גרוס שיק איבער 
צו מיין היים, װאָס װאַרט, פאַרבאָרגן, וי אַ פייגל-כאָר 

אויפן אָנברוך פון פרימאָרגן --- װאַרטן מיינע ברידער אין די גריבער, 
אויף אַ גרוס פון דיר, סילסעלאַי קוהי היסאָר. 

אויפן שלאָס-באַרג, וואו די פרייהייט האָט צעבליט זיך פון רואינען, 
און אַרופגעאַקערט האָט זיך הויך אַ יונגער דור, 

וויגן זיך געהאַנגענע אויף ביימער איצט . . . און אין באַגינען 

פייגל קלאָגן . . . אָ, סילסעלאַי קוהי היסאָר. 


אויפן שלאָס-באַרג, וואו געלויכטן האָט ביינאַכט דער רויטער שטערן, 
און וי אַ זון אין האַלבע נאַכט, איז אויפגעגאַנגען נייע װאָרל 
קוקן איצט פאַרבייגייער ארויף געחיים מיט אימה, האַס און טרערן 
אויפן האַקנקרײץ, סילסעלאַי קוהי היסאָר, 
אופן שלאָס-באַרג גייט אַ װאַכטע אום פון שװאַרצע היט 

: מיט טויטן-שאַרבנס, 
היטן אָפּ, די חורבה זאָל אַ חורבה בלייבן . . . נאָר 
זייער שװאַרצע בלוט דעם שלאָס-באַרג װעט באַפאַרבן, -- 
ער װועט אויפבליען, װי דו, סילסעלאָי קוהי היסאָר. 


אויפן שלאָס-באַרג שטייט אַ וועכטער, נאָר אין זיינע אונטערערדן 
קלייבט דער שטורעם זיך . . . און וי אַ ווייטער מעטעאָר 
לויכסטו פאַר מיין היים . . . אַ מחנה רייט אַראָפּ פון דיר מיט 
בלאַנקע שווערדן -- 
דיינע דרייסטע זין, סילסעלאַי קוהי היסאָר, 


דיינע בראָנדזיגעגליטע רייטער טראָגן וי אַן עופל מיינע גרוסן -- 
וי אַ קינד מיט בלויע אויגן און מיט בלאָנדע האָר, 

ברענגט אַ גרוס דעם האָריזאָנט פון דעם, װאָס לעבט ביי דעם צופוסן 
פון באַרג דעם פעלדזיקן --- סילסעלאַי קוהי היסאָר. 

די רייטער פון פּאַמיר 


פון די בערג, פון די בערג 

פון פּאַמיר, די געטורעמטע אייביקע בערג, 

װווי כמאַרעס, װאָס רייטן אויף פעלדזיקע קערק, ‏ 
אַראָפּ זיינען רייטער אויף היציקע פערד, 

אַן אָנזאָגער יאָגט מיט אַ בליציקער שװוערד 

איבער שטעט, איבער מערק ; 

--- פון די בערג, פון די בערג 

פון פּאַמיר, דעם יינגערן ברודער פון די הימאַלײען, 
-אַראָפּ זיינען אונדזערע גליאיקע זין, 

וי אָדלערס, װאָס פלאַטערן שטאָלץ אין באַגין, 

וי שטראָמען, װאָס וועבן דעם פרילינג אויס --- גרין, 
די וועלט פון דעם גיפטיקן האַקנקרייץ-שפּיץ --- 
צו באַפרײען + . + --- 


די רייטער אין שטורעם, די פערד --- אין גאַלאָפּ, 

אין גאַלאָפּ, אין גאַלאָפּ, מיט פאַריסענעם קאָפּ, . 

און פּלוצלינג די פערד שטעלן האַסטיק זיך אָפּ, 

די באַרג-רייטער --- פלינק פון די זאָטלען אַראָפ, 

וי פייגל, װאָס שפּרינגען אַראָפּ פון ודי צווייגן 

נאָך קערנער און נעמען צוריק אַרויפשטײגן } 

וי קינדער, װאָס װאַרפן זיך פריידיק אין װאַסער, --- 
ווער בלייבט אין דער היים און ווער בלייבט אויפן גאַס, ווער ? 
אַלע די רייטער אַרום, 

מיט געשריי און געפּױיק און געברום, 

און זיי, די גיבורים, אין קריין, אין דער מיט 

פלעכטן זיך שלאַנק, און עס דונערן טריט, 

ווי דער שוואונג פון אַ לייב, אויסגעמאָסטן און האַרט, --- 
נאָר די אָרעמס און הענט, 

זיי נייגן זיך, בייגן זיך פויגלדיק-צאָרט, 

אַזױ װוי עס װאָלטן צוויי זילבערנע פיש 

געלאָזן זיך שווימען אין פאַרבן-געמיש 

פון זון-אונטערגאַנג, ווען דער טייך ווינטלט פריש --- 

און שווימען אַזױ אָן אַן ענד, ' 

וי קומט צו די באַרג-לייט, פאַרבראָנדזיקט און שװאַרץ, 
װאָס װאָרצלען אויס ביימער און האַקן אויס אַרץ, 

אַ כישוף אַזאַ אין די הענט, 

װאָס פלאַטערן, שושקען זיך שטיל און באַװעגן, 

און רייצן דאָס בלוט און די בענקשאַפטן רעגן 1. + * 


פּלוצלינג פאַרפּרעסן די הענט זיך אין פויסטן, 
זי כאַפּן די שװוערדן אַרױס, 

און אין היציקן טאַנץ דעם צעברויזטן 
געראַנגל ברעכט אויס, 

יעדער שוואונג, יעדער שטויס 

פון די שווערדן, װאָס בלישטשען געשליפן, 
איז שאַרף װוי דער שניט פון די שיפן 

אין שטראָמען ; זיי צישן וי שלאַנגען, --- וי ציינער זי קריצן 
און שליידערן שטראַלן און, שטאָליקע, שפּריצן 
מיט בליצן . . . 

װי עמעץ אין גוס"רעגן זעט פון אַ באַן 
בליץ-צאַקיקע ביימער אויף נאַכט-האָריזאָנטן, 
דער בליציקער בוים אין דער נאַכט טוט אַ שפּאַן 
פון דער ווייט אין דער נאָנטן --- 

און ווערט אױסגעלאָשן + + . 

טאַ-טאַ, טאַ-טאַ-טאַ, 

שטייען בוימער צעפלאָשן, 

און זעען אין שטורעם מיט אימה, 

אין חשכות אָן לשון, -- 

אַ פלאַמיקע האַנט אַ געהיימע 

צינדט אָן אויפן הימל-ראַנד שטאַמען, 

װאָס יאָגן פאַרביי און פאַרפלאַמען + + . 


אָט אַזױ טאַנצט אַ שװוערד מיט אַ שווערד, 
און אינמיטן פון טאַנץ --- אַ סיגנאַל. 
שפּרינגען רייטער אַרױף אויף ודי פערד, 
און די ווייט טוט זיך ברייט אַ צעפּראַל, 
די פאַרגאָסענע ווייטן מיט בליי, 

די פאַרעגנטע ווייטן מיט בלוט, 

און אַ טראָג גיט זיך די רייטעריי --- 

די געבירג-לייט מיט בראָנזענעם מוט, 

אַ געלאַף פון אַ כװאַליקן ים, 

אַ געפלאַטער פון פייגל און לופט, 

און די פערד שוין צעקאָכטע --- אין סם, 

ווייל דער קריג אין די אויערן --- רופט , . . 

וי פּאַמיר טױיזנט-שפּיציק אין שניי, 

װאָלט פון אָרט זיך גערירט אין דער שלאַכט, 

אין צעקלינגענעם שטורעם-געדריי : 
פּלאַצן פעלדזן . . . עס שמעטערט און קראַכט . . . 
און די פאָן איבער זיי פלאַקערט רויט, 

סערפ און האַמער אין זון אויסגעוועבט ; 

ס'האָט די היים שוין פון הינטן פאַרבלויט, 

נאָר די פאָן טראָגט פאָראויס זיך און שוועבט, 
דער פּאַמיר טראָגט זיך האַסטיק אין שטרייט : 
,פּאַר דער וועלט ! פאַר דעם ראַטנפאַרבאַנד ! " 
און עס ענטפערט אָפּ הילכיק די ווייט } 

, פאַר פּאַמיר ! פאַר דיין זוניקן לאַנד ! "... . 


און ווייטן אַשכאַבאַד 


די פרוי, װאָס איך באַגעגן יעדן טאָג איז שענער 
פון אַ גרינער פּאַלמע אין אַ זילבער-שפּיגל, --- 
צעבליט האָט זי זיך אינעם לאַנד פון די טורקמענער. 
נאָר אַ ווערבע געטרויערט ביי איר וויגל ; 

אין זוניקן, אין הייסן טורקעסטאַן, 

האָט זי פון קינדווייז זיך דערצויגן, 

זי האָט געהאַט אַ בלאָנדן רוס --- אַ מאַן. 

און אומעטיקע שװאַרצע אויגן, 
דערקענט האָב איך אין אירע אויגן די צעגליטע, 
דעם טיפן צער פון מיינע שוועסטער אין דער ליטע. 


וי קאַפּעטדאג --- דער באַרג-קייט זילבערט זיינע שפּיצן, 
זילבערט שוין דער זייד פון אירע לאָקן, 
די שניי-בערג, װוי פאָנטאַנען הויך צום הימל שפּריצן, --- 
ס'האָרכט און דרימלט קאַפּעטדאָג דער זקן, | 
דאָס ליד פון מדבר שרייט אויס דער באַכשי , 1) 
פאַרװואָקסן װוי מיט פלעכטן גרינע, --- 
ביים טייך אמו-דאריא אין געלן גלי, 
גייט אויף אַ פליישיקע די דיניע, 
דאָ בייסט אין בלוט די פליג --- די גרויזאַמע פענדינקע, 
דאָ יאָגן די אַלכאַטיקינער פערד די פלינקע. 7 


מיט ברויט און טרערן, װי מיט זאַלץ . . . אַנטקעגן טויער 
האָט זי אונדז, געקומענע, באַגעגנט, 
און אירע אויגן האָט פאַרפלייצט דער שטילער טרויער 
פון אַ שטעטל --- האַרבסט, אין אונדזער געגנט, 

פרעמד און טונקל קלינגט פאַר איר די שפּראַך 

פון אירע מערבדיקע ברידער, 

נאָר היימיש שאָטנט איבער זיי איר דאַך 

צו אָפּרוען די מידע גלידער, 
וי ס'וואָלט אמו-דאריא זיך אויסגעדרייט צו מערב, 
צו אויפנעמען דעם מידן שטראָם פון בוג און נאַרעװו . . * 


ו) אַ פאָלקס-זינגער, 

אין אונדזערע פאַרבענקטע לידער ווילדער ברויזן, 
אַ יאָר-טױזנט האָבן מיר געליטן --- אַ יאָר-טוזנט 
סאָסנע-וועלדער לאָזן אונדז ניט שלאָפן, 
האָבן מיר ניט אויפגעהערט צו האָפן ; 
זי האָרכט דערשטוינט, און אויפגעשטראַלט-פאַרטראַכט, 
די ווייט פאַרקלונגענע --- לעגענדע 
פון אונדזער היים . . . װוי עמעץ װאָס דערװאַכט 
פון שלאָף, ווען ס'איז ודער טאָג צו ענדע, --- 
און זי זעט אויס וי אַ פאַרכישופטע פּרינצעסן, : 
װאָס כאַפּט זיך אויף פון הונדערט-יאָריקער פאַרגעסונג . . . 


אין ווייטן אַשכאַבאַד האָט אונדז דעריאָגט די אימה, 
אַך, מיר זיינען ניט פון איר אַנטרונען, ' 
די ברידער אונדזערע פאַרבליבן אין די היימען, 
האָבן אין דער היים דעם טויט געפונען -- -=- --- 
הונדערט טויזנט יידן מיטאַמאָל 
אַװעקגעװאַלגערטע פון קיילער, 
נאָר אױיסגעשטעפּטע קוילן איז דאָס צאָל, --- 
ווער הערט דען הונדערט טויזנט מיילער, 
אויסשרייען פאַרבלוטיקט דורך דעם קאַלטן ציפער, 
וי אַ פאַוואונדעטער װאָס שרייט פון גרוב פון טיפער 3. . . 


נאָר אונדזער מזרח-שוועסטער מיט די לאַנגע פלעכטן, 
װאַנדלט צווישן אונדז אַרום אין חלום, 
וי זי װאָלט אומגעזוכט דעם גוטן און גערעכטן, --- 
איבערפרעגן וויל זי בלויז די צאָל אים . . , 
זי מורמלט וי פון זינען : איינס, צוויי . , . דריי . . . 
זי צאַפּלט : פיר . . פינעף. . זיבן.. . 
פאַרפּלאָנטערט נעמט זי ציילן אויפדאָסניי, 
וי נאָר די צאָל װאָלט איר געבליבן -- 
זי שטייט אויף שרייאיקע טורקמענישע יאַרידן, 
און ציילט וי אַ באַנומענע די טויטע יידן . . , 

טאַדושיקיסטאַנער האַרבסט 


דער דינער מזרח-בוים צעפלעכט די לאַנגע צעפּ, 
געלע בלעטער פאַלן פון זיין קאָפּ, װוי גילדענע קאַמען, 
מיט בלוי-געוועלבטע טיכער אויף די קעפּ, | 
גייען די פּאַמירער --- שלאַנקע האַרטע שטאַמען : 
מטבעות אויף דער ברוסט צונויפגעשפּיליעט, 
גלעקלעך אויף ודי הויכע קיילעכדיקע היט. 

מיט רויטע קליידער, גרינע היליעס, 

שוועבן מיידלעך דורך מיט לייכטע טריט, 

מיט אױיסגעפּוצטע װאָנצעס, סיווע בערד, 

וויגן זיך די מדבר-זקנים אויף די קעמלען, 

יונגען יאָגן אויף די הייסע פערד, 

און קינדער טרייבן אָן די אייזעלעך, װאָס דרעמלען. 
די װאַנדער-זינגער אונטער זיך די פיס, 

גרימפּלען אויף צוויי סטרוניקע כלי-זמר, 

דער ציקלדיקער ניגון, לאַנג אַזױ און זיס, 

ווערט פאַרהילכט אין דעם געשריי פון קרעמער. 

אַ בלינדער טרעפער, אַ פּאַרװאַקסענער מיט מאָך, 
האַלט מיין האַנט ,און מאָלט אויף אַ געדיכטן לשון. 
ער פילט ניט, אַז עס הענגט מיין אָרעם נאָך, 

וי אַ צווייג אין האַרבסט, פאַרעגנט און צעפלאָשן, 
דריי איך זיך אין ראָד אַרום דעם טרעפער, 

און בלאָנדזשע אויף די פאַרביקע יאַרידן, 

ביי געשטעלן פון געווירצן, צימרינג, רויטן פעפער, 
אַרום אַרבוזן-בערג, און דיניעס-פּיראַמידן, 

די הויט פון די אַרבוזן --- אויסגעשלייפט, 

ווי מירמלשטיין, מיט בלוי און גרין געשטרייפט, 

און אויפגעהאַקט --- פאַרבלוטיקן זיי די געשטעלן ; 
די דיניע, וי אַן איי אַ גילדענע איז אויסגערייפט, 
און אָנגעצונדן זיינען די סאָרעלן ; 

אין שמאָלע קערב פון צווייגן, גרין געפלאָכטן, 

דער וויינטרויב פּערלט זיך אין זאַפט אין אויסגעקאָכטן, -- 
ס'איז אַ באַפאַל פון קונים און פון פליגן, 

ס'איז אַ געקריג פון קויפער און פאַרקויפער, -- 


108 


נאָר אין מיין האַרצן שפּילט אַן אַנדער ניגון --- 
אין מיין האַרצן בלאָזט דער אלול שופר, 

וי אין די וועלדער די געדיכטע פון ודער ליטע, 
וי אין די סעדער אין די האַרבסטיקע פון פּױלן, 
ווען בלעטער ווירבלען אױפֿן ווינט פאַרבליטע ; 
ווען װאָלקנס ציען זיך װי שװאַרצע מיטות, 

און דער שטורעם הערט ניט אויף צו הוליען . . . 


דער שופר רופט און רייסט אַלץ נעענטער, נעענטער, 
און װי אַ טייך, װאָס נעמט זיך ברויזיק שטאַרקן, 
רייסט מיט אַ הויקערדיקן אַלטן פּאַרקאַן --- 
מיך שלעפּט דער רוף . . 
: פון צער אַדורכגעברענטער, 
װואַקל איך דורך הינטערגעסעלעך געדיכט באַוואוינטע, 
ביי הייזלעך ליימיקע, פון שטויב געקלעפּטע, 
דורך דעם געדריי פון ווענט, אין זון פאַרברוינטע, 
דורך שמאָלע דורכגאַנגען אַרױף-אַראָפּ געטרעפּטע -- == -- 


צונויפגעבראָכן אויף אַ הייפל שטייען ווייבער, 

און זקנים אױיסגעמאָרעטע . . . די דאַרע לייבער 
געפּײניקט שרייען דורך די שמאַטעס --- נאַקעט ; 

פון פּוילן, בעהמען, ליטע און רומעניע, --- 

גראָב אויס דיין האַרץ,. פאַרשפּײ עס און פאַרכראַקע, 

וי ס'גראָבט אַרױס דעם פּגר --- די היעניע, 

און װאַרף עס, וי אַ שמאַטע אויף די מיסטן, --- 

אָט דאָס איז מיר פאַר טױזנטיאָריקן געדולד געבליבן ? 
אָ, חוזק גרויזאַמער, דו האָסט אומיסטן 

אין איינעם אונדז אויף שאַנד צונויפגעקליבן . . . 


מיר זיינען יאָרנלאַנג געוועזן אָפּנעפרעמדט, 

אין האַרצן --- נאָענט, האָט אונדז צעשיידט --- אַ גרענעץ ; 
פאַראייניקט האָסטו אונדז אויף אַ געשענקטער העמד, 

אויף אַ געבאָרגטער װאַסער-קװאָרט, און ברויט --- אַ פּענעץ . . . 
מיין חרובע, מיין אויסגעבענקטע חיים, 

איך האָב מיט דיר געפירט אַ ליבשאַפט-ברוגז, 

נאָר דו האָסט מיר געלויכטן אין געהיים, | 

נאָר שטענדיק װאַך געווען אויף מיר דיין אויג איז, 

מיין אויסגעצירטע יום-טובדיקע היים, 

אין חורבות רויכערט זיך נאָך דיין געוויין דאָרט =- =- -- " 
איך לאָז אַראָפּ זיך אויף אַ גרודע ליים. 

דאָס פּנים אין די הענט --- און בלייב פאַרשטײנערט, 

און אַרום מיר אַ מחנה קראַנקע פרויען 

יאָמערן : ,וואו זייט איר, קינדער, אויף די פראָנטן ? " 

און אַרום מיר אַ מחנה יונגען ואיען 

אין כמאַרנעם רינג פון שטרענגע האָריזאָנטן, 

און דער געשריי שטייגט העכער אַלץ פון רגע, 

וי װאַסער איבער אַ פאַרשװענקטן קעלער, -- 

דורך אַלע פענצטער רינט אַרײין דער רעגן, 

זאָל ער רינען ! . . . אפשר דאָך װעט װוערן העלער !... . 
איך שטום, פון בענקשאַפט --- בלינד. פאַרװוייטיקט און אַ טויבער, 
און אויף מיין פּנים ליגט די זון, װוי אייז . . 


איך עפן אויף די אויגן מיד, צונויפגעשויבערט 
האָבן זיך די מאַמעס און אַװעקגעשפּרײזט, 

אין הויף איז פּוסט, עס הענגט נאָך, וי אַ כמאַרע 
אַריבער מיר די אויסגעקלאָגטע תפילה, --- 
באַוואױינט דאָס הייפל איז מיט יידן פון בוכאַרע, 
אין ווייסן שפּרײזן זיי, פאַרהילטע, שטילע, 

אַ מיידל אין אַ גרינעם ביידל, פון ודער מאָך-טיר, 
אין זיידענעם כאַלאַט, געשטרייפטע הויזן, 

קוקט שטיל מיר נאָך, װי אין דער היים --- דעם רבנס טאָכטער 
קוקט נאָך די בחורים, װאָס גייען פון די קלויזן . . . 
אַ געדעכעניש גייט אויף אין איר פּאַמעלעך, 

זי שטייט װי אַ פאַרחלומטע בת-מלכה, 

װאָס דערקענט האָט איר פאַרװאָגלטן בן-מלך 

אין פרעמדן, װאָס בעט אָפּרו און אַ באַלקן, 

די אויגן אירע זיינען אומרואיק און ווילד, 

וי ביי אַלע הייסע טעכטער פון טאַדזשיקן-ישוב, 
נאָר ווען זי שמייכלט שעמעוודיק און מילד, 

דערקען איך איר . . . איר לעבן איז פאַרכישופט, 

און מיט קבלה-כתב אין ברוינעם ליים פאַרקריצט, --- 
איך זע איר אין דעם פּלאָנטער פון פּאַרקאַנעס 
ביינאַכט, אַרומגײן אין לבנה-שיין באַשפּריצט, 

און טוליען זיך צו אירע װאָלעגע באַראַנעס. --- 

מיין בליק פאַרויטלט איר . . . פאַרשװינדט זי , . . פון אַ טיר 
זילבערן אַרױיס געדיכטע שווערע ברעמען, 

אַ זקן אַ בוכאַרער ווינקט פון ווייטן מיר, 

און שטרעקט מיר אויס אַ מילגרוים איך זאָל נעמען, 
דער זקן שמייכלט טרויעריק אַזױ, פאַרודראָסיק, 

ער שאָקלט מיטן קאָפּ און שטיל רוימט 

ער מיר איין, װוי אַ געהיימעניש דעם פּסוֹק : 

--- , ישראלים האָבן פולע הערצער וי אַ מילגרוים !" 


, די קללה איז אויף אונדז מקויים שוין געװאָרן, 
וװועט די ברכה אויך מקויים ווערן, -- 

ער --- װעט אויף דעם שונא אויסגיסן זיין צאָרן, 
און אונדז פון פּנים אָפּװוישן די טרערן " . . . - 


דער מילגרוים גאָלדיקט אויף מיין דלאָניע, ' 

וי די שקיעה װאָלט אויף מיינע הענט אַראָפּגעפאַלן, --- 
ביז מיין ווייסע העמד לכבוד ראש-השנה, 

ווערט פאַרבלוטיקט מיט די לעצטע שטראַלן . . . 

כבן דרי 


טאַדזשיקיסטאַנער בלוי-געוועלב פון בערג, 

אויך היינט פאַרגלימצערט איר אויף אייער שטייגער ‏ 
איר ווייסט ניט, אַז מיין האַרץ איז אַ געווערק -- 

אַ צעבראָכענער געווערק פון שקיעה-זייגער. 


פאַרהאַלטן האָב איך, וי אַ ווייזער זיך אין גאַנג, 

איצט קרייז איך אַרום זיך אַלײין משוגע, היפּער --- -- -- 
טאַדזשיקיסטאַנער בערג אין זון-פאַרגאַנג, 

אויף אייערע פאַרשנייטע הויכן ליגט יום-כיפּור, 


וי זיין ווייסקייט איז געלעגן אױסגעשפּרײט 

אין אונדזער קוזניע-שטיבל אויף קיילן-קאַסטן ; 

אויף באַרג-שפּיץ שטייט מיין מאַמע --- און מיין טאַטע שטייט 
מיטן טלית-זאַק אין אָרעם נאָכן זיך פאַרפאַסטן, 


פאַרמשפּטע ! . . . זיי ווינטשן זיך ניט קיין גוטיאָר, 
מיין טאַטע איז אַ פעלז, אַ כמאַריקער, מאַסיווער, 
אַ באַרג-קװאַל איז זיין באָרד, אַ װאָלקן --- זיינע האָר, 


און זיינע אָרעמס --- מאַרמאָרנער פאַרגליווער, 


די קוזניע אין די בערג האָט אויסגעפלאַקערט, 
נאָר די שפּיצן װי די לייכטער ברענען, --- 
מיין טאַטנס שטיינעריקער פּנים איז צעאַקערט, 
אויך מיין מאַמען קען איך ניט דערקענען. 


אירע אויגן, טרער-פאַרגלאָזטע, פינקלען גרויזאַם, 
וי קופּער גלאַנצן קעגן איר --- מיין טאַטנס וויעס ; 
צוויי טורעמס אויף אַ נאַכטיקן געברויז"ים, 
געהאַנגענע אויף צוויי אַנטקעגנדיקע תליות . . . 

װוי דענקמעלער אַרױסגעגראָבן פון דער טיף, 
שטייען זיי אין טונקל איינער קעגן צווייטן ; 
וי מאַסטן פון אַן אַלטער זעגל-שיף 

פון תהום אַרױסגעשלעפּט אויף שווערע קייטן, 


אַלע זיינען שוין אַװעקגעגאַנגען צו , כל-נדרי?, 
זיי נאָר שטייען . . . נאַכט נעמט זי אַריבערפלײצן, 
און אַ װאָלקן --- אַ שװואַרץ-קעפּיקע הידרע 
פאַרקלאַמערט זיי אין נעגלדיקע האַקנקרײצן . . , 

פו בוך: {מיט דיין גוף אױף מײינע הענט" 


צווייפל... 


אָ, מיין האַרץ, ס'איז ניט װאָר, ס'איז ניט װאָר, 
איך װעל פרעגן מיין ברודער פון פּוילן, 

דער צווייפל מיך פּייניקט צוויי יאָר, : 
און אים פּרואווט דער ווינטער, דער פערטער, 
קען ער --- אונטערשיידן פון גרוילן, 

און סתם אַזױ שרעקיקע װערטער . י. 


אָ, מיין האַרץ, עס איז װאָר, עס איז װאָר, 
אַזױ זאָגט מיין ברודער פון פּױלן, 

ס'ווערן פראָסטיק און סיוו מיינע האָר, --- 
זי ליגן צעשאָסן פון קוילן, 

און מיין ציטעריקע אינד צווישן זיי, 

דו מיין אינד, מיין פאַרליטענע, טרייע, 
כ'וועל פאַרהילכן די וועלט מיט געשריי, 

וי דעם װאַלד --- אַ פאַרוואונדעטע חיה . . . 


מיין האַרץ, זיי נאָר שטיל, זיי נאָר שטיל, 
איך װעל פרעגן אַ חבר אַ צווייטן, 

איך בין איצטער אַ חרובע מיל, 

און צעלויף זיך אין ווינט מיט שגעון, 

ווער עס וויל קען מיין ווילן אַ דריי טאָן, 

און הינט ביי דער נאַכט אין מיר װאיען * * . 


אָ, מיין האַרץ, ס'איז אַ ליגן, זי לעבט ! -- 
אַזױ זאָגט דער חבר דער צוייטער, 

כאָטש זיין הויט און זיין בליק איז געוועבט 
פון נאַכטיקער שיין . . . אָט פאַרגייט ער . + . 
פון בענקשאַפט איז ער אויסגעדאַרט, 

די הויט איז אויף אים אויסגעטריקנט, 

דאָך זאָגט ער, זי לעבט און זי װאַרט 

מיט פאַרעקשנטן פרומען אַנטציקן . . . 

דו געטרויסט ניט, מיין האַרץ, יענעם מאַן, 

ער איז קראַנק . . . װעל איך פרעגן אַ דריטן ; 
--- איז אַ האָפענונג, ברודער, פאַראַן 

נאָך עמעצן דאָרט צו געפינען ? 

צי דער פיינט האָט שוין אַלע פאַרשניטן ? --- 
און איך על אַראָפּגײן פון זינען . . . 


מיין האַרץ, ס'איז מיין ברודער וי דו 
פאַרצווייפלט --- ער קען ניט באַשײדן, 
עס ווינקען די שטערן אונדז צו, 

זיי ווייסן --- און קענען ניט ריידן, 

איז לייג זיך אַװעק אויפן וועג, 

ס'איז קוקן אין הימל אַ תענוג, 

ניט פרעג שוין ביי קיינעם, ניט פרעג, 

דו ביסט שוין פון פרעגן פאַרפּײיניקט . . . 


ניט שליידער מיין האַרץ זיך . . . איך װעל 
אויפן וועג מיין געביין ניט פאַרװאַרפן, 

אויב שטאַרבן איז נאָר אויף אַ שוועל 

פון אַ שטוב . . . ס'גיט אַ ריס זיך אַ טיר אויף, 
און ער מיט זיין ענטפער דעם שאַרפף / 
דערהרגעט --- באַפרײט מיך פון תירוף . . . 


זאָל ער קומען װאָס ווייס, שאַרף און האַרט 
דעם אמת זאָל ער אונדז אַנטפּלעקן ! 

נאָר אויך דער פאַריאושטער װאָרט 

מען זאָל אָפּלײיקענען זיינע שרעקן ; 

און יענער װאָס שרייט, אַז ער האָפט, 

ער וויינט אין דער פינצטער פאַרצווייפלט, 
דער גורל האָט האַרב אונדז געשטראָפט 

מיט אַ גרויזאַמער שטראָף --- מיטן צווייפל . . . 


דו ווייסט ניט מיין האַרץ . . . ווער-זשע ווער 


ווייס יאָ . . . און די נאַכט אַזױ גרויס איז ... 
זי אַלײן ! רוף אַרױס זי אַהער ! 


178 


איך רוף זי אַזױ וי אַ בלינדער, 
איך רוף זי אַזױ וי אַ גוסס, 
װאָס רופט פאַרן טויט זיינע קינדער . . . 


און זי פאָלגט מיך, מיין ווייב --- און זי קומט --- 
און זעצט זיך אַװועק מיר אַנטקעגן, 

זי שמייכלט פאַרװייטיקט און שטומט --- 

אַזאַ ווייטיק ניט איבערצופרעגן -- -- -- 

וי מען װאָלט איר מיט מאַרטער-געצווייג 
געפּײניקט, געריסן מיט צװאַנגען : 

, --- אָ, ענטפער מיר דו !. . . " נאָר זי שווייגט 
וי אַ זייגער װאָס איז אויסגעגאַנגען . + . 


זי זיצט אין אַ שנייאיקער העמד 

אויפן ראַנד פון מיין בעט --- און זי ציטערט, 

! און קאקט אַזױ שטום און פאַרקלעמט, --- 

ביז פון נאַכט שלאָגט אַרױס רויטער פיבער -- -- -- 
צעוויינט זי זיך קינדיש און ביטער, 

און לאָזט מיר אין וויי קראַמפן איבער + . . 


וי אַ גליאיקער שפּיציקער שרויף 

דרייט אין מיר זיך דער שלאַנגיקער צייכן 

פון צווייפל . . . ער דרייט מיך צונויף, 

זיינע שפּיצן צו מיין האַרץ װויל דערגרייכן. --- 
און איך קראַמף און איך האַלט זיך אָן שאַרף 
װאָס צערייסט מיינע אָדער-געוועבן, 

און איך ברעך אין מיין בלוט --- און איך װאַרף 
זיך אַרום צווישן אומקום און לעבן . . - 


סטאַלינאָבאַד 1942. 

זי איז פלאַם 


זי איז פלאַם, זי איז אייז, און זי שוידערט, זי ברענט, 
און עס צערטלען און ווערגן מיך ווילד אירע הענט, 


--- מיין מאַן, טרינק מיך אויס, וי די זון אין באַגין 
דעם טומאַן . . . זויג מיך אויס ווייל אַ נעפּל איך בין . . . 


קוש מיך אויס, זאָג מיר אויס, און מיין בלוט װאַרעם אָן 
טו זיך אויס פון דיין הויט, װי איך האָב אָפּגעטאָן, 


פון מיין פּנים די שאַנֹד . . . און צעריסן די פּענט, 
װאָס פּאַרשמידט האָבן פרום מיינע פיס, מיינע הענט . . . 


ניט איינמאָל האָסטו מיך פאַרשעמט און פאַרלאָזט, 
און מיין לייב האָט געפּלאַצט, וי אין פראָסט פּלאַצט -- אַ גלאָז י . . 


און זינט דו ביסט אין טויט-שרעק אַװעק פון דער היים, 
האָט דאָס הויט אויף מיין קערפּער געטריקנט װי ליים . . , 


נאָך שטאַרקער פון טויט איז דער בלוטיקער וי 
ווען דאָס בלוט ווערט אין גוף אױיסגעפראָרן, ווערט שניי . . . 


ניט ציטער, מיין מאַן, גראָב אין מיר זיך אַרײן, 
איך וויל פילן דיין האַנט, וי אַ בלינדער פילט --- שיין . , , " 


ס'שלאָגט פון איר אַזאַ היץ, ס'שלאָגט פון איר אַזאַ קעלט, 
וי דער פלאַם פון באַשאַף, און דער פראָסט פון סוף-וועלט, 


װאָלטן ביידע באַגעגנט זיך איצט אין איר גוף, 
און איר גוף וי אין פרילינג דאָס װאַסער --- ברעכט אויף . . . 


ווערן שטעכיק די האָר אויף מיין קערפּער פון לוסט, 
מיינע הענט לויפן אום אויף איר האַלדז, אויף איר ברוסט, 

און עס מישט מיט מיין גאַװער איר אָטעם זיך אויס, --- 
נאָר מיך שרעקט וי אַ גרוב אירע היפטן, איר שויס . . . 


ס'איז איר רוקן אַזױ װוי אַ בויגן געשפּאַנט, 
וי אַ שלאַנג אויף אַ צווייג --- הענגט איר גוף אויף מיין האַנט . . . 


פּלוצלינג קייקלט מיין גוף פון איר גוף זיך אַװעק, 
אין דער פינצטערניש לויכט אויף איר האַרצן --- אַ פלעק . . . 


אַזאַ זוניקער קרייז אויף איר זיידענער הויט, 
אַ וואונד, רונד און קליין , . , זי איז טויט ! זי איז טויט!'.,, " 

אידיליע 


מלאך מיין, אַראָפּגעפאַלענער, 

דו מיין מזל-שטערן, 

ווער װעט אין מיין לעבן שטראַלן, װוער, 
ווען איך װועל עלטער ווערן ? 

אָ, מיין חלום מיין פאַרפלויגענער ! -- 
אין אַ קאַלטן חדר, 

װועל איך זיצן אַ געבויגענער, 

פרירן אין די קליידער, 

אין זכרונות אַ פאַרמויערטער, -- 

און אַן אַלטער זייגער, 

וועט זיך שלעפּן אַ פאַרטרויערטער 
נאָכן אַלטן שטייגער. 

איך װעל בייז, אַן איינגעגעסענער 

אין די נייע צייטן, 

פּלאָנטערן זיך . . . אַ פאַרגעסענער 
וװעל איך זיין פון לייטן. 

וי דער שטרוי, דער פאַראַיאָריקער, --- 
גוט נאָר פאַר דעם פלאַקער, -- 
פּלאָנטערט זיך אַ שטעכיק-האָריקער 
אין דעם פרילינג-אַקער . . . 


איך האָב נאָר געװאָלט אַ טאַטע זיין, 
און אַ מאַן אַ גוטער, 

היימיש-ליב זאָל אין דער כאַטע זיין, 

דו --- אַ יונגע מוטער. 

בײידערנאַכט. אינדרויסן רייסט דער ווינט, 
צוגעמאַכט די לאָדן, 

און אין וויג דאָס אָנגעשפּײיזטע קינד --- 
ביי אַ בוך פאַרחלומט ודרימל איך, 

ביי דעם לאָמפּ-שיין --- שטריקסטו ; 

אַ טוך אויף דיינע אַקסל בלימלט זיך, 
און צום וויגל --- בליקסטו, 

אויפן טישל זיצט אַ טשײיניק טיי, 

פרומע טאַטע-מאַמע, 

וי מיר װאָלטן אָנטאָן תענוג זיי, 

שמייכלען פון די ראַמען : 

איר זאָלט קינדער פרוכטבאַר פלייסן זיך -- -- -- " 
ווינקען די פּאָרטרעטן, 

און אין הינטער-שטיבל ווייסן זיך 
צניעותדיק צוויי בעטן. 

אונודזער מאַרטער אַ לעגענדע איז, - 

װאָס איז לאַנג פאַרשוואונדן, 

און דאָס גליק גאָר אָן אַן ענדע איז, 
אויסגעהיילט די וואונדן. 

פון מיין װאָגל איז געבליבן מיר --- 

פון דעם וועג דעם שווערן -- 

נאָר מיין ליבשאַפט . . . טריי צו ליבן דיר 
האָט עס מיר געלערנט, 

און דיין האַרץ די טיף-באַליידיקטע, 

קויף איך אויס מיט שלום, 

און מיט יאָרן שטילע פריידיקע, --- 

דו מיין ווייטער חלום !. . . 

מיט דיין גוף אויף מיינע הענט 


פאַרשאָלטן בין איך 

ווייל איך האָב דיך פאַרלאָזן, --- 
איך האָב באָרװעס, אָן שיך, 

בלוט באַפלעקט אַלע גראָזן. 
סייאָגט אַ קללה מיר נאָך, 

כ'קען קיין רו ניט געפינען, : 
נאָר איין טרייסט האָב איך דאָך --- 
דאָס דערהאַלט מיך ביים זינען, 
אויב דערלעבן װועל איך 

ביז דעם סוף פון די שטרייטן, 
װועל איך באָרװועס, אָן שיך 

צו דיר קומען פון ווייטן, 

צווישן אונדז װעט ניט זיין 

מער דער מיילן מהלך 

און אין שנייאיקן שיין 

מיין דערמאָרדעטער מלאך, 

איך בויג זיך דאַן אָן, 

און קוש אויס דיינע ברעמען, 
ס'איז ודיין קאָפּ רויטער מאָן, --- 
אויף די הענט װעל איך נעמען 
דיין פאַרפראָרענעם גוף -- 

אַ מירמלנער קאַלטער --- 

און איך הויב אים אַרױף ‏ 

אין דער שיין דער צעשטראַלטער. 
איך װעל שטיין אין דער ברייט 
אויפן קרייץ פון די וועגן, 

און ביי יעדן װאָס גייט 

און װאָס פאָרט --- װעל איך פרעגן : 
, אפשר ווייסט איר פאַרװאָס 

איז מיין טויב אומגעקומען ? 
זעט איר פּנים איז גלאָז, 

זעט, איר שמייכל דעם שטומען. 
אפשר ווייסט איר די זינד 

פון איר האַרץ, פון איר טראַכטן 1 
זעט, איר אויג איז דאָך בלינד, 

זעט, איר ליפּ דעם פאַרשמאַכטן . . + 
זאָגט, צי קען אויף דער וועלט 
פרייד און ליבשאַפט נאָך געבן ? 
פאַרװאָס גרינט נאָך דאָס פעלד, 

און די פייגל נאָך שוועבן 1. . . " 
מיט איר גוף אויף די הענט 

דורך דער װעלט װעל איך בלאָנקען, 
וי אַ טויט-מאָנומענט 

װאָלט דער טויט מיר געשאָנקען, 
און איך זוך אים אוואו 

אויפצושטעלן מיין מלאך, 

און אין אייביקער רו 

ביי די פיס זיינע פאַל איך . . . 


אָבער אויב --- וויי און וינד --- 
כ'וועל צווישן די טויטע, 

ניט געפינען מיין קינד, 

און איר לייב די פאַרבלויטע 
מיט מיין זאַלציקער טרער 

מער ניט קענען באַפייכטן, 

און איר גוף קײינמאָל מער 

װעט פאַר מיר שוין ניט לייכטן -- -- -- 
אויב איך װעל אויך איר שטויב 
וואו צו זוכן ניט וויסן, 

ווייל מיין אָרעמע טויב 

האָט ודער שפּאַרבער צעריסן 

| מיט פיל פייגל אין פלי, 

און צעשליידערט די פעדערס -- 
װעל איך גיין אויף די קני, 

און באַװײינען אַיעדער 

שטיין אין טאָל, װאָס שטאַרט 
אויף אַ ברודער בית-עולם, 

און דערװואַרעמען צאַרט 

מיטן הויך פון מיין מויל אים ; 
יעדע ווערבע ביים טייך, 

יעדן בוים ביי די שליאַכן, 

און צום הימל-בלוי גלייך, 

איבער זיי װועל איך װאַכן, 

כ'וועל פאַרגראָבן מיין קאָפּ 

אין אַ בערגל --- און רופן : 

, --- קום מיין קינד, טייל זיך אָפּ 
פון דעם באַרג טויטע גופן, --- 
וואו ליגסטו דאָ, וואו ? 

לאָז דאָס אָרט מיר דערקענען 
וואו געפאַלן ביסטו, --- 

ס'זאָל מיין טרער ניט פאַרברענען 
פרעמדע קברים . . . איך וויל 
פרעמדן ווייטאָג ניט שטערן, 

| די, װאָס גליווערן שטיל 

אינעם בלוט-שלאָף דעם שווערן . . + 
קום אַרױס פון ודיין גרוב, 

היל מיך איין וי אַ נעפּל, 

בלי אַריין אין מיין שטוב 

מיט די בוימער פון עפּל, 

האָב אויך מיטלייד מיט מיך, 

מיט מיין גורל דעם האַרטן, 

ניט געבליבן איז דיר 

לאַנג אויף מיר שוין צו װאַרטן . . . 
נאָר דער שטיין אויפן פעלד 

ווייס מיין פּיין --- און די סיבה 

פון מיין האַרץ אויף דער וועלט --- 
פון מיין בלוטיקער ליבע . . . 
גראָז פאַרװועלקטער איך בין 

נאָך פון האַרבסט פאַראַיאָרן, 

ווען די ערד פרילינגט גרין, 

זע איך : כ'בין אַלט געװאָרן. . . " 

אָט אַזױ װעל איך דאַן 

ביי אַ יעדע גרוב וויינען, 

און אַז דו ביסט פאַראַן 

אין דער גרוב, װעל איך מיינען + + . 
און ווען איך װעל אַװעק 

צו אַ קבר אַ צווייטן, 

וועט דער ערשטער מיט שרעק 

װוי דיין האַרץ --- אַ געשריי טאָן + . + 
| נאָך פון צווייטן װעט אויך 

מיך פאַרווערגן אַ כליפּן, --- 
כ'וועל דערפילן דעם הויך 

פון נאָך װואַרימע ליפּן . . . 

אָט אַזױ אויף די קני 

וועל איך שולדיק זיך שאַרן, 

ביז מען װעט אײינמאָל פרי 

מיך געפינען אַ שטאַרן, 

װי אַ גילדענע בין 

אויף אַ בעטל פאַרגליװוערט, 

אין אַן אָסיען באַגין 

אַ פאַרפראָסטיקטער, סיווער + + + 

אויף די שניי-בערג 
1 


זאָגט מיין ווייב מיר מיט אַ שמייבל, 
שמייכלט זיס צו מיר דורך טרערן, 

-- איך בין אַלץ מיין מאַן דיר מוחל, 
לאָמיר ביידע יינגער ווערן : 

דאָס געווען איז ערשט נאָך נעכטן, 
כאָטש אַװעק איז אַ יאָר זיבן, --. 

דו האָסט מיך פאַר מיינע פלעכטן 

פון צען מיידלעך אויסגעקליבן, 

זע אינדרויסן --- בלויער נעפּל, 
עפּל-ויין פון בלויע פראָסטן, --- 
מיינע באַקן זיינען עפּל, 

לאָז מיין יוגנט ניט פאַראָסטן . . . 
לאָמיר לאַכן, לאָמיר שטיפן, 

אינעם שניי-טאָג אין צעשטראַלטן, 

אין אַ באַרג-שפּאַלט אין אַ טיפן, 

װעל איך זיך פון דיר באַהאַלטן. 
פריש פון פּראָסט און ווילד פון תענוג, 
וועסט מיר זוכן, װי אין שנייען 
ברוסניצעס , . . װאָס האַרב און װייניק 
אין די ציינער שאַרף פאַרגייען. 

כ'קען ניט איינשטיין מער אַ שטילע,. 
ס'קלינגט דער פראָסט -- אַ בלויער שליטן, -- 
ביי דעם טייך-ברעג פון דער וויליע 
וועל איך דיך מיט שניי פאַרשיטן 
אינעם שניי װוי איבער פּלושן, 

וועלן מיר זיך ביידע קייקלען, 

דו וועסט מיר די אויגן קושן, 

מיט די פויסטן װעל איך פּייקלען 

דיר אין בויך און לאַכן לוסטיק --- --- --- 
און מיט אייז אויף דיינע ברעמען, 

דו --- אַ בער --- װעסט ברומען ברוסטיק, 

אין די אָרעמס מיך פאַרקלעמען, 
לאָמיר הילכן, לאָמיר זינגען, 


אין דער פינצטערניש פאַרטייעט, 
הערט ניט אויף מיין האַרץ צו קלאָגן, 
,בשורות פון הריגות נייע, 

ברענגט מיר יעדער טאָג צו טראָגן, 
און בײינאַכט איך ליג פאַרצאַפּלט, 
שטום פאַרגלאָצט צום קאָלטן הימל, 
מיט פאַרגאָסענע שװאַרצאָפּל, -- - 
גלייך װוי יונגע פערד, װאָס שפּרינגען 
אויף אַ פּאַשע-פעלד --- געפעכט . . . 
און זיך האַלטן פאַר די הענט, 

וי אין קויט, אין שליים, אין שימל, 
פיש מיט טויטע אויגן ליגן 

אויפן אָפּגרונט פון די ימע -- 
נעמט דער אויבערפלאַך זיך וויגן, 
וויגן זיי זיך מיט צוזאַמען . . . 

גיפט מיין בלוט איז --- און פאַרגיפטן 
װועל איך דיינע צערטלערייען, 

אין דיין לאַכן דעם פאַרשטיפטן, 
כ'הער דיך, קינד מיינס, ביטער שרייען, --- 
דיין פאַרשניטן יונגער לעבן 

וויל זיך אַלץ ניט אונטערגעבן . . . " 


צאַפּלט זי מיין ווייב און שוידערט, 

וי אַ פייגלזנעסט זי פּלױידערט, 

און זי פינקלט פריש, וי קװאַלן 

פונעם אייז אַרױסגעבראָכן, 

קנוילט זיך וי פון פרייד אַ הונט, 

װאָס האָט זיך אַ פוס פאַרשטאָכן, 

און פאַרהיילט האָט זיך זיין וואונד, --- --- --- 
און זי שושקעט מיר אין אויער : 

--- לאָז מיין יוגנט מיר דערמאָנען 

לאָז פאַרגעסן מיר מיין טרויער, --- 

קיינער װעט דאָך ניט דערקאָנען 
אויף מיין ברוסט די וואונד . . . 

זי ציט מיך, 
אָטעמט אויס אויף מיר איר פיבער, 
און מיט קושן זי פאַרשיט מיך, 
ביז איר פרייד צו מיר גייט איבער +. . 


2 
אויף די שניי-בערג --- בלויע שאָטנס, 
שאָטנס צוויי געקלאַמערט שטייגן, 
זע, זיי האָבן שוין באַטראָטן 
אויף דער הויך, וואו שטערן שווייגן 
זיי אין האַרצן, װי אין אַ װאַסער 
שווייגן האַרבסטיקע פאַרנאַכטן, 
טרויעריקער נאָך און בלאַסער 
אינעם שפּיגל אין פאַרמאַכטן. --- 
פונעם קבר אױיפגעשטאַנען 
פון דער וועלט אַן אָפּגעוואױנטע, 
מיט אַ שמייכל ניט פון דאַנען, 
קוקט זי אום זיך א דערשטוינטע, 
וי די בלייכע שטערן לויכטן, 
וי דער טייך פאַרפרירט אין טאָל דאָרט. 
אין דעם אייז-טוי אין פאַרהויכטן, --- 
וי דאָס בריקל פון אַמאָל דאָרט 
וואו זיי האָבן זיך געטראָפן, 
שטייט נאָך . . . אויך די בוימער שטייען, 
וואו זי איז פון אים אַנטלאָפן 
אין דער טיף פון די אַלײען --- 
אַלץ איז אַלט באַקאַנט --- און ניי איר, 
ברייט די אויגן זי צעעפנט, 
וי אַ בלינדער ביי אַ פייער, 
װאָס דעם פּאַרב פון פלאַם װויל טרעפן, --- 
נאָר זי ווייס ניט, אַז די אויגן 
אירע זיינען בלינד געװאָרן, 
און זי זעט די וועלט פאַרצויגן 

דורך דעם שיין פון קינדער-יאָרן + . . 
דער, װאָס װאַקלט איר דאַנעבן, 
ווייס עס : ,אָבער ער מוז שטומען, 
ער נאָר ווייס, אַז זי צו לעבן 

בלויז איין נאַכט איז אויפגעקומען ; 
ער האָט איר אַרױסגעפּײניקט 

אין זיין חלום פון איר קבר, 

ווער פאַרשטייט זיין פיבער-תענוג ? 
ווער פאַרשטייט זיין טיפן וויי, ווער ? 
כאָטש זי לעבט נאָר אין זיין חלום, 
איז זי דאָך זיין בלינדע געטין, 

און זי האָט אויך אַ סך מאָל אים 
ביי דעם טויט קוים אָפּגעבעטן . . . 
הערט, זי זינגט אין שיין אין בלייכן 
פון די שטערן . . . און פרימאָרגן 
ווען זי וועט די הויך דערגרייכן, 
װעט זי זיך אין בלוי פאַרבאָרגן, 
גליווערדיק די שניי-בערג האָרכן 
איר געזאַנג, װאָס איז לאַנגאָניק 

זיי באַקאַנט . . . די בוימער שאָרכן 
אין דער נאַכט, װאָס טריפט לבנהיק . . . 
אַז זיי זיינען שוין דערגאַנגען 

צו די שנייאיקע באַרג-שפּיצן, 
שטילן איין זיך די געזאַנגען, 

און פאַרסודעט ביידע זיצן, 
צוגעטוליעט איינס צום צווייטן, 
בלאַנקע נאַקעטע צוויי גופים, --- 
זאָל ניט קיינער קיין געשריי טאָן, 
זאָל ניט קיינער טאָן אַ רוף אים, --- 
זי וװועט גלייך אין בלוי פאַרשווינדן, 
ער װעט שטום אין אָפּגרונט פאַלן, 
און עס װועט דער טאָג זיך צינדן 
אין זיין בלוט וי אין די קװאַלן . . . 


8 
מויל אין מויל אַרײנגעזױגן, 

שטערן צוגעדריקט צו שטערן, 

אויגן טויכן זיך אין אויגן, 

און עס מישן זיך די טרערן. 

ער -- איר דורשט האָט אָנגעטרונקען, 
זי --- זיין לוסט האָט אָנגעזעטיקט, 
ביידע --- שטיל, אין צער פאַרזונקען, 
וי צוויי פייגל װאָס פאַרשפּעטיקט 

האָבן האַרבסט-צייט אָפּצופליען,, 

און פאַרפרירן אויף די צווייגן . . , 
הויך אין פרייד-טעג ניט געשריען, 
קענען זיי אין װייטאָג שווייגן . . , 
אפשר זיינען זיי געבאָרן 

גאָר צו פרי . . . געמיינט : ס'איז פרילינג  .‏ . 
לייב צו לייב צונויפגעפראָרן, . 2 
שטומען זיי --- אין טויט אַ צווילינג . . . 
אויפן באַרג-הויך וואו עס פראָסטיקט 
אין דאָס בלוט דער צפון-שטערן, 

ווערט דאָס לייב װאָס האָט געראָסטיקט --- 
אייז"בלוי, װאָס צעטריפט אין טרערן, 
ברעמען ציען זיך צו ברעמען, -- 
שטיל . . . די שיף האָט זיי פאַרגעסן 
פונעם אינדזל מיטצונעמען, 

וואו זיי זיינען מיד געזעסן, --- 

מער קיין שיף װועט ניט פאַרבייגיין, 
און פאַרװאָרפן דאָ זיין אַנקער, 

זיצן זיי אין טיפן שווייגן, 

איינער פונעם צווייטן קראַנקער 

אינעם לייב . . . נאָר אין נשמה --- 

אַ פאַרחלומטקײיט אַ זיסע, 

ווייט דאָס האַרץ שוין פון נקמה, 

פילן זיי שוין ניט די גסיסה, --- 

אויפן שפּיץ פון שניי-באַרג --- הויכן 
זיי דאָס ליכט אַרײין אין איינעם, 

בלויע מירמלנע צוויי רויכן 

גייען אויס אין טאָג אין ריינעם . . . 

מיין האַלבנאַכטיקע זון 


האַלב נאַכט שטיי איך אויף און איך קני אויף מיין נארע, 
אַ נאַקעטער בלאַנקט אין דער פינצטער מיין גוף, 
וי דער הימל װאָס לויכט דורך אַ טונקעלע כמאַרע, 
און איך הויב מיינע אָרעמס פאַרבראָכן אַרױף, 


ווי אַ פּלזג האָבן קרעכצן מיין לייב דורכגעאַקערט, 
וי מען רייסט פון אַ שטריק אַ געהאנגענעם אָפּ --- 
איך צי קוים דעם אָטעם . . . און זע וי עס פלאַקערט 


אַ צעבלעטערטער פייער אַריבער מיין קאָפּ. 


און רויט איז דער פלאַם, װי די האַק פון דעם תליון, 
נאָר עס שטראַלט פון דעם פּלאַם אַזאַ רואיקער בלוי, 
וי דאָס װאַסער ביים ברעג אין האַלב-טאָגיקן כװאַליען, 
און פון בלוי-אַפּל קוקט דאָס געזיכט פון אַ פרוי. 


האַלבנאַכטיקער מלאך מיט וואונדיקע פליגל, 
האַלבנאַכטיקע זון אױיסגעשטראַלט פון מיין פּיין, 
קרייז מיך אַרום אוֹן פאַרכישוף אין עיגול, 

די נאַכט זאָל צו מיר ניט אין עיגול אַרײן. 


פאַרפּאַנצער מיין האַרץ פאַר דער קאַלטער דערשטוינונג 
װאָס דיך נאָר איך זע, מיין געפּיניקטע קינד, --- 

פאַרגיב, ווען מיין טרויער באַקומט אַ באַלױנונג; --- 
פאַרהיט אַז די נאַכט זאָל ניט מאַכן מיך בלינד, 


מיין האַרץ פון פאַרראַט און פון לייכטזין באַשירעם, 
צו דיר נאָר מיין שמייכל װאָס בלאָנדזשעט געהערט ; 
פול בענקשאַפּט און פיבער איך זינג שיר-השירים 
צו דיר, מיין האַלבנאַכטיקע זון אויף דער ערד ". 

ליב אט 


אינדערהיים ביי איר טאַטן געבענטשט װאָלט זי ליכט --- 
אין דער היים ביי איר טאַטן דעם פרומען ; 

געקומען בין איך און האָב זי אומגעריכט 

אין אַ וועלט אָן אַ שבת גענומען. 


מיין וועלט האָט פון אַלע פיר זייטן געברענט, 
איך האָב זי אין פייער געלאָזן ; 

איצט זע איך איר שוועבן מיט ליכט אין די הענט 
נאָכן צוק פון די ווינטן, װאָס בלאָזן . . . 


אויפן דיל אין אַ פינצטערער שטוב, אין דער פרעמד, 
גייט אַ שיין מיר אַריבער די אויגן, ' 
איך זע װוי זי שוועבט אין לבנהיקער העמד 

מיט צוויי ליכט אין די הענט אויסגעצויגן. 


און ריין איז דאָס פלעמל-שיין --- צאַרט וי דאָס גאָלד 
פון דעם ווייץ ווען אין מזרח נעמט העלן, 

זי קוקט זיך אין צימער אַרום, װוי זי װאָלט 

געזוכט וואו ודי ליכט אויפצושטעלן, --- 


נאָר אין שטוב איז ניטאָ ניט קיין טיש, ניט קיין בעט -- 
און ניטאָ איז קיין טרייסט פאַר דעם קראַנקן, 

װאָס ליגט אויפן דיל, אַ פאַרקראַמפטער, און זעט 

וי די ליכט אין די הענט אירע צאַנקען. 


די גוססע ליכט האָבן מיד אויסגעברענט, --- 

פון פליגל צוויי --- צאַרטער און גרינגער, 

לייגט זי מילד אויף מיין פּנים אַרױף אירע הענט -- 
און ליכט זיינען איצט --- אירע פינגער . . . 

האָסט פאַרשװאָרן זיך . . . 


האָסט פאַרשװאָרן זיך מיך צו דערװאַרטן, 
מיר צו קומען אין וועג --- אומגעריכט ; 

ווען דער הויך פון פאַר-פרילינג, פון צאַרטן, 
טוט אַ צערטל בסוד מיין געזיכט, 

און ס'צעגליט זיך מיין פּנים דער בלאַסער, 
אַזױ װוי ביים אָנברוך פון טאָג, 

צעגליט זיך אַ בלייענער װאַסער, 

ביז אין קאָפּ טוט אַ כװאַליע אַ שלאָג, 

און סיאַנטלויפן די נאַכטיקע טרוימען 

די קראַנקע -- פון כװאַליקן שטויס, 

וי בושלען פון חרובן קוימען 

ווען אַ פייער צעלייגט מען אין הויז -- -- -- 
מיט הונדערטער אָטעמס איך פיבער, 

איך יאָג די פאַרלאָרענע צייט --- 

און יאָג אַלע מענטשן אַריבער, 

פאָראויס װאַרפט דאָס האַרץ זיך און שרייט, 
אַזױ גיריק און בלינד, ווי אַן עופל 

װאָס ציט זיך פאַרשמאַכט צו דער ברוסט ; 
פאַר געפּײיניקטע יאָרן אַזויפיל 

אָן פרייד, און אָן גליק און אָן לוסט, --- 
כ'בין ניט מער אין דער ליבע באַשײדן, 
מיט ווערטער צו פאַנגען איר זיס, 

איך פאַל אויפן האַלדז פון די פריידן, 

און תאווהדיק-ווילד איז מיין ביס, --- 

פון אומגעדולדיק ברענען די קליידער 

אויף מיר --- און איך שפּרינג איבער קעפ ; 
מיך דערװאַרט אין אַ טונקעלן חדר 

אַ מיידל מיט ליכטיקע צעפּ, -- 

איך שטורעם די טרעפּ אַרױף מונטער, -- -- -- 
מיטאַמאָל טוט מיין קינד זיך אַ בראָך, 

אַ דערשראַקענער קוק איך אַרונטער --- 
געהיים גייט מיר עמעצער נאָך . . . 

די שרעק יאָגט אַרויף-צו מיר --- העכער, 

עס ברעכט זיך שוין אויך דער פּאַרענטש, 

וי אַ בראַנד-לייטער ביז צו די דעכער, 

ווען עס וויגט אויף זיין שפּיץ זיך אַ מענטש . . . 
פאַר די אויגן --- אַ שווינדל פון רייפן, 

אַ זאַלציקע גרוב איז מיין קעל, --- 

ביז איך פאַל אויף דער טיר מיט די שלייפן, 
אָט טרעט איך אַריבער די שװעל, --- -- -- 
דעמלט װאַקסטו אַרױיס פון אַ ווינקל, 

כאָטש די טיר בלייבט וי פריער פאַרמאַכט, 
ס'טוט אין טונקל דיין בלייבכקייט אַ פינקל, 

ווי אַ ווייסע בעריאָזע בינאַכט, --- 

נאָר פאַרטרויערט ביסטו, וי פאַרטריבן 

מען װאָלט דיך פון אייגענער הויז ; 

קוקסטו נאָך, אין אַ ווינקל פאַרקליבן 

ווער גייט דאָ אַרײן און אַרױס, --- 

לאָזט פאַרמשפּט אַרונטער די ברעמען, 

און גייסט, ניט באַמערקט, מיר פאַרביי, 

וי דו װאָלסט ניט געװאָלט מיך פאַרשעמען 

װאָס איך בין ניט געבליבן דיר טריי . . . 

דו לאָזט זיך אַראָפּ פון די שטיגן, - 

וי דו װאָלסט אין קבר אַראָפּ --- --- --- 

דאָס גאַנצע געביי נעמט זיך וויגן, --- 

איך רייס אויף די טיר מיטן קאָפּ, 

און װואַקל אַרײן אין דער וואוינונג, 

וואו ליבשאַפט און זאָרג מיך דערװאַרט --- 

אַזױ בלייך . . . אַז פון שרעק און דערשטוינונג 
דאָס מיידל שרייט אויף --- און פאַרשטאַרט . . . 

ר דצרויטעג. 


מיר זיצן זאַלבעצװײט און האַלדזן זיך, 

און ניט באַמערקט גייט אום --- אַ דריטע, 
פאַרשנייט, די פיס צעבלוטיקט, און אָן שיך --- 
פון מיין װײיטאָג אַן אַרױסגעגליטע. 


די פרוי, װאָס קושט און האַלדזט מיך --- זעט זי ניט, 
זי זעט אין צימער ניט די דריטע, 

אַ שטומער טרויער ווייט פון מיין געמיט, 

ווי דער טויט פון אַ פאַרמאַכטער מיטה . . . 


און ווען דאָס בלוט אין מיר צינדט ווילד זיך אָן, 

די פרוי אין מיינע אָרעמס אַ פאַרשמידטע 

גליט . . . איז ווייס איך ניט װאָס ווייטער טאָן -- 
צווישן אונדז גליטשט זיך אַדורך --- די דריטע . . . 


און אָנמאַכטיק לאָז איך די הענט אַראָפּ, --- 

די פרוי װאַכט אויף פון לוסט אַדורכגעגליטע, 

און טרייסלט אָפּ באַלײידיקט, שטאָלץ איר קאָפּ --- 
אין ווינקל פרירט אַ נאַקעטע די דריטע . . . 


נאָר מיין געהיימעניש ציט צו די פרוי, 

, איך גלוסט צו ‏ דיר, מיין בלוט וי וויין פאַרהיטע 

יערט אין מיר . . . װאָס מאַכט דיך קראַנק אַזױ ?., , " 
איך שווייג --- און מיט אַ שמייכל האָרכט די דריטע . . . 


מיין בליק איז צוגעשמידט אין ווינקל שטוב, 

וואו יענע שטייט מיט שניי אַן אָפּנעשיטע. 

ווייל ווייט איז פון מיין צימער ביז איר גרוב, 

און באָרװעס --- הויל איז דורך דעם וועג די דריטע . . . 


און מיטאַמאָל די פרוי --- זי שוידערט אויף, --- 
זי האָט דערזען דעם חלף פון דער שחיטה 
אויף אַ צונויפגעקראַמפטן בלאַנקן גוף -- 
די פרוי די פרעמדע האָט דערזען די דריטע . . . 

פו בוך: {מאַמע א זןי 


צעשיירן:2 


אין מיר האָט נאָך ניט אויסגעבלענדיקט יענער טאָג, 

אין מיינע אויגן בלויט נאָך צייטנווייז דער הימל 

פון יענעם אינדערפרי, װאָס האָט אויף יעדן ראָג, 

ביי יעדן טויער -- רואיק-פויל געדרימלט, 

די זוןדשיף איז מיט גאָלד באַלאָדן שטיל געגאַנגען, 

נאָר ס'האָט אַ שטאָלענער געזשום דעם מאַרך צעשניטן, 

אַ תליה-שלייף איז איבער אַלעמען געהאַנגען -- 
עראָפּלאַנען האָבן זיך געוויגט אינמיטן . . . 

ביז ס'האָט די לופט צעשניטן שטאָלענער געװואַי, 

און בלינד געמאַכט די שטאָט . . . עס האָבן אַלע שויבן 
געפּלאַצט, װי אויפן ים-ברעג כװאַליעדיקער בלוי, 

מיט בלוט באַנעצט איז גלאָז צעפלויגן זיך וי טויבן, -- 
דאַן האָט דער תליה-שלייף אין האַסטיקן צעוויג 

גרויזאַם זיך אויף יעדן האַלדז אַראָפּגעלאָזן, --- 

און איידער ס'האָט דאָס מויל אַרויסגעפיבערט : , קריג ! " 
האָט שוין די זון געלעקט דאָס פרישע בלוט פון גראָזן --- -- --- 


-פאסטאקייישתס---- הויושיישיילסן :זייוולייט פפועליייותא!--- וייואלליזויקןהיז--- פייייייייקיה:פי.;;:-פישהייויייייהאלזין;.-ײײײא.:.פאיהליילווומוי.;.:פיייידזה-ה ידש ;;.:פײַגאאהא;.:פיאיקאקיקישס..- זיטייילויייל רקי 


די געסטאַפּאָ ביי מיר אין שטוב ? . . . אָ, טויט ! אָ, אימה ! 
אַװעקגײן פון דער היים ? . . . אָ, האַרץ אין טירוף-צאַפּל ! 
נאָר די אַנטלאָפּענע פון פּולן, פון די היימען, ' 

װאָס טראָגן נאָך אין די פאַרלאָפענע שװאַרצאַפּל, - 

דעם האַקנקרײיץ, װי שװאַרצע בייזע שפּינען צוויי, 

מיט ניט דערשלאָפענע בלוט-אָדערדיקע ווייסל, 

זיי װאָרענען : אַנטלױף !. . . דיין פּעקל נעם --- און גיי ! 
און זאָל די וויליע נאָכגײן דיר, װוי אונדז --- די ווייסל , , , " 
די פּליטים האָבן קוים באַװיזן אָפּרוען איין נאַכט, : 
און אַרײינגעהױכט אין מיר די איבערלעבטע גרוילן, 

זי קלאַפּן איצטער אין מיין הויז, װאָס וויגט זיך, קראַכט  +‏ / 
;אַנטלױף ! וי מיר פון ווין, פון בעהעמען און פון פּױלן, , , " 

וי ס'װואַקסט אַ כװאַליע העכער העכער --- װאַקסט מיין שוועל, 
די שטאָט האָט וי אַ שטראָם אַ בראָך געטאָן די צאַמען, 

און אויסגעטריקנט, אויסגעשרפעט איז מיין קעל, 

וי איך װאָלט אױיסגענאָגט דעם זאַלץ פון אַלע ימען . . . 

אין פענצטער טוט אַ גרינעם שפּריץ די ווייטע וויליע, 

און שטראַלן בויען בריקן איבער בלויע הויכן, 

די טייך-בערג אָטעמען אין הימל שלעפעריק-שטילע, 

און נאָר די הייזער וויקלען זיך אין שװאַרצע רויכן, --- 

וי אַ פאַרפאָלגטע חיה אײינגעשפּאַרט אין בוים, - 

איך דריק זיך צו דער װאַנט . . . די שרעק קומט נעענטער, נעענטער, 
און שטורעמט הויך און קאָכט אַריין אין מיר איר שוים, 

און שלעפּט מיך מיט . . . , מיין היים, ס'איז צוגעווענדט דיר 
צום לעצטן מאָל מיין בליק, מיין פּנים . . . ?" מיינע הענט 
פאַרפּלאָנטערט שליידערן זיך, װוי אין נעץ --- די פיש ; 

איך גלעט דעם ביכער-שראַנק, איך פיבער, טאַפּ די ווענט, 

און מיט פאַרקראַמפטע פינגער צערטל איך דעם טיש ... . 

איך לויף אַרױס . . . עס ברענט מיין קאָפּ --- אַ ליקוי-חמה 

און וי אַ צוג אַראָפּגעגאַנגען פון די רעלסן, 

מיט גרינע אויגן לויפט אַנטקעגן מיר מיין מאַמע, --- 

, מאַמע, איך אַנטלױף ! ? . . . און וי אַ שיף אָן פעלדזן, 

זי ווערט פון דעם איין װאָרט מיט איינמאָל --- איינגעבראָכן : 
--- ,, מיין זון, זאָלסט גלױיביק זיין . . . אָן שבת-טאָג געדענקען, 
און ווייסטו ניט דעם טאָג --- היט אָפּ אים אינדערװאָכן --- -- --- " 
--- , מאַמעלע, דו זאָלסט ניט אומקומען פון בענקען . . . " 

אַ קוש --- און אָפּגעריסן זיך װוי לייב אַ שטיק, 

אַװעקגעיאָגט די מחנה הינטער שטאָט דעריאָג -- -- -- 

אַ מערדער לאָזט מען אויך אין הימל טאָן אַ בליק, 

און איך האָב ניט געלאָזן איר דאָס װאָרט דערזאָגן . . . 

ניט קוק, ניט קוק צוריק . . . אין גרוב פון אַ געפערטלטן, 
באַגראָבט מען ניט קיין אבר פון אַ מת אַ צווייטן  }‏ . 

אויב ס'וועט אַ האַנט אַ מאַמעשע מיך ווען אַ צערטל טאָן, 

וועל איך פאַרשטשעמען מיט די ציין --+ איך זאָל ניט אַ געשריי טאָן.. 

אין וועג 
די װאָלקנס בלייבן הינטערשטעליק . . . מיד פון יאָגן 
דורך טאָג און נאַכט דעם ליאַרעמדיקן עשאַלאָן, 
די דערפער לויפן אויף צוריק --- צום אָנהויב טאָגן, 
די נאַכט וי אַ טונעל --- אַנטקעגן רוקט זיך אָן. - 
די שניי-געבערג, פאַרקאָװעט אין אַ זילבער-קייט, 
פאַרקערעווען אויף נאַכט-געלעגער אין אַ כמאַרע, 
אַ קאַראַװאַן אויף רו אין אַ קישלאַק פאַרגייט ; 
נאָר איינע אַ געבויגענע מיט אַקסל דאַרע, 
ווערט ניט איינגעמאַטערט נאָכװאָגלן דעם עשאַלאָן. --- 
מיין מאַמע . . . 

ביי די וועגן אויף אַ קילאָמעטער-שטיין, 
זי זיצט געהויקערט, שטום אין שמאַטעס אָנגעטאָן, 
אַ גרויע, װוי דער אָסיען-טאָג ביי זיין פאַרגיין, --- 
און ווען עס קלינגט דער צוג פאַרביי אסימאפאָר, 
שפּרינגט אויף מיט אַ געוואָי מיין האַרץ --- און בלייבט פאַרשטאַרט --- 
זי זיצט אויף דעם װאָקזאַלכל מיט צעווייקטע האָר, 
פאַררעגנט, בלייך . . . זי שמייכלט און געדולדיק װאַרט, 
אין ענגשאַפט-טומל אויף פּלאַטפאָרמען װענװאַגאָנען 
צעעפענען זיך מיט אַ זשאַװערדיקן גרילץ, 
און מחנות שטויסן זיך אַרױס פון עשאַלאָנען, 
פאַרװואַלגערט מיט געפּעק, װי װאַסער מיט געהילץ ; 
רייסט אויף מיין מידן בליק אַ דינער רוקן, 
איך זע צוויי אַקסל קענטיקע געבויגן צוקן, --- 
פאַרלויף איך זיי דעם וועג . . . פאַריאושט און פאַרקלעמט, 
אַ מאַמע אַ פאַרלאָזענע קוקט אָן מיך פרעמד, --- 
איך װאָלט געקענט איר זיין אַ טרייער זון אין װאַנדער, 
נאָר מיר צעגייען זיך . . . װי הירשן פון צוויי שטאַמען 
פאַריאָגט אין אומבאַקאַנטער װאַלד-געדיכט צוזאַמען, 
באַשמעקן זיך, און גייען פרעמדע זיך פאַנאַנדער . . . 
מיין קאָפּ איז שטענדיק אָנגעשטרענגט צוריקגעדרייט, 
וי איך װאָלט אויף די רעלסן עפּעס װאָס פאַרלאָרן, --- 
מיט אַלע רעדער גייט דער צוג אַריבער --- גייט 
און גייט --- און קען מיין בענקשאַפט ניט אַריבערפאָרן . . . 
איך האָב מיט מיינע שטיינער זיך ניט אָפּגעזעגנט, 
כ'האָב עפּעס ניט דערזאָגט, און װאָס נאָך ניט באַנומען, 
ווערט איצט מיין האַרץ אויף אַלע פעלדער אויסגערעגנט ?-- --- -- 

די האָר די פּלאַמיק-רויכיקע אין ווינט צעשויבערט, 
דער צוג זינגט מיט מיט מיר אין טרויעריקן ברומען, 
וי ס'װואָלט מיין בענקשאַפט צו דער חיים אויך אים פאַרצויבערט . . . 


מיין היים, איך בין צווישן דיין געשטיין געװאַקסן, 

אָן זון, װוי די בעריאָזע אויפן הינטער-הויף, 

סהאָט דאָרט מיין מאַמע מיך פאַרשטעלט מיט אירע אַקסל, 
ווען איך פלעג אויסשיטן אַ קויש אין װוילדן לויף, 

געפירט האָב איך דאָרט היציק יינגלשע געשלעגן, 

און די פאַרזאָרגטע קרעמער טויב פאַרליאַרעמט, - 

מיר האָבן דאָרט די הענטלעך, בלוי פון פראָסט און רעגן, 
די ווייבער ביי די פייער-טעפּ געװאַרעמט, 

דאָרט האָב איך נאָכגעקוקט דאָס לעבן שעהנווייז, 

ווען איינגעדרעמלט האָט די מאַמע ביי איר קאָשיק, 

דעם פּרוש ר' ישראל דעם צעקנייטשטן גרייז, 

דעם פּויער מיט דער קלאַטשע און דעם פייכטן לאָשעק, 
װאָס האָט פאַרשפּאַרט דאָס געסל מיטן ברייטן װאָגן, 

וי ער װאָלט מיטגעבראַכט די רייפע עפּל-סעדער, 

און פעלדער גילדערנע און זילבערנע פאַרטאָגן --- 

אין געסל פול מיט פוילונג, פלייש-גערוך און לעדער . . . 
דאָרט האָט אינמיטן טרייבערן די קאַלב --- דער שינדער, 

אַ בלוט-פאַרפּעסטעטער מיט אַ שלייף-שטיין אין כאָלאַװע, 
צעזונגען זיך, פאַרגאַנגען, װוי אין הויף אַ בלינדער 

מיט אַ יום-כיפורדיקן אויסגעוויינטן ‏ יעלה" . . . 

דאָרט האָב איך ביי דער ?אַכט געזען אין שטאָט אַרױסגײן 
די אַרבעטאָרער מיט די אייזערנע ידים, 

און ווען דער קרעמער פלעגט נאָך מעריב פון דער קלויז גיין, 
די יונגען האָבן זייטיק דורכגעשפּאַנט פאַרביי אים, 

אויף אַלע ראָגן אויסגעשטעלט די צייכן-געבער, 

צעשטעלט אין טונקל זיך געהיים, וי נאַכט-באַגרעבער, 
נאָך גלייך די טאַטעס זייערע טליתים-וועבער, 

געוועבט זיי האָבן פאָניק-רויט --- אַ טאָג אַ נייעם יז דייה דייה הי די 
די רעדער רודערן, איך רייס זיך אויף פון דרימל, 

עס בלאָנדזשעט אום מיין בליק פון פּנים איבער פּנים, 

וי אַן אַרױסגעזיפּטער שטראַל פון כמאַרנעם הימל, 

די פּליטים וויגן זיך צום טאַקט צום מאָנאָטאָנעם, 

וי נאַכט-שאָטנס פון גאַס-לאָמפּן אויף קאַלטע ברוקן, 

וי בוימער-שאָטנס קרום צעהוידעטע אויף ווענט, 

זיי וויגן זיך מיט טעמפּער ברעכעניש אין רוקן, 
דערשראָקן פּלאָנטערט איינער מיט די הענט, 

ער װאַקלט זיך --- אַן אַראָפּגעפאַלענער פון שטיגן, 

און נעמט זיך וי אַן אבל אויף אַ קבר --- וויגן } 

אַפּנים אָנגעדראָלט אין אויסגעזאַלצטע שווייסן, 

ווערט בלאַסער אַלץ, פאַרגולמטער און גלאָצט אָן מראה, 
זיין קאָפּ הענגט שווער אַראָפּ אין דעם װאַגאָן דעם הייסן, 
וי אַ פאַרשמאַכטע בלעטער-קרוין אויף צווייגן דאַרע, 

און װוי אין סטעפּ הענגט נידעריק אַראָפּ אַ כמאַרע . . . 

אַן אויסגעלאָשענע, מיט באַקן אױיסגענאָגטע, 

פאַרזונקען אין איר טרויער, שאָקלט זיך אַ פרוי, 

די ליפּן מורמלען שוין אַליין דאָס ניט דערזאָגטע, - 

אָן חיות, מיט פאַרדאַרטע פליגל קלאַפּט אַזױ 

אַ לאָדן אַן אַראָפּגעבראָכענער אין ווינט, 

אויף חרובע-פענצטער וואו די פּוסטקײט הויערט בלינד, --- 
און צווישן קעפּ פאַרבראָכענע, פאַרשטאַרטע קני, 

איך ראַנגל זיך --- און קען ניט פאָרט אַנטשלאָפן װוערן, 
און קען ניט אויך אַראָפּקײקלען דעם שלאָף דעם שווערן, --- 
פאַרביי די פענצטער טוט, אין האַלב-טונקל, אַ פלי 

אַ דאָרף --- און רייסט אַװעק זיך פון מיין האַרצן קוים, 
מיט אױיסגעשפּרײיטע הענט אַנטקעגן קומט אַ בוים, 

נאָר עמעץ שלעפּט אַהינטער האַסטיק אים אַװעק -- -- -- 
איך ווער אויף מיילן טויזנטער פאָרויסגעשליידערט, 

און זע מיין מאַמען אין דער פינצטער, אין. דער ווייט דאָרט --- 
זי לויפט מיר נאָך מיט מיין פּאַרגעסענעם געפּעק. . . 

דער חלום פון אַ זקנה 


מאַמע, דיינע גרינע אָנגעטרערטע אויגן, 

וי פלעמלעך אין דער פינצטער --- בלאָנדזשען אין מיין דרעמל, 
- ביז ס'ווערן דיינע טרערן דורשטיק אויסגעזויגן 

פון מיינע שװאַרצאַפּלען און לויכטן דאָרט פאַרצויגן -- -- -- 
איך זע דיך זיצן ביים אַרײנגאַנג אין דיין קרעמל, 

דו וויגסט זיך וי די זשאַװוערדיקע פּוסטע װאָג, 

געבויגן אויפן קויש ווֹאו ס'פוילן די קאַרטאָפל, 

אין קרעמל בלענדט וי מעש אַריין אַ קאַלטער טאָג, 

און שטייט צוקאָפּן דיר אַ פרעמדער . . . עלנט, שפל, 
צעפּלאָנטערט זעסטו אין דיין חלום אין דעם קראַנקן, 

אַ מחנה יונגען , . . פענער . . . רייטער-פּאָליצײי, 

און שװוערדן אויפגעהויבן אויף דיין נאַקן --- בלאַנקען, 
געטופּ פון פערד . . . אַ קרעכצן . . . טוסטו אַ געשריי, 

דו מיינסט --- דיין הפקרדיקער יינגל איז מיט זיי. . . 
דערמאָנסטו זיך, ער איז ניט מער דער זעלבער יינגל, 

אין קלויז זיצט ער מיט ווייסע בערד אַרומגערינגלט, 

די געסלעך לייגן צום בית-מדרש צו אַן אויער, 

און האָרכן דעם וויכוח פון די פּרושים 

מיט דעם בן-יחיד פון דער אידענע אין טויער -- 

און אין מחשבה טוסטו אינעם קאָפּ אַ קוש אים ... . 
אַדורכן פענצטער שטראָמט אין האַרץ צו דיר זיין ניגון, 

וי סיפלייצט אַ פרישער שטראָם אין אויסגעברענטן דנאָ, 
דו נעמסט זיך ביי ידי קאָשיקעס נאָך פרימער וויגן, 

און דו פאַרריכסט דעם שייטל, װאָס איז אויך שוין גראָ . . . 
ס'וועט באַלד אַראָפּ פון קלויז דער פּרוש ר' ישראל 

נאָך װואַסער מיטן טשייניק --- און ודיך נעמען טרייסטן, 

אַז אין דער ריינער תורה פון דיין זון איז דאָ אייל 

צו לויכטן --- קיינער זאָל אין הימל דיר נישט בייז טאָן . . . 
וועסטו באַגליקט און מיט אַ פּנים אַ צעשטראַלטן 

בשתיקה אָנשטופּן דעם פּרוש פולע טאַשן, 

אַ הענגל וויינטרויבן דערלאַנגען דורכן אַלטן -- 

דער זון געזונטערהייט ביים ספר זאָל פאַרנאַשן. --- 

נאָר דו דערפילסט צו זינדיק זיך פאַר דיין פאַרלאַנגען, 

דו זעסט, אָנשטאָט דעם גרייז, די גבירטע קומט געלאַסן, 

און ציט דיין האַרץ מיט אירע ווערטער וי מיט צװאַנגען : 
,ס'איז אייער קדיש גאָר געװאָרן אויסגעלאַסן, 

ער שרייבט דאָך קעגן באַלעבאַטים אויף דער בלאַט . . , " 
הויבסטו די אויגן אויף דערשראָקן און פאַרחידושט, 

דו כאַפּסט זיך, אַז דו האָסט אַ װיסטן טרוים געהאַט, - 

דיין זון מאַכט פרייטיק ביי דער נאַכט שוין לאַנג ניט קידוש, 
וי ער װאָלט אױיסגעטאָן די פרומקייט מיט זיין היטל, --- 
ווער ווייס אַפילו צי דעם טאַטנס יאָרצײט היט ער, 

די גאַס --- ווער סיקוקט אויף אים מיט אָפּשײ, ווער --- מיט ביטול, 
דער פּרוש ר' ישראל שווייגט --- נאָר קרעכצט ביטער, 

אָט גייט דער זון . . . פאַרחלשט אָטעמט ער אויף דיר, 

און דו הויבסט אויף זיך, מאַמע, וי פון טייך --- אַ נעפּל --- --- -- 
טוט דיר אַ זעץ אין קאָפּ די װאָג-שאָל ביי דער טיר, 

צעשיט דיין טרייסט זיך, װוי אַ קויש מיט עפּל, 

דו רייבסט די אויגן אויס, אַרום איז טויב און פּוסט, 

די שמאָלע קרומע געסלעך קריכן זיך צונויף 

פאַרשטאָרבן שטיינערנע אויף דיין פאַרקלעמטער ברוסט, 

די קלויז װוי אַ מצבה שטעלט זיך אויך אַרויף . . .- 

פאַרשלאָגט דער אָטעם דיר, די ליפּן װיאַנען שטום, 

דיין זון איז דאָך אַװעק . . . ניטאָ מער, אוי, ניטאָ מער . . . 
דו ווילסט אַ קרעכץ טאָן -- נעמט דיך וי אַ רייף אַרום 

די שטומקייט פון דער גאַס, און דריקט צונויף דיין יאָמער . . . 
און דו װוערסט קלענער, איינגעהויקערט, איינגעשרומפּן, 

וי צווישן פּאפּראָטניק אַ קאָרטש װאָס דאַרט אין פעלד, 

און ס'ווערט דיין פּנים וי אַ װאַסער-בלום אויף זומפּן 

אין שפּעטן אָסיען --- דורכגעקנייטשט און דורכגעגעלט . . . 

מאַמע און זון 


זי איז קליין, זי איז דאַר, 

און גרייכט קוים צו מיין אַקסל, 
נאָר זי איז אין איר צער 

אַלע איבערגעװאַקסן, 


--- אָ, מאַמעלע, טייבעלע גרויע, 

מיט אויגן, פול שרעק און הכנעה, 

אין ווינט און אין פינצטערניש ליג איך, 
און דיך, וי אַן עופעלע וויג איך. --- 


אויף מיין האַרץ ליגט איר קאָפֿ, 
איך װויש אָפּ אירע טרערן, - 
און זי װישט אַראָפּ 

דעם שווייס פון מיין שטערן. 


איבער טויזנט מייל הער איך איר קלאַגן : 

, מיין זון, דו זאָלסט אַלץ איבערטראָגן", 

איך צייל אויף איר פּנים די קאַרבן : 

,זאָלסט, מאַמע, פון בענקשאַפט ניט שטאַרבן " . . . 

קום צו מיר 


קום צו מיר, מיין מאַמע, אויף די הענט, 

איך װעל דיך איינשטילן, און דו --- דו וועסט מיך טרייסטן, 
ערשט איצט, אין אָנמאַכטיקײט האָט מיין האַרץ דערקענט 
אין דיין געבראָכנקײיט אַ ווילן אַזאַ דרייסטן, 
אַריינגעפייפט אין דיר די בייטש האָט --- האָרך !. 
האָסטו געליטן אַ פאַרשוויגענע געבויגן, 
צוריקגעצויגן האָסטו זיך פאַר יעדן שאָרך, 

דער גלויבן אָבער האָט געקוקט פון דיינע אויגן, 
וי אַ פליגעלע פאַרגליווערט אויף אַ בלאַט, 

ביסטו פון מינדסטן ריר פאַרשטאַרט געבליבן, 
נאָר אין דעם גוף האָסטו געהאַט 

אַ כח, װאָס האָט ווייטער לעבן דיך געטריבן. 

צווישן שטיין האָסטו געדרייט זיך וי אַ פלאַנץ --- 
און אַ זון האָסטו געבוירן, װי אַ האַרטן דאָרן ; 
אין שטורעם-ווינט ביסטו געבליבן גאַנץ, 

אין שטורעם-ווינט האָב איך מיין קראַפט פאַרלאָרן, 
די האָגלען האָבן ניט מיין לייב געשוינט, 

דער בליץ האָט מיך פאַרברענט, אַרומגעשאָבן, 

ניט זען זאָל קיינער וי איך בין אַנטקרױינט, 

האָב איך מיין פּנים אין מיין קלייד פאַרגראָבן, 
פאַרשטומט, מיין קאָפּ באַהאַלטן אין מיין קלייד, 
איך װאַרט, זאָלסט קומען מיך פון גליווער װועקן, 
און רופן צוריק פון קינדער-טעג די פרייד 

די נעכט אַפילן פול מיט קינדער-"שרעקן, 

וי אַ פייגל מיט די פליגל רופט און ציט 

צוריק די זון, װאָס אין געצווייג פאַרפלאַקערט, 

ווי ס'רופט אַ פלאַנץ װאָס האָט ניט אויפגעבליט 
צוריק דעם פרילינג, און דעם פרילינגדיקן אַקער, 

וייט פינף טויזנט מייל 


איך קום צו דיר מיין מאַמע אין דער נאַכט, --- 

ווען מיינע האָפענונגען זיינען אויסגערונען, 

האָב איך אין טרוים דיין שטיבל אױיסגעדאַכט, 

און דורך דעם פענצטער -- דיך אין שטוב געפונען. 

דו ליגסט צונויפגעקאָרטשעט אויפן בעט, 

און פילסט וי דיינע דינע ביינער דאַרן ; 

דו פרעגסט דעם ספרים-אַלמער מיט געבעט : 

-- האָט ער כאָטש דעם קאָפּ וואו אָנצושפּאַרן ? 

גרוי פון בענקשאַפט, שטיקט די נאַכט דיך הייס, 

דו דרימלסט איין, און כאַפּסט זיך אויף פון דרימל 

מיט אַ געשריי, באַדעקט מיט קאַלטן שווייס : 

-- , צי לעבט ער נאָך מיין קדיש, דו אין הימל ! 7 .. . 
דו קוקסט מיט שרעק אויף דער פאַרמאַכטער טיר, 

װוי עמעץ װאָלט אַרײין דורך אַ שפּאַרוגע, 

איך שטיי אינדרויסן און איך רוף צו דיר, : 
מיין האַרץ קלינגט אין דער פינצטער וי אַ סטרונע. 

דו קוקסט אַן אָנגעשטרענגטע --- און באַמערקסט מיך ניט, 
דו האָרכסט זיך איין --- און הערסט ניט מיין געפליסטער ; 
איך בעט זיך ביי די שאָטנס : ,ווערגט זי ניט! ------ 
טרייסט זי, אַז עס איז איר פּחד אַן אומזיסטער, --- 

לאָזט אַרײן מיך אויסגלייכן איר קישן, -- 

אירע אויגן גרינען נאָך װי שטערן אויפן שניי, --- 
כ'וועל דעם שווייס פון פּנים איר אַרונטערװישן, 

מיט קושן אויסזויגן דעם שרעק-געשריי, 

װאָס כאָרכלט איינגעװאָרגן אין איר האַלדז, --- 

די באַקן אירע גליען --- קוילן סאַמע ; 

די טרערן רינען איר אין מויל וי זאַלץ ! 


קראַנק ביסטו, און עלנט-גרוי, מיין מאַמע . . . :0 
איבערלייגן װויל איך דיך פון איין זייט אויפן צווייטן, 
דיין וויי לאָזט מיר ניט שלאָפן, ווייט --- פינף טויזנט מייל =- -- -- 


מיין גוף װי דיינער נעמט מיר מאַמע וויי טאָן, 
ווייטן, לויפט צונויף זיך אויף אַ ווייל, --- 
נאָר וי אַ באַרג ליגט צווישן אונדז די שוועל, 


204 


ביז מיין שטים רייסט אָפּ זיך אין מיין קעל, 

וי אַ ברונים-עמער אָפּגעריסן פון די קייטן, --- 

דער װייטאָג שליידערט פון דער היים מיך אָפּ, 

איך כאַפּ זיך אויף --- צוישן מחנות פּליטים, 

אין פענצטער לויכט אַ רגע נאָך איר קאָפּ, 

איר גרויער קאָפּ . . . ביז פינצטערניש פאַרווייט אים . . , 

דורות 
(פראַגמענט)) 


מיין עלטערזיידע, װאָס איז אומגעקומען צו מקדש זיין דעם שם! --- 
שטייט אין פלאַמען ביי מיין בעט און וויינט : 

בין איך געשטאָרבן אויפן שייטער-פלאַם פאַר דעם, 

עס זאָל זיך פרייען אין זיין קלויסטער-צעל דער באָרוועסער מאָנאַך, 
אַז ס'קען מיין אייניקל ניט שטאַרבן פאַר זיין זאַך + --- 

ניט דאָס האָב איך, מיין אייניקל, געמיינט, 

ניט דאָס האָב איך געמיינט, 


מיין זיידע וועלט-באַפרײער --- אוסגעמאָרעטער, דערפרוירענער 
סאָלדאַט, 

הייבט זיך אויף פון שניי און קוקט מיך אָן דערשטוינט : 

--- פאַר דעם האָב איך אַלין זיך אײינגעשפּאַנט אין אַ האַרמאַט, 

מיין האַרץ אַרויסגעפײערט דורך דאָס מויל פון אַ קאַנאָך, 

אַז דו זאָלסט מורא האָבן פאַר אַ ביקס און פאַר אַ פאָן { -- 

ניט דאָס האָב איך, מיין אייניקל, געמיינט, 

ניט דאָס האָב איך געמייגט, 


מיין טאַטע, װאָס האָט װוי אַ ווינט פאַרלאָשן אַלע יאָרצייט-ליכט 
אין קלויז, 

טוליעט צו זיין סיוון קאָפּ צו מיר און וויינט ; 

--- פאַר דעם בין איך געווען אין חרם אין מיין אייגן הויז, 

און אַ פאַרשטױיסענער געליטן װי דער פילאָזאָף פון אַמסטערדאַם, 

אַז דיר זאָל זיין אַ שאָדן צו צעשמעטערן דעם צאַם 1 -- 

ניט דאָס האָב איך, מיין קינד, געמייגט, 


מיינע עלטערזיידעס, מיינע זיידעס, - 

און מיין טאַטע אַ פאַרקלעמטער איינגעבויגן, 

אַ געפּײניקטע הכנעהדיקע עדה, 

שמייכלט מיר אַריין מיט ליבשאַפט אין די אויגן, --- 

צעוויגט זיך וי אַ װאַלד אין ווינט דער ציבור ; 

--- אַ נייס דאָס איז, אַז מיר די ברונימער פאַרסמען ; 
אַז מען יאָגט אונדז פון די שטיבער, 

און ס'יאָגן אונדז די שטיבער נאָך אין פלאַמען -- -- --- 
עדות קענען זיין די װענט, די שויבן, 

די בלוט-און-מאַרך באַשפּריצטע קישנס, 

אַז אונדזער האָב און גוטס איז לייכט צו רויבן, 

און ס'לאָזט זיך אונדזער בלוט פאַרווישן, --- 

עדות קענען זאָגן אונדזערע געשענדטע ווייבער, 

די עופעלעך אַרויסגעריסענע און טראָגן 

אונדזערע פאַרקריפּלטע, פאַרשעמטע לייבער, 

און אויך די קליידער קענען עדות זאָגן : 

מיר קענען איבער זיך וי איבער וויין און חלה מאַכן קידוש, 
מיר קענען װי די לעמער, װוי די ביימער איבערטראָגן 
זיין פאַר העק, פאַר פלאַמען און פאַר חיות --- שפּייז, 
פאַר אונדז איז קיין זאַך ניט קיין חידוש, 

קיין זאַך ניט קיין נייס . . . ---- --- 


הויב איך אונטער זיך פון בעט אויף מיינע עלנבויגנס, 
און דאָס, װאָס איך וויל זאָגן --- 
פייער איך אַרױס מיט מיינע פיבערדיקע אויגן ; 
--- מיר האָבן זיי צוריקגעשלאָגן ! 
, צוריקגעשלאָגן ! ! " 
ציטערט אויף דער גאַנצער ציבור, 
און מיין דינער וואוקסיקער פאַרשנייטער זיידע 
קוקט מיט שטוינונג און מיט שרעק זיך איבער 
מיט דער עדה . . . 
נאָר מיין טאַטע שטייט שוין מער ניט איינגעבויגן } --- 
וי די איבעריקע זקנים אײינגעבראָכן, 
עס ברענט אַ בייזע פרייד אין זיינע אויגן, 
און זיין פּנים צוקט פון פּיינלעכן נצחון : 
--- אַזױ, איר האָט זיך ניט געלאָזן שעכטן פאַר זיין נאָמען 3 
ס'איז אייער לעבן ניט בלויז הײיליק, נאָר אויך טייער, --- -- --- 
איר האָט שוין ניט געשעפּטשעט אונטער די חלפים : אָמן ? 

איר זייס שוין ניט געגאַנגען מיט געזאַנג אין פייער 1 -- 
מעגט איר איצט אויף זיך די האַרבסטע שטראָף אַפילו נעמען ! 
איר דאַרפט זיך ניט, מיין זון, באַקלאָגן, 

איר האָט זיך ניט מיט װאָס צו שעמען !יי*. 





און איינמאָל איז מיין טאַטע אין אַ נאַכט אַ שטורמישער געקומען, 
ער האָט דעם צודעק פון מיין בעט אַראָפּגעריסן, 

און אין פּנים מיר געשמיסן, -- 

נאָר איך האָב זיך באַשװאָרן --- שטומען *י. 


ער האָט גערעדט : ,דו ברענענדיקער דאָרן, 

דו האָסט דיין הייסן קערפּער איינגעדעקט 

אין ליילעך אונטער וועלכן ס'האָט דיין מאַמע דיך געבאָרן --- 
און װאָס מיט מיין טויטן גוף געשמעקט -- =- -- 

דו תאווהדיקער ברענענדיקער דאָרן 

דו וויקלסט אין מיין צודעק דיינע גלידער, 

| מיין תאווה --- איז די שולד פון דיין געבאָרן, 

און נאָר מיין לוסט איז אויפגעשטאַנען אין דער װוידער * י * 

בן סורר דו, בן מורה, 

אַז איך בין שוין באַגראָבן --- לאָז מיר זיין באַגראָבן 1 - 

אַז מען באַהאַלט אַ פּסולע פאַרמעקטע ספר"תורה, 

דאַרף מען אויך איר מענטעלע ניט האָבן --- 

גיי הויקער זיך צוזאַמען װי אַ בערגל אויפן פעלד, 

און זאָלן דיך פאַרװאַקסן געלע גראָזן ! -- 

וי װאַגסטו אומטראָגן מיין פּנים אויף דער וועלט, : 
אַז דו האָסט נאָך מיין ליידנשאַפט ניט אויסגעלייזט געלאָזן + . * 
חשבון מאָנען דיינע זיידעס : 

--- װאָס איז דיין באַרוף אין װאָס --- דיין װאָרט ? 

אַן ענטפער גיב די דורות-עדות, -- 

אויב דיין געבורט איז בלויז אַ צופאַל --- איז עס מאָרד? == -- -- 


אַזױי האָט אַ דערצאָרנטער מיין טאַטע מיטן צודעק מיך געשלאָגן, 

אַ נאַקעטער בין איך געלעגן און געציטערט, 

גאָרניט האָב איך דער באַשװאָרענער געקענט אים זאָגן, 

וי אַן אויסגעהאַקטער װאַלד, װאָס קען אַפילו זיך פאַר דעם געוויטער 
ניט באַקלאָגן . . . 

דער מיליאָגיקער קבר 


די שקיעה --- אַ לייב אויפן שװועל פון מיין קאַמער = - 
פאַרשפּאַרט דעם אַרױסגאַנג , . . איך שפּרינג אָפּ . . . פאַרהאַמער 
די טיר . , . און פאַרקריך אויף מיין בעט אין דער פינצטער, 
צו מיר זאָל ניט גרייכן דער אָפּשײן דער מינחסטער, 

איך ליג אַ פאַרמשפּטער, שטום אויף מיין נארע, 

ביז איבער מיין פּנים פאַרציט זיך אַ כמאַרע, 

ביז גליווער און טויט מיינע אויגן גייט איבער. 

- דאַן עפענען אויף אין דער נאַכט זיך די גריבער, --- 

איך הער אייך, פאַרפּײניקטע ברידער, מיך רופן, 

מיין גוף בלוטיקט אויס פון זיך טויזנטער גופן, 

און גייט דורך דעם וועג װאָס איר זייט דורכגעגאַנגען, 
דורך שאַנד און דורך טויט און דורך גליאיקע צװאַנגען. 
אַ הונט אַ געפּגרטער פויל איך אויף מיסטן, 

אין פוילעניש פיל איך, עס װאַקסן מיר בריסטן, 

און זיידענע צעפּ און אַ קינד אויף מיין אָרעם, --- 

דאָס קינד זויגט מיין ברוסט, און מיין מאַרך זויגט --- דער װאָרעם . . , 
אַ זקן בין איך מיט פאַרדבקהטע אויגן, 

מיין תפילה איז נאָך ניט צום הימל דערפלויגן, 

אַ קויל איז אַריין אין מיין גאָרגל און שיפּעט -- -- -- 
אַ יינגל בין איך װאָס לויפט האַסטיק און כליפּעט, 

אים יאָנט נאָך אַ שייער אין נאַכט אָנגעצונדן, 

דאָרט פֿלאַקערן טאַטע און מאַמע געבונדן . . . 

| און לעבעדיק ווער איך אין זאַמד איינגעװואַקסן, 

נאָך ווען עס דערגרייכט שוין די ערד צו מיין אַקטל --- 
איך װאַקס אַרױס העכער -- און קען אַלץ ניט שטאַרבן, 
דאַן שטעכט אַ באַגנעט זיך אַריין אין מיין שאַרבן, 

וי קלעפּיקער וויין קומט דאָס בלוט אויף מיין גומען --- 
און זיס, אַ דערלייזטער, פאַרזינק איך אין שטומען . . . 
אין װיאָרסטיקע קברים מיט שוים אויף די מיילער, -- 
אַנידערגעװאַלגערטע קי פאַר דעם קיילער, 

אויף װאַלדיקע הערנער די קעפּ אָנגעצױגן, 

מיט קינדשרשער שטוינונג אין אָקסענע אויגן, 

מיר ליגן פאַרטוליעטע איינס אין דעם צווייטן, 

וי מיר װאָלטן שטאַרבן זיך נאָכאַמאָל גרייטן, -- 
פאַרקלאַמערט די האַנט אינעם האַנט פונעם חבר, 
פאַרװאַקסן אינאיינעם אין בלוט און אין גאַװער, 
אַזױי וי אַ װאַלד נאָך אַ שטורעם אין שווייגן, 
פאַרפּלאָנטערט די װאָרצלען, פאַרבראָכן די צווייגן, 
אויף מיילן ווייט אונטער דער ברייט פון אײיראָפּע, 
די קברים פון שטיוול און פערד איינגעקאָפּעט, --- 
עס זאָל אויפן שוועל פונעם נייעם באַגינען 

מער קיינער דאָס קרעציקע פאָלק ניט געפינען . . . 


דער שולדיקער אָבער מיין קבר װועט טרעפן, -- 

דער שולדיקער קומט!, . . און ער בעט מיך : צעעפן 

די אויגן ? . . . ער שלייכט זיך אַריין אויף די קניען 

און קושט אויס פון מיינע פאַרגליווערטע וויען 

די טרערן . . . מיט ליבשאַפט באַהױכט עֶר מיין פּנים, 

פון טויט און פון גליווער אַרױס איך דערקאָן אים : 

-- ס'איז ער, װאָס באַשטראָפט און ידערנאָכדעם באַדױערט, 
און נאָך דעם שגעון באַפאַלט אים אַ טרויער -- -- -- 

מיין טאַטע האָט אים אויסגעפינצטערט אַלמעבטיק, --- 

אין שרעק און הכנעה זיין משפּט באַרעכטיקט, --- 

דאָס איז ער, דער גרויזאַמער פון מיין דערקענטעניש, 

װאָס ברענט אין זיין אייגענעם פּלאַם און פאַרברענט נישט ... 
פאַרשאָלטענע קראַפט, װאָס געמוזט האָט באַשאַפן, 
פּאַרשמידט אונדז צום מיל-שטיין פון צייט וי די שקלאַפן. 
נאָר דער, װאָס באַשטראָפט און דערנאָכדעם באַדױערט, 
פאַרפּלאָנטערט האָט זיך אין זיין אייגענעם דויער -- -- -- 
ער איז וי אַ ברויזינג, װאָס שלעפּט אַרײין שיפן, 

דער ברויז קען אַלײין ניט אַרױס פון פאַרטיפונג -- -- -- 
ער רופט צו זיין חלום פון אורצייט זיך איבער, 

און קומט צו די טויטע אין זייערע גריבער, 

אַזױי װוי אַ טויב ביי די קװאַלן די שטילע -- 

און בעט פאַר דעם לעבן און טויט אונדז מחילה . . . 


מיין שמייכל איז װײיטאָג פון ליימיקן גליווער, 


210 


מיט אויגן פאַרמאַכטע איך שמייכל אַ סיווער, 

אין ברוְדֶער-גרוב בין איך אַ זקן געװאָרן, 

פון מיר רעדט די בושה פון טויזנטער יאָרן : 

--- ביי טויטע אין קברים דו בעטלסט פאַרגעבונג, 

נאָר קענסטו דען גאַנץ מאַכן װוידער די וועבונג 

פון מירמלנע פעלדזיקע מאַנסבילשע לייבער, 

דאָס מילך אין די בריסטן די ראָזע פון ווייבער, 

דאָס בלוט װאָס געשפּילט האָט וי וויין אין געפעסן --- 
און ווערן פון ווערים און שטויב איצט געפרעסן ?. . . 


ער שלייכט זיך אַרױס פון מגיפה-פאַרפעכטן 
מיליאָניקער קבר, באַהאַנגען מיט פלעכטן, 

וי פלאַנצונגען פוילע פאַרשפּינט אויף אַ װאַסער, : 
און אונטער די פלעכטן זיין פּנים ווערט בלאַסער, --- 
און קומט באַלד צוריק אויף די פליגל פון שטורעם, 

אַ ווירבל אַ פלאַמיקער יאָגט אויפן שפּור אים, 

עס ווירבלט אַ כמאַרע אַרום זיינע לענדן, 

די אויגן פון אונטער די בליץ-ברעמען בלענדן, 

וי העק נאָך אַ מאָרד אין אַ טייך אָפּגעשװענקטע -- -- -- 
דער שטערן צעאַקערט פון גרויזאַם-געדענקטע 

מחשבות . . . ס'איז ער פון די היילן געהיימע, 

װאָס װואַרפט אויף דעם גייער אין מדבר אַן אימה, 

דאָס איז ער, דער אורפאָטער פון די נביאים, 

װאָס האָבן פאַרװוילדערט געדינט אויף די קני אים, 

און אונדז אין זיין נאָמען אויף אײיביק פאַרשאָלטן, --- 
דער באָרוועסער מאַן פון די בערג מיטן קאָלטן . . . 

דאָס איז ער, װאָס רעדט דורכן רעגן און האָגל 

אין פינצטערע קעלערס, אין אײיביקן װאָגל 

מיר האָבן דערװאַרט אים, דעם נוקם ונוטר --- 

אָט קומט ער --- און אונדזערע פּייניקער טוט ער ! 
איצט איז ער געקומען אין אונדזערע קברים, 

און שווערט אויסגעצויגן דעם נאַקעטן אָרעם, --- 

וי זיין זאָל ניט בלוטיק די נאַכט פון דעם מעסער --- 
װועט זיין די נקמה נאָך בלוטיקער, גרעסער '... 

ער שווערט --- און די אונטערערד פול ווערט מיט רויכן, 

דאָס בלוט שלאָגט אַרױס פון די באַרגיקע הויכן, 

די דונערן הילכן פון תהומען צו תהומען + / 

-- אַ שטראָף אַזאַ קומט װאָס זי האָט ניט קיין נאָמען -- -- -- 
אַ גזר --- װאָס װעט אָנפילן פעלדזן מיט ציטער, 

אַזױ װועט זיין האַרב זיין באַשטראָפונג און ביטער . . , " 
ער שווערט --- און עס פרייען זיך שטיל אויף די שטערן, 
די דורות, װאָס דאַרפן געבוירן נאָך ווערן. 

און װאַרטן מיט אומגעדולד קינדיש פאַרבאָרגן, 

וי פייגל אין װאַלד --- אויף דעם ראָזן פרימאָרגן . . +* 

די בר-מננס אָבער אינאיינעם פאַרקלעמטע 

פאַרגליווערטע שמייכלען . . . װי כלות פאַרשעמטע 

פון מערדער געשענדט אויפן װועג צו דער חופה, 

עס טוט ניט קיין ריר זיך די פליישיקע קופּע. 

פון לייבער פאַרקריפּלטע, בלינדע און לאָמע, -- 

און איך ענטפער אָפּ : ,אָי, דו האַר פון נקמה, 

די טויטע, װאָס ליגן אין זאַמד שוין באַגראָבן, 

װאָס קענען דען זיי פון נקמה שוין האָבן ? " 


פאַרשװוינדט ער אין שטורעם --- און קומט צוריק ווידער, 
פאַרהילט אין אַ שלייער פון שטראָלן די גלידער, 

אים טריפט פון די הענט נאָך דער טוי פון באַשאַפונג, --- 
און גלייך װוי פאַרטאָג פון אַ ים-שטילן האַפן 

אַ שיף זעגלט אָפּ אויף אַ ווייטער נסיעה -- 

פריש רויטלען זיך זיינע פאַרטאָגיקע וויעס. 

די קברים צעבליען זיך, ס'ווערט די ערד יינגער, 

ער ציט אויס צום באַרג פון די מתים זיין פינגער, 

און זאָגט : , איר פאַרשעמטע, איך וויל אייך פאַרגעלטן, 
און דריי צוליב אייך אום דעם גאַנג פון די װועלטן, 
יאָרטױזנטער זיינען אַוועק מיטן גלויבן, 

אַז זיי וועלן אויפשטיין אַמאָל פון די שטויבן, 

דעם גלויבן דעם בלינדן בין איך איצט מקיים } --- 
שטייט אויף נאָכן טויט צו אַ לעבן אַ נייעם ! 

שטייט אויף ! . , . * נאָר עס נעמען זיך טיפער פאַרשטעקן 
די מתים אין קבר . . . אַ קינד נעמט זיך ווערגן, 

און ציט אויס די הענטלעך צום חלום פון לעבן --- 

הויבט אויף זיך אַ האַנט, פון אַ גוף אים דאָ נעבן, 


און נעמט אים אין קופּע אַרײין מיט דערבאַרעם, --- 
אין טויט איז דער מאַמעס ברוסט נעענטער און װאַרעם, 
פאַרשטאַרט בלייבט דער שעפעריש-שטראַליקער פינגער, 

די ערד, װאָס געלאָפן אין זון-קרייז איז גרינגער 

פון בין אַרום בלום . . . פאַלט אין תהום אַראָפּ שטייניק, 
דער שטויס װעקט מיך אויף --- און מיין גוף, װאָס פאַראייניקט 
האָט זיך מיטן טויט און געשטומט אױיסגעלאָשן --- פ 
שטייט אויף קעגן אים מיט צעבונדענעם לשון : 

, -- מיר ווילן ניט אָטעמען מער מיט קיין נסים, 

געטראָטן פון פּייניקער קושן די פיס אים, 

מיר ווילן ניט לעבן שוין מער דורך קיין וואונדער, 

דער האַס זאָל די װאַנט זיין, װאָס האַלט אונדז באַזונדער -- -- --- 
זאָל ער גיין ! ניט געפינען װעט ער קיין מנוחה, 

ניט אין בויך פון דער ערד, ניט אין שניי-זאַוװוערוכע, 

און טראָגן די וועלט װוצט מיט טויזנט יאָר שפּעטער, 

אין פרילינג --- דער בוים אין קנאָספּן, אין בלעטער, 

אין מדבר --- דער באַרג אין די פעלדזיקע קאַרבן --- 

דעם אויסדרוק פון אונדזערע ליידן ביים שטאַרֶבן . . . 

מיר ווילן ניט מער ! . . . * בונט און יאָמער דער רוף איז, 
וי מיטגעקלאָגט װאָלטן די קומיקע תקופחס, -- 

, מיר ווילן ניט מער ! " --- און פון פּחד באַפאַלן, 

אַזױ װוי אַ חיה פאַרטײיעט ביי שטאַלן, 

ווען ס'וועקן די סטאַדעס דעם ישוב מיט גװאַלדן --- 
אַנטלויפט ער, דער האַר, אין די בערג זיך באַהאַלטן . . . 


דער גװאַלד שטילט זיך איין, און די קברים פאַרשטומען, 
איך ליג אינעם גרוב מיט פאַרגליוװוערטן גומען, 

און זע דורך דער צייט װווי דער װעלטן-געביטער, 

אַן עלנטער בלאָנדזשעט אַרום אין געוויטער, 

ער שטייט ביי דעם ים-ברעג, װאָס קייקלט זיך ברויזיק, 
וי ס'װואָלטן די כװאַליעס פון אים אָפּגעחוזקט, 

ער קומט אין דער וויסט צו די באַרגיקע היילן, 

און װיל אין דער שטילקייט די וואונדן זיך היילן, 

נאָר ס'גלאָצן די היילן װוי בלינדע שװאַרצאַפּלען, 
אַנטלויפט ער און קלעטערט אויף פעלדזיקע שטאַפּלען, 
און גלייך וי אַ בער אויף אַן אייז-באַרג אין צפון, 

ער בלאַנקעט אַרום דורף די וויסטע אין-סופן . . . 

די באַלאַדע פון מיין יידישן לשון 


ביי דער נאַכט פון די געסלעך, װאָס טייען פאַרלאָשן, 
ברעכט אַרױס דאָס געזאַנג פון מיין יידישן לשון. 


ער ברויזט דורך די פינצטערע גאַס-לאַבירינטן, 
און וי אַ פאַרפלייצונג --- רוקט אָן זיך פון הינטן. 


איין ברודער דעם אַנדערן האָט ניט באַנומען. 
ביז דער טאָג איז אַװעק און די נאַכט איז געקומען, 


אין טונקל דערקענען זי איינער דעם צווייטן, 
דאָס פרעמדס הענגט אויף זיי װי צעריסענע קייטן, -- 


בײידערנאַכט ווען אַ װאָלף נאָר אַ װאָלף קען דערקענען, 


מיין טאַטע זינגט שטיל און זיין קול איז פון סאַמעט --- 
איך הער מיינע ברידער פון רייסן און זאַמוט, 


איך גי נאָך די טרויעריק שטילע ניגונים, 
און טרינק פון אַ קאַלטן טיף-נאַכטיקן ברונעם. 


לאטגאליע --- מיין מאַמע מיט נאַכט-אױגן גריגע, 
וויגט איבער איין קאָפּ זיך װי איבער אַ תחינה, 


ס'גייט אויף האַלבע נאַכט, וי אַ זון אַ צעגליטע 
אויף צייטיקע פעלדער --- מיין לשון פון ליטע. 


וי סנאָפּעס אין אָסיען פון שטורעם געדראָשן --- 
צעשפּריצט מיין געקערנטער פּוילישער לשון. 


אַן אָזערע פּליעסקעט אין קלאַנג אין װאָלינער, 
אַזױי טויאיק און פריש װי דער אייער דער גרינער. 

אַ שמעק טוט מיט וויינקעלערס, אויבס, מאַמעליגע, 
מאָלדאַװישע דעמבענע יידן --- ניט היגע, 


מיט לידער אין שענקען און װאָליאַכס פאַרבענקטע, 

און חרובע היימען פון דניעסטער פאַרשװוענקטע, 

וי פאָספאָר אין טאָרף --- נעמט אין טונקל מיר שיינען, 
ווען פריידיק און הילכיק צערעדט זיך אוקראַינע, 


אַ רוף טוט דער סטעפּ דורך די ווינטיקע קליידער, 
אַ זונג טוט דער אַלטער פאַרגעסענער חדר, 


ביל דער נאַכט פון די געסלעך, װאָס טייען פאַרלאָשן, 
װאַקסט אַרױס הונדערט-הענטיק מיין יידישער לשון, 


און איינער דערהערט האָט די שפּראַך פון זיין מאַמע, 
און אַ װאַקל געטאָן אין זיין קינדער-וויג סאַמע . . . 


און איינעם דער לשון נעמט בריען און שטעכן, 
וי אַ גנב געכאַפּט אויפן אָרט פון פאַרברעכן . . . 


און ווער פון די אינגעווייד וויל אים אויסמייקן, 
און קען ניט --- און מוז אין זיין עקל זיך ווייקן . . , 


ביי דער נאַכט פון די געסלעך, װאָס טייען פאַרלאָשן, 
ברעכט אַרױס מיין געפּײניקטער יידישער לשון, 


מיט דעם יאָמער פון רעגן אין האַרבסטיקע צווייגן --- 
און געפּלאַטער פון פייגל אין זוניקן שטייגן, 


מיט משוגענער פרייד פון אַ שטראָם איבער שטיינער -- 
און קריצן פון טויטע פאַרשטשירעטע ציינער. 


און ווערטער װי שטריק איבער תהומען געשליידערט,, 
פאַרבינדן די הערצער, פאַרפרעמדט און דערווייטערט, 

אַ געברויז , . . און ס'באַנעמען זיך לענדער און קאַנטן 
דורך אָטעם, דורך קלאַנג דעם געשפּירטן, געאַנטן . . . 


און סיקלינגען זיך קלאַנגען װי טייכן צוזאַמען, 
און קאָכן אַרײן אין מיין האַרץ וי אין ימען יה 


און איך שפּיגל אין זיי, װוי אין מאַרמאָר-באַסײינען 
מיין פּנים, װאָס טונקלט און טריב איז פון וויינען + + י 


אַרױסגעפּלאַצט האָבן פון וויין-ברויז די שפּונטן 
פון לשון, װאָס יערט ביי מיין פאָלק אויף די גרונטן . * . 


און איבעריק איז מיר שוין מער ניט מיין ווייטיק, 
מיין האָפענונג איז פאַר מיין לשון נאָך נייטיק. 


נאָר קערנער אין אַשׁ האָט מיין לשון וי פונקען. 


און דער ווינט אומעטום טראָגט די קערנער פאַנאַנדער, 
װוי מיין פאָלק זיינע ביינער צעזייט אויפן װאַנדער, --- 


און ערגעץ וואו וועט נאָך אַ װאַנדערער קומען, 
און דעם טראָפּן דעם לעצטן פון דורשטיקן גומען, 


אַרײנהױכן װועצט ער אין מויל פון א צווייטן, = 
און װי בינען צעטראָגן דעם האָניק פון קווייטן -- 


מיין לשון באַפרוכפּערן װעט מיינע ברידער, 
און אַ קלונג טאָן דורך זיי װעט מיין האַרץ, מיינע לידער, 


װאָס איך האָב אין געסלעך, װאָס טייען פאַרלאָשן, 
געזויגן מיט בלוט פון מיין יידישן לשון . . . 

מאַמעס יידישע 


אָ, מאַמעס יידישע, האָט קינדער ! 

זייט פלייסיק, פרוכטבאַר, װוי די בינען-קעניגן, 
איר זאָלט דער מערדער-מאַכט דער בלינדער, 
װאָס האָט געמאַכט אונדז הפקר, ביליק 

און, וי די מייז, אונדז אויסגעטיליקט --- 
פאַרעקשנט װידערשפּעניקן . . . 


האַלט פאַר טויבן אונדז דער שפּאַרבער, --- 

זי פון צענדליק טויזנט טויבן אַ געבערערין ! 

האַלט אונדז פאַר פאַרשװערער דער פאַרדאַרבער, --- 
מער זיך אין דער אונטערערד, אין שפּאַלטן, 

מער זיך אין דער פינצטערניש באַהאַלטן. 

מוטער מיין --- פאַרשװערערין . . . 


ניטאָ פֿאַר דיר קיין גליק באַזונדער, 

אַ מאַמע מוזסטו איצטער זיין פאַר אַלעמען --- אַ פלעגערין 
פוֹן עופעלעך פאַרלאָזטע הונדערט, 

די מאַסע מוזסטו אויף די אַקסל טראָגן, 

וי ס'טראָגט איר קינד, ביי פעלד-אַרבעט דערשלאָגן 
אויפן קאַרק --- די נעגערין . . . 


דיין קינד האָסטו מיט צער געזויגן, 

די זאָרג האָט דיר דאָס בלוט-מאַרך פון די אָדערן --- 
מאַמע יידישע --- אַרױסגעצױגן ; 

איצט מוזסטו אָפּגעבן דיין פאָלק --- דיין לעבן, 

דאָס בלוט פון דיינע איידעלע געוועבן - - 

אַלץ, װאָס עס װעט פאָדערן . . . 

וי ס'שפּריצט מיט זילבערנע פאָנטאַנען 

אַ ווייסע מירמל-פרוי, װאָס שוועבט וי אַ באַפליגלטע 
אויף פלאַנצונגען אַרומיקע, װאָס װיאַנען --- 

אַזױ זאָלסטו דערפרישן אונדז, באַלױכטן, 

שװועסטער מיין, אין בלוי-שיין, אין באַהױכטן, 

אין שמייכל אַ פאַרזיגלטע. 


איך ווייס פון מיינע יאָרן בין איך עלטער, 
געפּרואווטע האַרץ מיינס, זאָל עס דיך ניט קימערן, 
גרייט בין איך צו אומגיין אַ פאַרשטעלטער 

כמורנער זקן , . . נאָר אין מיינע אויגן 

הערט ניט אויף אַן אויסגעבענקטער רעגנבויגן 
פאַרביק שימערן . . . 

